

جنت کی سیر

خواجہ شمس الدین عظیمی



جنت کی سیر

جنت کی سیر

KSARS

www.ksars.org

4	اظہار خیال.....
12	داتا کے دربار میں.....
17	اللہ تعالیٰ کی آواز.....
23	اولیاء اللہ کی نماز.....
26	مہرِ نبوت.....
26	کمر.....
26	سر.....
26	آنکھیں.....
27	ناک.....
27	دہانہ.....
27	داڑھی.....
27	سینہ اور گردن.....
27	پائے مبارک.....
27	دندان.....
28	فرشتوں سے ہم کلامی.....
31	خواجہ غریب نواز کے دربار میں.....
33	دوزخ کا مشاہدہ.....
34	جنت کی سیر.....
36	فرشتوں کا جسم.....
38	اللہ کی آواز.....
41	روحانیت میں سانس کا عمل دخل.....

- 43 آسمان کی پہاڑیوں میں
- 46 زمین کی روحانی حیثیت
- 49 حجابِ عظمت کیا ہے؟
- 51 آدمی چھ نفطوں میں بند ہے
- 54 روح کی آواز
- 59 فرشتے کے پر سنہری تھے
- 61 ایک حسین و جمیل دولہن
- 62 میں نے اللہ تعالیٰ سے پوچھا
- 64 میں نے عرشے معلیٰ دیکھا
- 66 چھٹا آسمان
- 66 پانچواں آسمان
- 66 چوتھا آسمان
- 67 تیسرا آسمان
- 67 دوسرا آسمان
- 67 پہلا آسمان
- 68 نیک آدمی کا سفرِ آخرت
- 69 گناہ گار کا سفرِ آخرت
- 69 شفاعت کیا ہے؟
- 71 جنت میں حوض کوثر کی حقیقت
- 73 قسمت کا ستارہ
- 75 نماز
- 75 اور مراقبہ

اظہار خیال

جب کسی مسئلے کو حل کرنے کے لئے تفکر کیا جاتا ہے تو بہت سی ایسی باتیں شعور کی سطح پر ابھر آتی ہیں کہ جن کا تجزیہ اگر کیا جائے تو بہت تلخ حقائق سامنے آتے ہیں۔

عفت و عصمت کا تذکرہ آتا ہے تو وہاں عورت اور صرف عورت زیر بحث آتی ہے۔ کیا مرد کو عفت و عصمت کے جوہر کی ضرورت نہیں ہے؟ عورت کے تقدس کو یہ کہہ کر پامال کیا جاتا ہے کہ وہ کمزور ہے، عقل و شعور سے اسے کوئی واسطہ نہیں۔ علم و ہنر کے شعبے میں اب تک عورت کو عضو معطل بنا کر پیش کیا جاتا رہا ہے۔ دانشور، واعظ، گدی نشین حضرات کچھ ایسے تاثرات بیان کرتے کہ جن سے عورت کا وجود بہر حال مرد سے کم تر ظاہر ہوتا ہے۔

قرآن کہتا ہے کہ اللہ نے ہر چیز جوڑے جوڑے بنائی۔ مذہبی حلقہ کہتا ہے کہ عورت کو مرد کی اُسی کم کرنے اور اس کا دل خوش کرنے کیلئے پیدا کیا گیا۔ بلاشبہ یہ کھلی ناانصافی اور احسان فراموشی ہے۔ ناشکری اور ناانصافی کا رد عمل اس قدر بھیانک اور المناک ہوتا ہے کہ تاریخ اس سے لرزہ بر اندام ہے۔ دنیاوی علوم سے آراستہ دانشوروں کا یہ وطیرہ کم عقلی پر مبنی قرار دیا جاسکتا ہے۔ مگر جب ہم دیکھتے ہیں کہ روحانی علوم کے میدان میں بھی عورت کو نظر انداز کیا گیا ہے تو اعصاب پر موت کی سی کیفیت طاری ہو جاتی ہے۔ سینکڑوں سال کی تاریخ میں مشہور و معروف اولیاء اللہ کی فہرست پر نظر ڈالی جائے تو صرف ایک عورت کی نشاندہی ہوتی ہے اور اسے بھی آدھا قلندر کہہ کر اس کی بے حرمتی کی گئی ہے۔ سوال یہ ہے کہ کیا عورت اور مرد کے اندر الگ الگ روحوں کا کام کرتی ہیں، کیا روح میں تخصیص کی جاسکتی ہے۔ کیا روح بھی کمزور اور ضعیف ہوتی ہے؟ اگر ایسا نہیں ہے تو عورت کی روحانی اقدار کو کیوں محجوب رکھا گیا ہے؟ مردوں کی طرح ان خواتین کا تذکرہ کیوں نہیں کیا گیا جو اللہ کی دوست ہیں۔

وہ کون سی ایسی صفات ہیں جو قرآن میں مردوں کیلئے بیان ہوئی ہیں اور عورتوں کو ان سے محروم رکھا گیا ہے۔ اللہ تعالیٰ مرد اور عورتوں کی یکساں صفات بیان کرتے ہوئے ارشاد فرماتے ہیں

"تحقیق مسلمان مرد اور مسلمان عورتیں اور ایمان لانے والے مرد اور ایمان لانی والی عورتیں اور قرآن پڑھنے والے مرد اور قرآن پڑھنے والیاں اور سچ بولنے والے اور سچ بولنے والیاں اور عاجزی کرنے والے اور عاجزی کرنے والیاں اور خیرات دینے والے اور خیرات دینے والیاں اور روزہ رکھنے والے اور روزہ رکھنے والیاں اور نگہبانی کرنے والے شرم گاہ اپنی کی اور نگہبانی کرنے والیاں اور یاد کرنے والے اللہ کے بہت اور یاد کرنے والیاں، تیار کیا ہے اللہ نے واسطے ان کے بخشش اور اجر بڑا"۔ سورۃ احزاب

"اے انسانوں تم سب کو اللہ نے ایک ہی مرد اور عورت سے پیدا کیا ہے اور تم کو قبیلوں اور خاندانوں میں اس لئے بنایا تاکہ ایک دوسرے کو پہچان سکو، یقیناً اللہ کے نزدیک وہ شریف ہے جو پرہیزگار ہے۔" سورۃ الحجرات

صرف یہی نہیں بلکہ اللہ تعالیٰ نے اکثر عورتوں کا تذکرہ قرآن کریم میں متعدد مقامات پر کیا ہے، چنانچہ سورہ نساء، سورہ انبیاء اور سورہ آل عمران میں حضرت مریم کا ذکر خیر موجود ہے۔ سورہ طہ میں حضرت موسیٰ کی بہن کا ذکر اس انداز میں کیا گیا ہے کہ انھوں نے اپنی خوش تدبیری سے اپنی والدہ کو حضرت موسیٰ کی پرورش کیلئے شاہی محل میں پہنچایا۔ ”توریت نے حضرت موسیٰ کی اس بہن کو نبیہ قرار دیا ہے۔ اسی طرح سورہ القصص اور سورہ تحریم میں آسیہ کا ذکر اور سورہ ہود میں حضرت سارہ کو حضرت ابراہیم کی اہل بیت اور سورہ نساء میں حضور سرور کائنات صلی اللہ علیہ والہ وسلم کی ازواجِ مطہرات کو قرآن نے خود مخاطب کیا ہے۔

آج سے ڈیڑھ ہزار سال قبل ہادی برحق صلی اللہ علیہ وآلہ وسلم نے عورت کی عظمت کا برسرعام اعلان کیا اور اسے ہر جگہ اور ہر لحاظ سے مرد کے برابر اور مساوی حقوق کا حقدار ٹھہرایا۔ نبی آخر الزماں کی رسالت برحق کے سلسلے میں سب سے پہلے ایک عورت، حضرت خدیجہ رضی اللہ تعالیٰ کی گواہی کو معتبر مانا گیا۔ مسلمانوں کو تیمم کی سہولت حضرت عائشہ صدیقہ رضی اللہ تعالیٰ کی بدولت حاصل ہوئی۔ واقعہ افک میں خود اللہ تعالیٰ نے ان کی تربیت کیلئے آیت نازل کی۔ اسلام کی پہلی شہید ایک خاتون سمیعہ رضی اللہ تعالیٰ تھیں۔

ایک بڑی تاریخی حقیقت ہے کہ محمد صلی اللہ علیہ وسلم پر اترنے والے قرآن نے تاریخ کی مظلوم ترین عورت والدہ یسوع مسیح، حضرت مریم کو وہی تقدس عطا کیا جو ابراہیم علیہ السلام، یونس علیہ السلام، ہود علیہ السلام اور یوسف علیہ السلام کو دیا اور جس طرح ان کے تذکرے سے مزین سورتیں ان کے نام سے منسوب ہوئیں۔ اسی طرح جس سورہ میں حضرت مریم علیہ السلام اور حضرت عیسیٰ علیہ السلام کا ذکر کیا گیا اس کا نام سورہ مریم ہے۔ اگر قرآن حکیم کے نزدیک عورت کا مقام مرد سے کم تر ہوتا اور اس کی بزرگی اور عظمت مرد کے مساوی نہ ہوتی تو قرآن پاک کی یہ سورہ حضرت مریم کی بجائے حضرت عیسیٰ سے منسوب کی جاتی۔

حضرت خدیجہ الکبریٰ رضی اللہ تعالیٰ عنہ غارِ حرا کی کیفیات و واردات میں اگر حضور صلی اللہ علیہ وسلم کی دل جوئی نہ کرتیں تو کچھ نہیں کہا جاسکتا ہے کہ اس گھبراہٹ کی کیا صورت ہوتی۔ خولہ بنت ازور عورت تھیں لیکن ان کی شمشیر خارا شکاف بڑے بڑے جیالوں کا پتہ پانی کر دیتی تھیں۔ یہ کیسے کہا جاسکتا ہے کہ دینی معاملات میں تو عورت مرد کے برابر ہو سکتی ہیں لیکن روحانی صلاحیتوں اور مائتوں میں وہ مردوں سے کم تر ہے حقیقت یہ ہے کہ تاریخ نے عورت کے معاملے میں انتہائی بغل سے کام لیا ہے۔ اس کی وجہ یہ سمجھ میں آتی ہے کہ قلم اور کاغذ پر ہمیشہ مردوں کی اجارہ داری قائم رہی ہے۔

عورت مرد کا وہ نصف ہے جس کے خون کا ایک ایک قطرہ مرد کا ایک ایک عضو بن جاتا ہے۔ یہ عورت وہ عورت ہے جو اپنے اندر موجود تخلیقی فارمولوں سے دماغ کے بارہ کھرب خلیوں (CELLS) کو جنم دیتی ہے۔ یہ عورت وہ عورت ہے جو پیغمبروں کی ماں ہے یہ عورت وہ عورت ہے جو مرد کی روح کیلئے زندگی میں کام آنے والی انرجی (ENERGY) کے تانے بانے سے جسمانی خدو خال کا لباس تیار کرتی ہے۔ یہ عورت وہ ماں ہے جو نو ماہ اور دو سال تک اپنا خون جگر بچے کے اندر انڈیلیتی رہتی ہے۔ یہ کیسی بد نصیبی اور ناشکری ہے کہ وہ مرد جس کی رگ رگ میں عورت کی زندگی منتقل ہوتی رہتی ہے، مرد اس کو تفریح کا ذریعہ سمجھتا ہے اور مردوں کے مقابلہ میں کم تر ثابت کرنے

کیلئے ایڑی چوٹی کا زور لگاتا ہے۔ بے روح معاشرے میں عورت کو مرد کے مقابلے میں ایسا کردار بنادیا ہے جس کو دیکھ کر ندامت سے گردن جھک جاتی ہے۔ ہائے یہ کیسی بے حرمتی ہے اس ہستی کی جس نے اپنا سب کچھ تہج کر مرد کو پروان چڑھایا۔

قرآن پاک کے ارشادات کا نبی کریم صلی اللہ علیہ وسلم کی احادیث اور ظاہری و باطنی مشاہدے اور تجربے کی بنیاد پر یہ بات سورج کی طرح ظاہر ہے کہ جس طرح مرد کے اوپر روحانی واردات مرتب ہوتی ہیں اور وہ غیب کی دنیا میں داخل ہو کر اللہ تعالیٰ کی نشانیوں کا مشاہدہ کرتا ہے اسی طرح عورت بھی روحانی دنیا میں ارتقائی منازل طے کر کے مظاہر قدرت کا مطالعہ اور قدرت کے ظاہری و باطنی اسرار و رموز سے اپنی بصیرت اور تدبر کی بنا پر استفادہ کرتی ہے۔

کتاب جنت کی سیر میں مرد اور عورت کی ایک جیسی روحانی واردات و کیفیات بیان کر کے بتایا گیا ہے کہ عورت اور مرد کی روحانی صلاحیتیں مساوی ہیں۔ روحانی علوم کے سلسلے میں عورت اور مرد کا امتیاز برقرار نہیں رکھا جاسکتا۔ مرد اور عورت کے اندر ایک روح کام کر رہی ہے عورت کے اندر بھی وہ تمام صلاحیتیں اور صفات موجود ہیں جو قدرت نے مرد کو ودیعت کی ہیں۔ جب ایک عورت رابعہ بصری بن سکتی ہے تو دنیا کی تمام عورتیں اپنے اندر اللہ کی دی ہوئی روحانی صلاحیتوں کو بیدار کر کے ولی اللہ بن سکتی ہے۔

خواتین و حضرات، آئیے آگے بڑھیں اور صراط مستقیم پر چل کر اپنی روحانی طاقت سے نوع انسانی کے اوپر شیطانی غلبہ کو ختم کر دیں۔ رسول اللہ صلی اللہ وسلم کی آغوش رحمت آپ کی منتظر ہے۔

تہجد کی نماز کے بعد مصلے پر بیٹھے بیٹھے میں نے خود کو ایک کھنڈر میں پایا۔ جگہ کچھ اس قسم کی ہے کہ کھنڈر کی عمارت اونچی ہے اور اس عمارت کے نیچے ٹوٹی پھوٹی سیڑھیاں ہیں زمین پر حد نظر کاشت ہے۔ اس کھیت میں چنے کے پودے اُگے ہوئے ہیں۔ کھنڈر میں میری بیوی اور تین بچے بھی میرے ساتھ ہیں۔ میں کھنڈر یا آثار قدیمہ سے پرواز کر کے اس مزرعہ میں داخل ہو جاتا ہوں اس کھیتی کے اوپر پرواز کے دوران جگہ جگہ بکری کی مینگنیاں دیکھتا ہوں۔ کہیں کہیں زمین پر بہت چھوٹے چھوٹے پودے اُگے ہوئے ہیں کسی کسی جگہ زمین بالکل چٹیل میدان کی طرح ہے۔ اس پورے علاقے میں کوئی بڑا درخت نظر نہیں آتا۔ موسم بہت خوشگوار ہے ہلکی ہلکی اور ٹھنڈی ہوا مستی و بے خودی کا پیغام دے رہی ہے آسمان پر ہلکے ہلکے روئی کے گالوں کی طرح بادل متحرک ہیں۔ دھوپ کا کہیں نام و نشان نہیں ہے ایسا محسوس ہوتا تھا کہ صبح کا کاذب کا وقت ہے لیکن رات کی طرح آسمان پر چاند یا ستارے بھی موجود نہیں ہیں۔ مختصر اُیوں عرض کروں گا کہ میں اس وقت کو نہ دن کہہ سکتا ہوں اور نہ رات، نہ تو صبح صادق سے موسوم کر سکتا ہوں اور نہ ہی سورج غروب ہونے سے قبل شام سے۔

پرواز کرتے کرتے میں نے دیکھا کہ کھیت کے کنارے ایک کچا کوٹھا بنا ہوا ہے۔ کوٹھے کے باہر چار دیواری ہے۔ چار دیواری کے اندر صحن ہے صحن میں ایک گھنسا سیاہ دار درخت ہے۔ غالباً یہ درخت نیم کا ہے اس درخت کے نیچے بہت سے لوگ جمع ہیں۔ میں بھی وہاں پہنچ گیا۔ میں نے دیکھا کہ ایک عورت کھڑی ہے اور ایک صاحب سے الجھ رہی ہے اور کہہ رہی ہے کہ تم میرے خاوند کو نہیں لے جاسکتے۔ وہ صاحب کہتے ہیں کہ میں اس معاملے میں تمہاری کوئی مدد نہیں کر سکتا۔ یہ تو اللہ تعالیٰ کے معاملات ہیں وہ جس طرح چاہتے ہیں اسی طرح ہوتا ہے۔ عورت نے ہائے کہہ کر زور سے اپنے سینے پر دونوں ہاتھ مارے اور زار و قطار رونے لگی۔

میں آگے بڑھا اور پوچھا کیا بات ہے، آپ اس عورت کو کیوں ہلکان کر رہے ہیں _____؟
ان صاحب نے کہا، ”کہ مجھے غور سے دیکھو اور پہچانو کہ میں کون ہوں“

میں نے وہی کھڑے کھڑے آنکھیں بند کر لیں جیسے مراقبہ کرتے ہوئے بند کی جاتیں ہیں اور ان صاحب کو دیکھا تو پتا چلا کہ یہ حضرت ملک الموت ہے۔ میں نے بہت ادب سے سلام کیا اور مصافحہ کیلئے ہاتھ بڑھا دیئے۔ حضرت عزرائیل علیہ السلام نے نہایت گرم جوشی کے ساتھ مجھ سے مصافحہ کیا۔ جس وقت میں نے ان سے ہاتھ ملائے تو مجھے محسوس ہوا کہ میرے اندر بجلی کا کرنٹ دوڑ رہا ہے۔ مجھے یاد پڑتا ہے کہ جھٹکے بھی لگے۔ جن سے میں کئی فٹ اوپر اچھل اچھل گیا۔ آنکھوں میں سے چنگاریاں نکلتی نظر آئیں۔ بہت ڈرتے ڈرتے اور تقریباً التجا کے سے انداز میں، میں نے پوچھا ”اس عورت کے خاوند کا کیا معاملہ ہے؟“

حضرت عزرائیل علیہ السلام نے کہا ”یہ صاحب اللہ کے برگزیدہ بندے ہیں یہ عورت ان کی بیوی ہے اور یہ بھی اللہ کی برگزیدہ بندی ہے۔ اللہ تعالیٰ نے اپنے اس بندے پر حکم نازل فرمایا ہے کہ اب تم دنیا چھوڑ دو۔ لیکن مجھے ہدایت ہے کہ اگر ہمارا بندہ خود آنا چاہے تو روح

قبض کرنا اللہ کا یہ بندہ راضی برضا ہے اور اس دنیا سے سفر کرنے کے لئے بے قرار ہے لیکن بیوی صاحبہ کا اسرار ہے کہ میں اپنے شوہر کو نہیں جانے دوں گی۔ تاوقت یہ کہ اس کا بدل مجھ کو نہ مل جائے، یا پھر ہم دونوں پر ایک ساتھ موت وارد ہو۔"

اس احاطہ کے اندر مٹی اور گھاس پھونس کے بنے ہوئے کمرہ میں ملک الموت میرا ہاتھ پکڑ کر اندر لے جاتے ہیں۔ وہاں ایک خضر صورت بزرگ بھورے رنگ کے کمرے پر لیٹے ہوئے ہیں۔ یہ کمرہ زمین پر بچھا ہوا ہے۔ سرہانے چمڑے کا ایک تکیہ رکھا ہے۔ کہیں کہیں سے اس کی سلائی ادھڑی ہوئی ہے۔ اس میں سے کھجور کے پتے دکھائی دے رہے ہیں۔ کھجور کے پتوں سے بھرا ہوا تکیہ ان بزرگ کے سر کے نیچے رکھا ہوا ہے۔ داڑھی گول اور چھوٹی ہے، لمبا قد اور جسم بھرا ہوا ہے۔ پیشانی کھلتی ہوئی، آنکھیں بڑی بڑی اور روشن۔ ایک بات جس کو میں نے خاص طور پر نوٹ کیا، یہ تھی کہ پیشانی سے سورج کی طرح شعاعیں نکل رہی تھیں جن پر نظر نہیں ٹھہرتی تھی۔

حضرت ملک الموت نے کمرہ میں داخل ہو کر کہا۔ "یا عبد اللہ السلام علیک۔"

میں نے بھی ملک الموت کی تقلید میں یا عبد اللہ السلام علیک کہا۔ بزرگ اٹھے مجھے قریب بلا کر اپنے پاس بٹھایا اور دیر تک میرے سر پر ہاتھ پھیرتے رہے۔ حضرت عبد اللہ "غالباً ان کا نام عبد اللہ ہی ہوگا، نے ملک الموت سے ارشاد فرمایا، "ہمارے خالق کا کیا حکم لائے ہو؟"

ملک الموت نے دست بستہ عرض کیا۔ "اللہ تعالیٰ نے آپ کو یاد فرمایا ہے"

حضرت عبد اللہ نے فرمایا۔ "ہمارے قائم مقام کے بارے میں ہمارے خالق کا کیا فرمان ہے؟"

ملک الموت نے عرض کیا۔ "اللہ تعالیٰ کی طرف سے منظوری ہو گئی ہے۔"

حضرت عبد اللہ نے فرمایا۔ "تمہارے ساتھ یہ لڑکا ہمارے آقا۔۔۔ قلندر بابا اولیاء روح کارو حانی وارث ہے ہم بھی اس کو اپنا روحانی ورثہ عطا کرتے ہیں۔"

حضرت ملک الموت دوزانو ہو کر ان بزرگ کے پاؤں کی طرف بیٹھ گئے، میں بھی ان کے پاس ان کے پہلو میں بیٹھ جاتا ہوں۔ اپنا جسم ان کے جسم سے ملا کر سوچتا ہوں کہ یہ فرشتہ ہے اس طرح مل بیٹھنے سے ان کی روشنیاں میرے اندر منتقل ہو جائیں گی۔

ہوتے ہوتے ایسا ہوتا ہے کہ میرے جسم گٹھنے لگتا ہے اور میں ایک نو مولود بچے کی طرح اس فرشتہ کی گود میں آ جاتا ہوں۔ یہ فرشتہ یعنی ملک الموت مجھے ہاتھوں میں اٹھا کر ان بزرگ کے پاس لے جاتا ہے۔ اور بزرگ کے سینے پر شہادت کی انگلی سے گلے سے ناف تک ایک خط کھینچتا ہے اس طرح ان بزرگ کا سینہ کھل جاتا ہے اور یہ فرشتہ مجھے ان بزرگ کے سینے میں رکھ کر شگاف کو بند کر دیتا ہے۔

اب میں دیکھ رہا ہوں کہ میں ان بزرگ کے اندر آہستہ آہستہ بڑھ رہا ہوں پھر یہ ہوا کہ میرا سر بزرگ کی گردن میں سما گیا میرے ہاتھ بزرگ کے شانوں میں جذب ہو گئے اور میرے پیر بزرگ کی ٹانگوں کے ابتدائی جوڑوں میں داخل ہو گئے اور پھر میرا جسم بتدریج بڑھتے بڑھتے ان بزرگ کے جسم کے برابر ہو گیا۔ گردن، گردن میں سر، سر میں آنکھیں، آنکھوں میں دونوں ہاتھ بزرگ کے دونوں ہاتھوں میں، دونوں ٹانگیں بزرگ کی دونوں ٹانگوں میں اور انتہا یہ ہے کہ ہاتھوں کی انگلیاں تک انگلیوں میں جذب ہو گئیں۔ ایسے ہی پیر کی دسوں انگلیاں الگ الگ دس انگلیوں میں سرایت کر گئیں۔

یہ بزرگ شان جلال سے اٹھ کھڑے ہوئے اور بایاں پیر زور سے زمین پر مارا۔ پیر کی ضرب سے زمین لرزنے لگی جیسے شدید زلزلہ آگیا ہو۔ اسی عالم میں حضرت ملک الموت پھر آگے بڑھے اور انگشت شہادت سے دایاں پہلو میں شکاف دے دیا۔ اور اس شکاف میں ہاتھ ڈال کر مجھے باہر نکال لیا۔ میں اب پھر نومولود بچے کی طرح تھا۔ حضرت ملک الموت نے مجھے اپنے سینے سے چمٹا لیا۔ وہ بزرگ نہایت آہستگی سے لیٹ گئے اور جسم نے ایک جھرجھری لی اور اس مقدس و برگزیدہ ہستی کی روح پر فتوح اللہ تعالیٰ کے حضور پرواز کر گئی۔

حضرت ملک الموت مجھے سینے سے لگائے کمرے سے باہر آئے اور ان بزرگ کی اہلیہ سے فرمایا۔ ”مجھے تمہارے شوہر کا نعم البدل مل گیا ہے۔ تمہارے پاک طینت اور اللہ کے دوست شوہر اللہ تعالیٰ کے حضور تشریف لے جا چکے ہیں۔ اس مقدس اور پاکیزہ جسم کی تجسرو تکفین کا انتظام کرو۔ انا اللہ وانا الیہ راجعون۔ میری گود میں یہ بچہ تمہارے شوہر کا نعم البدل ہے۔ تم چاہو تو میں اس کو تمہاری گود میں دے سکتا ہوں۔“

عورت نے میری طرف اور پھر فرشتے کی طرف غور سے دیکھا اور تقریباً دوڑتی ہوئی کمرے میں چلی گئی۔

فرشتہ آسمان میں پرواز کر گیا۔ اتنا اونچا، اتنا اونچا کہ زمین ایک چمک دار روشن نقطہ کی طرح نظر آنے لگی۔ پھر نیچے اترا اور سہون شریف میں حضور لعل شہباز قلندر کے روضہ مطہرہ کے گنبد پر قیام کیا۔ گنبد سرپوش کی مانند اوپر اٹھا اور فرشتہ مجھے گود میں لئے ہوئے مزار مبارک میں داخل ہو گیا اور قلندر صاحب کی تربت کے سامنے کھڑا ہو گیا۔ کچھ وقفہ کے بعد قبر میں حرکت ہوئی اور دیکھتے ہی دیکھتے قبر بچ میں سے شق ہو گئی۔ قبر کے اس شکاف سے دھوئیں کی ایک لاٹ نمودار ہوئی اور پھر یہ دھواں حضور لعل شہباز قلندر کی شکل میں تحلیل ہو گیا۔ اب دیکھا کہ حضور قلندر صاحب قلندرانی شان سے تشریف رکھتے ہیں۔ ملک الموت نے مجھے حضور قلندر صاحب کے قدموں میں ڈال دیا اور الٹے پیروں چند قدم پیچھے ہٹا اور پرواز کر گیا۔

حضور لعل شہباز قلندر صاحب نے انگشت شہادت سے زمین پر دو دائرے بنائے اور مجھے اس طرح لٹا دیا کہ ایک دائرہ میں میرا سر ہے اور دوسرے دائرے میں میرے دونوں پیر ہیں۔ بایاں ہاتھ میری پیشانی پر رکھا اور دایاں میرے پیٹ پر۔ کچھ پڑھا جو میری سمجھ میں نہیں آیا اور میرے سر کے بیچ میں یا اُمّ الدماغ میں ایک پھونک ماری۔ پھر کچھ پڑھا اور دوسری مرتبہ میرے سینے پر پھونکا۔ پھر کچھ پڑھا اور تیسری

پھونک میری ناف کے پاس لگائی۔ ان تین پھونکوں کے بعد میرا جسم بڑا ہونا شروع ہوا اور میں بارہ تیرہ سال کے بچے کے برابر ہو گیا۔ حضور نے میری انگلی پکڑی اور مجھے قبر کے اندر لے گئے۔ جیسے ہی ہم قبر کے اندر اترے قبر کا شگاف بند ہو گیا۔ اب دیکھا کہ قبر ایک بند کوٹھے کی مانند ہے۔ قبر کے بائیں طرف دیوار میں ایک کھڑکی یا چھوٹا دروازہ لگا ہوا ہے۔ حضور قلندر صاحب نے فرمایا۔ ”جاؤ وہ دروازہ کھول کر اندر سیر کرو۔ جو دل چاہے کھاؤ۔ خوب سیر کرو۔ تم بالکل آزاد ہو۔“

میں آگے بڑھا اور دروازہ کھول کر اندر چلا گیا۔ یہ ایک باغ تھا۔ اتنا خوبصورت اور دیدہ زیب جس کی مثال دنیا میں کہیں نہیں ملتی۔ اس باغ میں کیا کچھ نہیں تھا۔ سب ہی کچھ موجود تھا۔ میں نے ایسے پرندے دیکھے کہ جن کے پروں سے روشنی نکل رہی تھی۔ ایسے پھول دیکھے کہ جس کا تصور نوع انسانی کے شعور سے ماوراء ہے۔ پھولوں میں ایک خاص اور عجیب بات یہ نظر آئی کہ ایک ایک پھول میں کئی سورتوں کا امتزاج ہے اور یہ رنگ محض رنگ نہیں ہیں بلکہ ہر رنگ روشنی کا ایک ققمہ بنا ہوا ہے۔ میں نے دیکھا کہ جب ہوا چلتی ہے تو یہ رنگ آمیز روشنیوں سے مرکب پھول ایسا سماں پیدا کرتے ہیں کہ ہزاروں لاکھوں بلکہ کروڑوں روشنیوں کے رنگ برنگ ققمے درختوں اور پودوں کے جھولوں پر جھول رہے ہیں۔ درختوں میں ایک خاص بات یہ مشاہدہ کی کہ ہر درخت کا اتنا اور شاخیں، پتے، پھول، پھل بالکل ایک دائرہ میں تخلیق کئے گئے۔ اس کی مثال سانپ کی چھتری سے دی جاسکتی ہے۔ جس طرح برسات میں سانپ کی چھتری زمین سے اگتی ہے، اسی طرح گول اور بالکل سیدھے تنے کے ساتھ یہاں کے درخت ہیں۔ ہوا جب درختوں اور پتوں سے ٹکراتی ہے تو ساز بجنے لگتے ہیں۔ ان سازوں میں اتنا کیف ہوتا ہے کہ آدمی کا دل وجدان سے معمور ہو جاتا ہے۔ میں نے اس باغ میں انگوروں کی بیلیں بھی دیکھیں۔ انگوروں کا رنگ گہرا لکابی یا گہرا نیلا ہے۔ بڑے بڑے گوشوں میں ایک ایک انگور ہماری دنیا کے بڑے سیب کے برابر ہے۔ اس باغ میں آبشار اور صاف شفاف دودھ جیسے پانی کے چشمے بھی تھے۔

بڑے بڑے حوضوں میں سینکڑوں قسم کے کنول کے پھول گردن اٹھائے کسی کی آمد کے منتظر نظر آتے ہیں۔ باغ میں ایسا سماں تھا جیسے صبح صادق کے وقت ہوتا ہے۔ یا بارش تھمنے کے بعد سورج غروب ہونے سے ذرا پہلے ہوتا ہے۔ میں نے اس باغ میں پرندے، طیور تو ہزاروں قسم کے دیکھے مگر چوپائے مجھے کہیں نظر نہیں آئے۔

بہت ہی خوبصورت درخت پر بیٹھے ہوئے ایک طوطے سے میں نے پوچھا کہ یہ باغ کہاں واقع ہے۔ اس طوطے نے انسانی بولی میں جواب دیا ”یہ جنت الخلد ہے۔ یہ اللہ کے دوست لعل شہباز قلندر کا باغ ہے“ اور پھر حمد و ثنا کے ترانے گاتا ہوا اڑ گیا۔

المختصر میں نے جو کچھ دیکھا وہ میں الفاظ میں بیان کرنے سے قاصر ہوں۔ انگوروں کا ایک خوشہ توڑ کرواپس اسی راستے یا جنت کی کھڑکی سے حضور قلندر صاحب کی بارگاہ میں حاضر ہوا۔

حضور نے فرمایا۔ ”ہمارا باغ دیکھا۔ پسند آیا تمہیں؟“

میں نے عرض کیا۔ ”حضور ایسا باغ تو نہ کسی نے دیکھا اور نہ سنا ہے۔ میں تو اس کی تعریف کرنے پر بھی قدرت نہیں رکھتا۔“

حضور لعل شہباز قلندر نے خوش ہو کر میری کمر تھکی اور میرے ہاتھ سے انگوروں کا خوشہ لے کر ایک ایک انگور مجھے کھانے کو دیتے رہے۔ مجھے صحیح طرح یاد نہیں، غالباً میں نے پانچ یا سات انگور کھائے ہیں۔ ان انگوروں کا ذائقہ دنیا کے انگوروں سے قطعاً مختلف تھا۔

KSARS

داتا کے دربار میں

کراچی

میں نے بہت زیادہ معافی تلافی کے بعد پھر اسباق شروع کر دیئے اور جیسے ہی اسباق شروع کئے چشتیہ سلسلہ کے بزرگ اور تبلیغی جماعت کے بانی مولانا الیاس صاحب کے پیر بھائی حافظ قمر الدین صاحب کی روزانہ زیارت ہونے لگی۔ میں نے خواب میں دیکھا کہ میں کیچڑ اور گندگی میں لت پت ہوں۔ حافظ صاحب تشریف لائے اور مجھے اس گندگی سے نکال کر کسی دریا کے کنارے لے گئے۔ اور نہلا دھلا کر صاف کر دیا۔

پھر دیکھا کہ میرے کپڑے گندگی میں لتھڑے ہوئے ہیں اور حافظ صاحب نے میرے کپڑے اتروا کر خود دھوئے اور مجھے صاف ستھرے کپڑے پہنا دیئے۔

یہ بھی دیکھا کہ میرے جسم پر پھنسیاں اور پھوٹے نکل آئے ہیں اور حافظ صاحب ان کو روئی سے صاف کر رہے ہیں۔

میرے جسم سے پیپ اور کچھ لہو بہہ رہا ہے اور حافظ صاحب فرما رہے ہیں۔ ایک دن سبق پڑھتے وقت غنودگی میں دیکھا میرے دادا حضرت مولانا خلیل احمد سہارنپوری اور حضرت حاجی امداد اللہ مہاجر کی تشریف لائے اور میرے سراپا کا معائنہ کر کے چلے گئے۔

اس زمانے میں میرے معاشی حالات انتہائی ابتر تھے۔ میرے شریک کار نے مجھے اس بات پر آمادہ کرنے کی کوشش کی کہ میں اسباق چھوڑ دوں، جب میں کسی طرح راضی نہیں ہوا تو ایک حکیم صاحب کو میرے پیچھے لگا دیا۔ میں ان کو بزرگ مانتا تھا، وہ ہمیشہ ایک بات ہی کہا کرتے تھے کہ یہ سب کام بڑھاپے میں کئے جاتے ہیں تم کس چکر میں پڑ گئے ہو ابھی تمہاری عمر ہی کیا ہے۔ ادھر حالات اتنے دگرگوں ہو گئے کہ روٹی کیڑا چلانا مشکل ہو گیا۔ یہ میری بہت بڑی کمزوری تھی کہ میں نے حالات کے سامنے ہتھیا ر ڈال دیے۔ اور میں نے سبق پڑھنا پھر ترک کر دیا۔

جس رات میں نے سبق پڑھنا چھوڑا، اسی رات حافظ صاحب کو دیکھا، فرما رہے ہیں کہ تو صرف تین مہینے اور صبر کر لے۔ کپڑوں کی پروانہ کر۔ تین مہینے گھر میں بیٹھ کر گزار دے۔ کھانے کا میں ذمہ لیتا ہوں۔ تجھے بھوکا نہیں رہنے دوں گا۔ مگر میں نے حافظ صاحب کے فرمانے پر عمل نہیں کیا۔ میرے اس طرز عمل سے حافظ صاحب بہت دل برداشتہ ہوئے۔ اور برابر ایک ہفتہ تک خواب میں آکر فرماتے رہے۔

”ارے کم ہمت لوگ تو میں بیس سال کوشش کرتے ہیں۔ تو کس قدر نادان ہے کہ تین ماہ بھی صبر نہیں کر سکتا۔“

افسوس میرے اوپر حافظ صاحب کے فرمانے کا مطلق اثر نہیں ہوا۔ اور میں نے اسباق پڑھنا بالکل ترک کر دیئے۔۔۔

چشتیہ سلسلے کے اسباق ترک کرنے کے چھ ماہ بعد مجھے یہ اطلاع ملی کہ حافظ صاحب نے وصال فرمایا تو میرے دماغ پر سخت چوٹ لگی اور رہ رہ کر خیال ستانے لگا کہ تو بہت ہی نالائق اور کندہ ناتراش ہے کہ تین مہینے صبر نہیں کر سکا۔ اسی کرب میں مبتلا تھا کہ سہروردیہ سلسلہ کے ایک بزرگ چودھری صاحب سے نیاز حاصل ہوا۔ اسی مرد خدا میں کچھ ایسی کشش تھی کہ میں کھینچتا چلا گیا۔ اسی دوران میں حضرت بابا غلام محمد صاحب، خلیفہ جنگو شاہ قلندر کا عرس لاہور میں شروع ہونے کی تاریخوں کی اطلاع ملی۔ حضرت بابا غلام محمد صاحب، حضرت چودھری صاحب کے دادا پیر ہے۔ میں بھی اپنے شریک کار کی شدید مخالفت کے باوجود چودھری صاحب کے ساتھ لاہور روانہ ہو گیا۔

ریل میں انٹر کلاس کی سات یا آٹھ سیٹ ریزرو کرانی گئی تھیں۔ مجھے بہت اسرار کے ساتھ چودھری صاحب نے اوپر کی سیٹ پر لٹا دیا۔ میں نے ہر چند منت سماجت کی کہ حضور یہ بے ادبی اور گستاخی ہے کہ میں اوپر کی سیٹ پر بیٹھوں اور رات کو آرام کروں۔ مگر مجھ سے فرمایا یہ میرا حکم ہے۔ قہروردیش برجان درویش، میں نے تعمیل کی اور رات کو اوپر سو رہا۔

صبح بیدار ہونے کے بعد یہ بات بہت عجیب معلوم ہوئی کہ میں جب بھی آنکھیں بند کرتا تھا، مجھے باغات، دریا، پہاڑ، خوبصورت پھول، پل، ندی نالے دیہات اور دور دور کے شہر نظر آتے تھے۔ کراچی سے لاہور تک سارے راستے میں یہ منازل دیکھتا رہا۔ اب مجھے بھی مزا آنے لگا۔ میں نے بھی سفر میں ضرورت کے علاوہ آنکھیں نہیں کھولی۔ جب بھی چودھری صاحب سے نظریں چار ہوتی تھیں، وہ بہت میٹھی نظروں سے دیکھ کر مسکرا دیتے تھے۔

لاہور پہنچے تو شام کا وقت تھا۔ جن صاحب کے یہاں قیام کیا وہ کشمیری خاندان سے تعلق رکھتے تھے۔ بہت خوش اخلاق اور بزرگوں کی عقیدت سے سرشار انسان تھے۔ آئندہ روز ہماری پیشی صبح کے وقت حضرت ابوالفیض قلندر علی سہروردی نور اللہ مرقدہ کے دربار میں ہوئی۔ یہ بزرگ ہستی جن کے چہرے سے معصومیت ٹپکی پڑتی تھی، قلعہ گوجر سنگھ میں قیام فرماتے۔

چودھری صاحب نے فرمایا۔ ”حضرت جی: میں اس کو (میری طرف اشارہ کر کے) آپ کی خدمت میں لے آیا ہوں۔“

حضرت صاحب نے خوشی کا اظہار فرمایا اور مجھے اپنے قریب بلا کر نہایت گرمجوشی سے مصافحہ فرمایا۔ کچھ دیر کے بعد لوگوں نے کھانا شروع کیا تو مجھ سے فرمایا کہ تو کھانا میرے ساتھ کھانا۔

میں حیران و پریشان یہ سب کچھ دیکھ رہا تھا کہ ہزاروں کے مجمع میں آخر میرے ساتھ یہ التفات کیوں ہے؛ جلسہ شروع ہونے سے قبل خاص طور سے مجھے انتہائی پچھلی صفوں سے بھلا کر اسٹیج پر بٹھایا۔ میں اپنی اس پذیرائی بجائے خوش ہونے کے انتہائی شرمندگی محسوس کر رہا تھا۔

جلسہ ختم ہونے کے بعد اس بندہ گناہگار کی طلبی ہوئی۔ کمرے میں اپنے پاس بیٹھنے کو فرمایا۔ بہت سی ہلکی پھلکی باتیں کیں۔

کراچی سے جانے والے ہم سب لوگ اپنے مقام پر واپس آگئے۔ اگلی صبح کسی صاحب کے یہاں موچی دروازے میں ناشتہ کی دعوت تھی۔ ناشتہ کرنے کے بعد ایک بڑی شیور لیٹ کار میں ہم چار آدمی چودھری صاحب کے ہمراہ پاک پٹن شریف کے لئے روانہ ہو گئے۔

پاک پٹن شریف میں حضرت بابا فرید رح کی قبر مبارک پر بیٹھ کر فاتحہ خوانی کی اور آنکھیں بند کر کے بیٹھ گئے۔ دیکھتے ہی دیکھتے قبر شق ہو گئی اور بابا صاحب کی زیارت نصیب ہوئی۔ میں نے دیکھا کہ حضرت گنج شکر رحمۃ اللہ علیہ کے سامنے رح حل پر قرآن پاک رکھا ہوا ہے اور وہ تلاوت میں مصروف ہیں۔

جب میں مزار سے باہر آیا تو چودھری صاحب نے فرمایا کسی سے کچھ نہ کہنا۔ گھر چل کر بات کریں گے۔ پاک پٹن میں چودھری صاحب کے ایک مرید تھے۔ ہم ان کے گھر گئے۔ انہوں نے بہت پر تکلف ناشتہ کرایا۔ میز پر ناشتہ کے دوران چودھری صاحب نے فرمایا۔ ”ہاں بھائی، تم بہت بے قرار ہو چلو سنادو۔“ اور واقعہ یہ ہے کہ حضرت بابا صاحب کی زیارت کرنے کا واقعہ بیان کرنے کیلئے بے چین تھا۔

میں نے قبر شق ہونے اور حضرت بابا فرید گنج شکر کی زیارت کا واقعہ سنایا۔ ساتھ بیٹھے ہوئے لوگ حیران ہو گئے۔ بلکہ دو صاحبان پر تو انتہائی مایوسی طاری ہو گئی۔ اور وہ اظہار کئے بغیر نہیں رہ سکے ہم تو اتنے پرانے بھی ہیں اور مرید بھی ہیں۔ اس کو آئے ہوئے ایک دو ہفتے ہوئے ہیں اور مرید بھی نہیں ہوا، اس پر شیخ کی اتنی عنایت کہ بابا صاحب کی زیارت کرا دی۔

چودھری صاحب نے پوچھا۔ ”تم نے کچھ دیکھا ہے اس بارے میں تمہارا کیا خیال ہے؟“

”میں اس کو شعبدہ سمجھتا ہوں اور آپ نے مجھے ہپناٹازڈ (HYPNOTISED) کر دیا ہے۔“ میں نے کہا۔

حضرت چودھری صاحب مسکرا کر خاموش ہو گئے۔ قصہ کوتاہ ہم سیالکوٹ میں امام صاحب کے مزار کی زیارت کے بعد لاہور واپس آ گئے۔

لاہور میں کسی صاحب کے یہاں دوپہر کا کھانا تھا۔ کھانے کے دوران میں ساتھیوں نے کہا کہ کھانے سے فارغ ہو کر داتا دربار جائیں گے۔

چودھری صاحب نے فرمایا ”پھر کسی دن چلیں گے“

ساتھیوں نے مجھ سے کہا کہ تو حضرت صاحب سے درخواست کر۔

میں نے کہا ”یہ تو بہت بُری بات ہے۔ جب فرمادیا کہ کسی دوسرے دن چلیں گے تو اب کچھ کہنا خلاف ادب ہے لیکن ان لوگوں نے کانا پھوسی کر کے مجھے اس بات پر مجبور کر دیا کہ میں عرض کروں کہ آج ہی داتا دربار جائیں گے۔“

گاڑی میں بیٹھے اور ڈرائیور نے پوچھا ”حضور؛ کہاں جانا ہے؟“

اس سے قبل کہ چودھری صاحب کچھ جواب دیں، میں نے جلدی سے کہہ دیا ”داتا دربار چلیں گے۔“

چودھری صاحب نے پیچھے مڑ کر دیکھا اور مجھے دیکھ کر مسکرائے اور فرمایا۔ ”چلو، پھر داتا دربار ہی چلو یہ بھی کیا یاد کرے گا!“

جس وقت موٹر بادامی باغ میں داخل ہوئی تو خود بخود میری آنکھیں بوجھل ہو کر بند ہو گئیں اور میں نے دیکھا ایک دبلے پتلے بزرگ گاڑی کے ساتھ ساتھ پیدل چل رہے ہیں اور حضرت چودھری صاحب سے باتیں کرتے جا رہے ہیں۔ میں نے گھبرا کر آنکھیں کھول دیں۔ دیکھا تو کچھ بھی نہیں تھا۔ پھر آنکھیں بند کیں تو پھر وہی منظر سامنے تھا۔ مجھے تعجب اس بات پر ہوا کہ گاڑی کی رفتار کے ساتھ 35 میل کی رفتار سے کوئی آدمی کیسے چل سکتا ہے۔ مگر جب آنکھیں بند کرتا تو وہی منظر سامنے آ جاتا تھا۔

بارے گاڑی رکی اور ہم لوگ اتر کر حضور قبلہ والم، ناقصاں را پیر کامل کالماں دار ہنما، حضرت داتا گنج بخش رحمۃ اللہ علیہ کے مزار اقدس پر حاضر ہو گئے۔ یہاں آکر میں نے چودھری صاحب سے درخواست کی کہ حضور داتا صاحب کی زیارت ہو جائے تو میں آپ کو قرآن سناؤں گا۔

بس صاحب! ہم لوگ آنکھیں بند کر کے مراقبہ میں بیٹھ گئے۔ دیکھا کہ ایک میدان ہے۔ اس میدان میں ایک درخت ہے۔ درخت کے نیچے چار پائی بجھی ہوئی ہے اور چار پائی پر وہی بزرگ تشریف رکھتے ہیں جو ۳۵ میل کی رفتار سے گاڑی کے ساتھ چل رہے تھے۔ ابھی میں اس خیال میں گم ہی تھا کہ میں نے دیکھا۔ بڑے حضرت جی، حضرت ابوالفیض قلندر علی سہروردی رحمۃ اللہ علیہ تشریف لائے اور مجھ سے فرمایا۔ ”آؤ اور حضور داتا صاحب کی قدم بوسی کرو۔“

سبحان اللہ؛ کیا نوازش اور اکرام ہے، اس بندے نے حضور داتا صاحب کو سلام کیا اور قدم چومے۔

داتا صاحب نے فرمایا۔ ”ہم نے سنا ہے تم قرآن بہت اچھا پڑھتے ہو۔ ہمیں بھی سناؤ۔“

اور میں نے قرآن پاک کا ایک رکوع سنایا۔ حیرت کی بات یہ ہے کہ قرآن پاک داتا صاحب کو سنار ہاتھ لیکن آواز قبر کے باہر بھی ایسے ہی آرہی تھی جیسے قبر کے اندر۔ حضور داتا صاحب نے قرآن سن کر خوشی کا اظہار فرمایا۔ اور میرے سر پر ہاتھ رکھا۔ ہم فاتحہ پڑھ کر واپس ہو گئے۔

KSARS

اللہ تعالیٰ کی آواز

کراچی

میں میکوڈروڈ پر جا رہا تھا کہ آسمان سے آواز آئی۔

”حاجی امداد اللہ مہاجر کی کو سو لاکھ مرتبہ درود شریف، تین لاکھ مرتبہ کلمہ طیبہ اور پانچ قرآن پڑھ کر بخش دے۔“

پھر آواز آئی۔۔۔۔

”پانچ قرآن حضرت ادریس علیہ السلام اور پانچ قرآن حضرت خضر کو پڑھ کر ایصال ثواب کر۔“

میں نے ہاتف غیبی کی آواز کی اس تعمیل میں عمل شروع کر دیا۔ اوقات یہ مقرر کئے۔ ظہر کی نماز کے بعد مغرب تک کلمہ طیبہ اور عشا کی نماز کے بعد سے تہجد تک درود شریف۔

جب کلمہ طیبہ تین لاکھ مرتبہ پورا ہوا تو میرے اوپر غیب منکشف ہونے لگا اور دل میں درد کی ہلکی ہلکی ٹیسیں اٹھنے لگیں۔ وقت گزرتا رہا اور میں دیوانہ وار اپنے کام میں مشغول رہا۔

ایک روز اپنے شریک کار کو ریلوے اسٹیشن چھوڑنے گیا۔ پلٹ فارم پر میرے دل میں درد نے شدت اختیار کر لی اور جیسے جیسے درد میں اضافہ ہوا، دل بڑا ہونا شروع ہو گیا۔ ریل میں بیٹھے ہوئے میں نے دیکھا میرا دل بتدریج بڑا ہو رہا ہے۔ اور درد کی کسک بڑھ رہی ہے۔ جسم میں سنسناہٹ دوڑنے لگی۔ میں اس کیفیاتی مشاہدہ سے خوف زدہ ہو گیا۔ ساتھ بیٹھے ہوئے دوست نے میرا چہرہ دیکھا تو ایک دم گھبرا گئے اور مجھ سے بے چین ہو کر پوچھا ”تمہیں کیا ہو گیا ہے؟“ تمہارا چہرہ ایک دم پھیکا پڑ گیا ہے۔ ایسا معلوم ہوتا ہے کہ کسی نے تمہارا خون نچوڑ لیا ہے۔ میں اپنا سفر ملتوی کرتا ہوں۔ چلو گھر چلتے ہیں۔“

میں نے ان سے کہا ”آپ گھبراہٹ نہیں، کوئی خاص بات نہیں۔ آپ اپنا سفر خراب نہ کریں۔“ یہ کہہ کر میں تیزی سے اسٹیشن سے باہر آ گیا۔

بس میں بیٹھا ہوا تھا کہ میرا دل بڑا ہوتے ہوتے بھینس کے دل جتنا ہو گیا۔ اور آواز کے ساتھ پھٹ گیا۔ اور کٹے ہوئے انداز کی طرح اس میں قاشیں بن گئیں۔ ان کاشوں میں سے تیز اور روشن لہریں نکلنے لگیں۔ میں نے دیکھا کہ جہاں تک یہ لہریں جا رہی ہیں۔ مجھے گرد و نواح اور اطراف میں سب چیزیں نظر آرہی ہیں۔ میں نے یورپ کے بہت سے شہر، برفانی پہاڑ، کشمیر آسام کے پہاڑ اور زعفران کے کھیت دیکھے۔ جیسے ہی زعفران کے کھیتوں پر نظر پڑی، زعفران کی خوشبو پوری پس میں پھیل گئی۔ لوگ حیران ہو کر آگے پیچھے دیکھے جارہے تھے۔ دو ایک حضرات نے کہا بھی یہ زعفران کی اس قدر مہک کہاں سے آرہی ہے۔ ایک صاحب نے کہا کسی کے پاس زعفران ہو گا۔ میں ان تمام باتوں کو سنتا رہا اور مشاہدات میں مگن رہا۔ میں نے پہلی مرتبہ دل کی ان شاعروں میں فرشتوں کو مشاہدہ کیا۔

ناظم آباد میں جب بس سے اترا تو حیرت کی انتہا نہیں رہی کہ بس سے میرے ساتھ حضرت حافظ صاحب بھی اترے اور میرے بائیں طرف خاموشی سے چلنے لگے۔ انہیں دیکھ کر میں دہشت زدہ ہو گیا۔ حافظ صاحب نے ہونٹوں پر انگلی رکھ کر مجھے خاموش رہنے کا اشارہ کیا۔ اور پھر فوراً اوپر اٹھے اور میرے سر کے اوپر فضا میں چلے گئے۔ میں گھر پہنچ کر بے سدھ لیٹ گیا۔ دنیا و مافیہا کی کوئی خبر نہیں رہی اور مجھے نیند آگئی۔ رات کو جب درود شریف پڑھنے بیٹھا تو درود شریف پڑھنے کے دوران محلہ میں سے سلام پڑھنے کی آواز آئی۔ چند منٹ بعد میں نے دیکھا کہ آنکھوں کے سامنے سے ایک پردہ ہٹ گیا اور نظر وہاں جا کر ٹھہری جہاں پر درود شریف پڑھا جا رہا تھا۔

میں نے دیکھا کہ ہر طرف سہری اور رو پہلی روشنی پھیلی ہوئی ہے۔ ایک صاف شفاف فرش بچھا ہوا ہے فرش پر تخت بچھا ہے اور تخت پر سرکارِ دو عالم رسالت مآب علیہ الصلوٰۃ السلام تشریف فرما ہیں۔ میں مخصوص عقیدہ کی وجہ سے سلام میں کھڑے ہونے کا قائل نہیں تھا۔ لیکن اب میرا یہ عقیدہ باطل ہو گیا۔ اور میں اپنے گھر میں ہی درود شریف پڑھتے پڑھتے مکان کی طور پر کھڑا ہو گیا۔ اور سلام پڑھنا شروع کر دیا۔

اگلے روز صبح سہروردی سلسلہ کا سبق پڑھا تھا کہ میرا ادا، حضرت حافظ صاحب رح، اور حاجی امداد اللہ مہاجر مکی تشریف لائے اور تھوڑی دیر میرے پاس پیٹھ کر چلے گئے۔

رات کو پھر درود شریف پڑھ رہا تھا کہ دیکھا میرے منہ سے جیسے ہی درود شریف پورا ہوتا ہے۔ ایک بہت ہی خوبصورت سہری تھال میں اسے رکھ لیا جاتا ہے۔ اور اس کے اوپر بہت عمدہ خوان پوش ڈھک کر اسے حضور علیہ الصلوٰۃ السلام تک پہنچایا جا رہا ہے۔ میرے گھر سے مدینہ منورہ تک فرشتوں کی ایک جماعت کھڑی ہوئی ہے۔ جیسے ہی درود شریف ختم ہوتا ہے، وہ فرشتے میرے منہ کے سامنے گول تھال کر دیتے ہیں اور درود شریف تھال میں رکھا جاتا ہے۔ اور وہ تھال دوسرے فرشتے کو بڑھا دیتا ہے۔ دوسرا تیسرے کو اور تیسرا چوتھے کو اسی طرح فرشتوں کی یہ جماعت ایک ہاتھ سے دوسرے کو پہنچا کر دربار حضور علیہ الصلوٰۃ والسلام میں پہنچا رہی ہے۔ اور حضور علیہ الصلوٰۃ والسلام ہاتھ لگا کر قبول فرما رہے ہیں۔ تقریباً تین گھنٹے تک یہ سلسلہ جاری رہا۔

میں نے دل پھٹنے اور مشاہدات کی ساری واردات چودھری صاحب سے بیان کی تو چودھری صاحب نے فرمایا ”حافظ صاحب میرے معاملہ میں دخل دینے والے کون ہوتے ہیں۔“

پھر فرمایا ”میرے پاس تین مرتبہ آچکے ہیں مگر میں اپنے معاملات میں کسی کا دخل پسند نہیں کرتا۔“

چودھری صاحب نے تھوڑی دیر کیلئے آنکھیں بند کیں اور ہاتھ کی انگلیوں سے اپنی آنکھوں کو زور سے دبایا اور میرا دل پھر بند ہو گیا۔
اب میں پھر اندھا تھا اور غیب نظر آنا بند ہو گیا۔

رات کو پھر حافظ صاحب تشریف لائے چہرہ سے زبردست جلال ٹپک رہا تھا۔ آپ نے میرے سر کے بالکل بیچ میں زور سے پھونک ماری۔ اس پھونک کے اثر سے میں زمین سے اچھل پڑا اور میرا دل پھر کھل گیا۔

غصہ کی آواز میں فرمایا۔ ”اب دیکھوں گا کہ کیسے بند کرتے ہیں۔“

اب میں آسمانوں میں فرشتوں کو دیکھنے لگا۔ صبح بس میں بازار جا رہا تھا کہ بسبیلہ کے پل پر جب بس چڑھی تو دیکھا کہ چودھری صاحب بابا غلام محمد صاحب کو ساتھ لے کر آگئے۔ بابا غلام محمد صاحب نے میرے دل پر انگلی رکھ دی اور میرا دل پھر بند ہو گیا۔ اور غیب میں کام کرنے والی نظر ختم ہو گئی۔

اب حافظ صاحب حضور قلندر بابا اولیاء کے پاس آئے۔ اور ان سے فرمایا کہ آپ دیکھ رہے ہیں کہ کیا ہو رہا ہے۔ اب اس معاملہ میں، میں آپ کی مدد چاہتا ہوں۔

حضور قلندر بابا اولیاء نے فرمایا ”چودھری صاحب میرے پیر بھائی ہے۔ میں اپنے شیخ کے احترام کی وجہ سے کچھ نہیں کر سکتا۔“

اس افتاد کے بعد میری یہ کیفیت ہو گئی کہ مجھے ہر وقت یہ محسوس ہوتا تھا کہ میرے سر پر کئی ٹن وزن رکھا ہوا ہے۔ سڑک پر چلتے چلتے بیٹھ جاتا تھا۔ بار بار ایسا ہوتا کہ میں چکر کر زمین پر گر جاتا تھا۔ جسم تیزی کے ساتھ لاغر ہوتا چلا گیا۔ اور اس حد تک لاغر ہوا کہ پنڈلیوں کا گوشت خشک ہو گیا اور میں ہڈیوں کا بنجرہ بن کر رہ گیا۔ ایسا معلوم ہوتا تھا کہ مجھے سوکھے کی بیماری ہو گئی ہے۔

چھ مہینے اسی حال میں گزر گئے۔ ایک روز میں بازار سے سے واپس آ رہا تھا کہ میرے پیر کے اوپر سے ٹرک کا پہیہ گزر گیا۔ اور میں ٹرک کے نیچے آتے آتے بچا۔ جی میں آیا کہ کیا ہی اچھا ہوتا کہ میں ٹرک کے نیچے آکر ختم ہو جاتا۔ موت کے روٹھ جانے پر گھر آکر میں بہت رویا اور میری ہچکیاں بندھ گئیں اور میں نے اپنے آقا قلندر بابا اولیاء سے عرض کیا۔ ”میرے لئے دعا کیجئے کہ اللہ تعالیٰ مجھے اس دنیا سے اٹھالے۔ میں اب بالکل زندہ نہیں رہنا چاہتا۔“

حضور نے تسلی دی اور فرمایا۔ ”میں حافظ صاحب سے بات کروں گا۔ اور بڑے حضرت جی کی خدمت میں درخواست کروں گا کہ اس معاملہ کو کسی نہ کسی صورت سے حل کریں۔ رونداد طویل ہے۔ مختصر یہ کہ سلسلہ سہروردیہ اور سلسلہ چشتیہ کے بزرگ آپس میں مل کر بیٹھے۔ حضرت چودھری صاحب سے کہا گیا کہ اپنے اس مرید کو فارغ کر دیں۔ مگر چودھری صاحب نے فرمایا کہ یہ میرا ذاتی معاملہ ہے اور میں اس کو اپنے ذہن کے مطابق تیار کرنا چاہتا ہوں۔

جب کوئی بات طے نہیں ہو سکی، اس پر حافظ صاحب نے فرمایا۔ ”یہ بڑی ہی عجیب بات ہے کہ ایک آدمی محض اس لئے انتظار کرے کہ اسے ایک مخصوص ذہن کے مطابق تیار کیا جائے جب کہ اس کے دادا اس کے لئے ورثہ چھوڑ گئے ہیں اور سیدنا حضور علیہ الصلوٰۃ والسلام سے منظور بھی کرایا ہے۔ جب میں اس کیس کو عدالت عالیہ میں پیش کروں گا۔“

حضرت حافظ صاحب نے حضور حسن بصری کو اپنا وکیل مقرر فرمایا اور تائید میں جن حضرات نے عدالت عالیہ میں پیش ہونا منظور فرمایا وہ حضرت عبدالقادر جیلانی، حضرت جنید بغدادی رج، حضرت شیخ شہاب الدین سہروردی رج، حضرت معروف کرنی رج، حضرت امام موسیٰ رضا، حضرت امام حسین اور حضرت اویس قرنی تھے۔

میں رات کے وقت درود شریف پڑھ رہا تھا۔ میرے پاس ایک فرشتہ آیا اور کہا کہ چلو بڑی سرکاری میں آج تمہاری پیشی ہے۔

میں نے دیکھا دو جگہ کے سرتاج فخر انبیاء، رحمۃ اللعالمینؑ تخت پر تشریف فرما ہیں۔ بائیں جانب حضرت اویس قرنی ایستادہ ہیں۔ اور دائیں جانب حضرت حسن بصری، حضرت جنید بغدادی، حضرت شیخ شہاب الدین سہروردی، حضرت معروف کرنی، حضرت امام موسیٰ رضا، حضرت امام حسینؑ، حضرت امام حسن اور بڑے حضرت جی ہیں اور بالکل سامنے چودھری صاحب اور ان کے پیچھے میں ہوں۔

سیدنا حضور علیہ الصلوٰۃ والسلام کے سامنے مقدمہ پیش ہوا۔

حضرت حسن بصری صف میں سے نکل کر، نگاہیں نیچے کئے ہوئے سامنے آگئے اور درود و سلام کے بعد عرض کیا۔ یا رسول اللہ! میرے موکل کے دادا نے آپ کی منظوری سے اپنے پوتے کیلئے ورثہ چھوڑا ہے اور اس ورثہ کو حاصل کرنے کی جو شرط انہوں نے عائد کی تھی وہ میرے موکل نے پوری کر دی ہے۔ اور میرے موکل نے سلسلہ چشتیہ میں بیعت بھی حاصل کی ہے اور اس کے شیخ نے چشتیہ، سہروردیہ، نقشبندیہ، قادریہ میں اپنے اس مرید کو بیعت کیا تھا۔ بیعت کے بعد مرید کو یہ بتایا گیا تھا کہ تو ان چاروں سلسلوں میں مجھ سے بیعت ہو گیا ہے۔ اب صورت یہ ہے کہ شیخ کے انتقال کے بعد مرید سہروردیہ سلسلہ میں پھر بیعت ہو گیا۔ عرض یہ کرنا ہے کہ حضورؐ کی منظوری کے بعد جب کہ مرید نے شرط پوری کر دی ہو، اس کا ورثہ اسے قانوناً ملنا چاہیئے۔ مگر سہروردیہ سلسلہ کا ایک فرد جو سلسلہ سہروردیہ میں مقام رکھتا ہے، اس بات پر آمادہ نہیں ہے۔“

حضور علیہ الصلوٰۃ والسلام نے اپنے دائیں طرف ایستادہ بزرگوں کو دیکھا۔ سب نے تائید کی۔ پھر حضرت چودھری صاحب کی طرف دیکھا۔ حضرت چودھری صاحب دو قدم آگے آئے اور کہا ”یار رسول اللہ! قانون یہ ہے کہ جب کوئی شخص کسی کا مرید ہو جاتا ہے تو وہ پیر کا حق بن جاتا ہے۔ مجھے قانونیہ حق حاصل ہے کہ میں جس طرح چاہوں اپنے مرید کی تربیت کروں اور اس قانون پر آپ کے دستخط ہیں۔“

حضور علیہ الصلوٰۃ والسلام نے پھر دائیں صف کی طرف دیکھا (جس کا مطلب یہ نکلتا تھا کہ کوئی تائید کرتا ہے یا نہیں)

بڑے حضرت جی صف میں سے باہر آگئے اور حضرت چودھری صاحب کے ساتھ جا کھڑے ہوئے اور حضور علیہ الصلوٰۃ والسلام نے حضرت چودھری صاحب کے حق میں فیصلہ دے کر دربار برخواست فرمادیا۔

میرے حالات اب مزید دگرگوں ہو گئے ہر وقت سینہ سے دھواں اٹھتا ہوا محسوس ہوتا ہے۔ ایک بڑی مصیبت یہ ہو گئی کہ ہر شب بلاناغہ بد خوابی ہو جاتی ہے۔ جس سے رہی سہی جان بھی جواب دے گئی ہے۔ ساتھ ہی پیچش میں بھی مبتلا ہو گیا ہوں۔ کھانا کھاتے ہی اجابت کی ضرورت ہو جاتی ہے۔ نیند کو سوس دور۔ ہر وقت یاس اور ناامیدی کا غلبہ۔ لوگ ہنستے ہیں تو میری آنکھوں میں آنسو آ جاتے ہیں۔ میں سوچا کرتا ہوں کیا دنیا میں ہنسی بھی کوئی شے ہے۔ مجھے چپ لگ گئی۔ دل ہر وقت اداس اور بے چین رہتا ہے۔ دنیا کی ہر چیز میرے لئے ناخوشی اور عذاب کا پہلو رکھتی ہے۔ رات کو اندھیرے میں اٹھ کر روتا ہوں۔ مر جانے کی دعائیں مانگتا ہوں اور سوچتا ہوں کہ موت بھی مجھ سے کنارہ کر گئی ہے۔ معمولی سے شور سے دل دہل جاتا ہے۔ کوئی زور سے بات کرتا ہے تو دماغ پر ہتھوڑے کی ضرب پڑتی ہے۔

اس نزاع زدہ زندگی میں تین سال گزر گئے۔ عقیدہ خراب ہو گیا۔ نماز روزہ سب چھوٹ گئے۔ ایک دن خیال آیا کہ اس عبادت کا کیا فائدہ جس کے بارے میں یہ بھی معلوم نہیں کہ قبول ہوئی ہے کہ نہیں۔ اللہ رگ جان سے زیادہ قریب ہے، پھر کیوں آواز نہیں آتی کہ عبادت قبول ہوئی ہے یا رد کر دی گئی ہے۔ اور یہ سوچ کر یکلخت تمام وظائف اور نماز ترک کر دی لیکن چونکہ اتنا عرصہ معمول رہنے کی وجہ سے عادت پڑ گئی تھی، نہ رہا گیا۔ پھر بھی طبیعت پر جبر کر کے کوئی عمل نہیں دہرایا۔

بہر حال، میں نے مغرب عشاء اور تہجد کوئی نماز ادا نہیں کی۔ البتہ درود شریف کا ورد کرتا رہا۔ عجیب الجھن تھی۔ ساری رات نیند نہیں آئی۔ صبح کی اذان ہو گئی۔ یہ سوچ کر کہ مسجد میں قرآن کا ترجمہ سنوں گا، کچھ تو دل بہلے گا، مسجد میں چلا گیا۔ بہت دل چاہا کہ نماز میں شریک ہو جاؤں مگر دماغ تو باغی ہو چکا تھا۔ اور کم بخت ذہن میں گرہ پڑ گئی تھی۔ جس وقت جماعت کھڑی ہوئی تو مسجد کے اندر سے نکل کر باہر صحن میں بیٹھ گیا۔ سخت سردی کے عالم میں آدھا مکمل نیچے اور آدھا اوپر اوڑھ کر بیٹھا رہا۔

ایک صاحب نے کہا ”میاں!“ ”جماعت کھڑی ہو گئی ہے“ مگر میں ٹس سے مس نہیں ہوا۔ منہ لپیٹ بیٹھا رہا۔ ذرا سی غنودگی آئی اور میں نے اللہ تعالیٰ کی آواز سنی۔ فرمایا۔۔۔۔۔

”اے میرے بندے! آج تو نے میرے لئے صلوٰۃ قائم نہیں کی۔“

جیسے ہی یہ آواز میرے دماغ میں گونجی میں لرز نے لگا۔ ہاتھ پیروں میں ریشہ آگیا۔ جسم پسینے سے شرابور ہو گیا۔ میں گھبرا کر اٹھا اور جلدی جلدی گھر پہنچا۔ دھڑام سے چار پائی پر گر گیا۔ بہت دیر سوتا رہا یا بے ہوش رہا، یہ اللہ کو پتہ ہے۔

KSARS

اولیاء اللہ کی نماز

ایک روز اپنے آقا قلندر بابا اولیاء کی خدمت میں عرض کیا۔ ”حضور! کیا آپ کو نماز میں مزہ آتا ہے؟“
فرمایا ”ہاں۔“

میں نے عرض کیا ”مجھے تو کبھی یہ پتہ نہ چلا کہ میں کیا کر رہا ہوں۔ بہت کوشش کرتا ہوں کہ خیالات ایک نقطہ پر مرکوز ہو جائیں۔ مگر ذرا سی دیر کے لئے کامیابی ہوتی ہے اور پھر بھٹک جاتا ہوں۔“
فرمایا ”میں تجھے ترکیب بتاتا ہوں۔ تجھے خوب مزہ آئے گا۔“
اور سجدہ کی حالت میں انگلیوں کی مخصوص حرکت تلقین فرمائی۔ اور فرمایا کہ صرف عشاء کی نماز میں آخری رکعت کے آخری سجدہ میں یہ حرکت کرنا۔

میں نے تہجد کے بعد وتروں کی آخری رکعت کے آخری سجدہ میں یہ حرکت کی تو واقعی میرے دل سے اضطراب، بے قراری اور بے چینی دھواں بن کر اڑ گئی۔ میں نے کہا سبحان اللہ! کیا خوب عمل ہے۔

فجر کی نماز میں آخری رکعت میں بھی اس عمل کو دہرایا۔ ظہر میں، عصر میں، مغرب میں، عشاء میں تہجد میں دہراتا چلا گیا۔ میں یہ بھول ہی گیا کہ صرف ایک وقت یہ عمل کرنا ہے۔ تہجد کی آخری رکعت کے آخری سجدہ میں جب میں نے یہ حرکت دہرائی تو سجدہ کی حالت میں مجھے یہ محسوس ہوا کہ میرے دائیں بائیں کوئی کھڑا ہے۔ لیکن میں خوف زدہ ہونے کے باوجود اس عمل کو دہراتا رہا۔ اور سجدہ ضرورت سے زیادہ طویل کر دیا۔ اب تو ڈر کے مارے دم گھٹنے لگا۔ جلدی جلدی نماز ختم کی اور پلنگ پر جا کر لیٹ گیا۔

یہ اس زمانے کا واقعہ ہے جب ناظم آباد میں بجلی نہیں تھی۔ ہو کا عالم تھا۔ ماحول کے سنائے میں گیدڑوں کی آواز کے سوا اور کوئی آواز سنائی نہیں دیتی تھی۔ میرے گھر کے آس پاس کوئی مکان بھی نہیں تھا۔ جو مکان تھے وہ فاصلہ پر تھے۔ لیمپ بجھا ہوا تھا۔ گھبراہٹ میں دیا سلانی بھی نہیں ملی۔ اور اتفاق سے میں پورے گھر میں اکیلا تھا اور ڈر کا یہ عالم کہ الامان والحفیظ۔ زبان پر کانٹے پڑ گئے۔ جیسے تیسے پلنگ پر لیٹے لیٹے آیت الکرسی پڑھنا شروع کر دی۔ لیکن آیت الکرسی کے ورد سے دہشت اور زیادہ بڑھ گئی۔ اور دل کی حرکت بند ہوتی ہوئی معلوم ہونے لگی۔ اور پھر ایک دم دل کی حرکت تیز ہو گئی۔ محسوس ہوتا تھا کہ دل سینہ کی دیوار توڑ کر باہر نکل آئے گا۔ یک نہ شد و شد۔ اب میں نے قل ہو اللہ شریف پڑھنا شروع کر دیا۔ جیسے ہی قل اللہ شریف ختم ہوئی میرا جسم اوپر اٹھنے لگا اور آہستہ آہستہ اٹھتا چلا گیا۔ اور برآمدے کی چھت سے جا لگا۔ میں نے ہاتھ لگا کر دیکھا کہ یہ واقعی چھت ہے یا میں خواب دیکھ رہا ہوں۔ ہاتھ سے چھو کر دیکھا تو میں واقعی چھت سے لگا ہوا تھا۔

اب مجھے یہ خوف ہوا کہ اب میں نیچے گرونگا اور ہڈی پیلی اگر نہ ٹوٹی تو بھیجا تو ضرور باہر آجائے گا۔

میں نے دیکھا کہ تیزی کے ساتھ میری گردن کی طرف دو ہاتھ آئے ایک ہاتھ میں میرے دل کو سنبھالا اور ایک ہاتھ نے میرے منہ کو بند کر دیا۔ اور مجھ پر اس نادیدہ ہاتھ کی اس قدر دہشت طاری ہوئی کہ میں بے ہوش ہو گیا۔ صبح کے وقت سے پہلے میں نے خواب دیکھا کہ میرے دادا، بڑے حضرت جی اور بڑے پیر صاحب بغداد والے حضور قلندر بابا اولیاء کے مکان کے صحن میں گھبرائے ہوئے کھڑے ہیں۔ اور قلندر بابا گھبرائے ہوئے بہت بے چین ادھر سے ادھر ٹہل رہے ہیں اور کہہ رہے ہیں، ”یہ کیا ہو گیا؟“

پھر زور سے فرمایا جیسے کسی سے کہہ رہے ہوں ”اس کو ہر حال میں باشعور زندہ رہنا ہے۔“
صبح جب اٹھا ہوں تو میرے جسم کا ایک ایک عضو دکھ رہا تھا شام قدرے قرار آ گیا۔ اور میں سائیکل رکشہ پر بیٹھ کر حضور قلندر بابا اولیاء کے پاس گیا اور رات کا ماجرہ بیان کیا۔

فرمایا ”تم نے میرے کہنے کے خلاف عمل کر کے سب کو پریشان کر دیا۔ اللہ نے فضل فرمایا، نہیں تو کام تمام ہو گیا تھا۔“
میں نے سجدہ میں کرنے والا عمل بالکل تو ترک نہیں کیا۔ البتہ صرف تہجد کے وقت جاری رکھا۔
اسی دوران میں تہجد کی نماز کے وقت میں درود شریف کا ورد کر رہا تھا۔ دیکھا چکا چوندر روشنی ہو گئی۔ اور حضور سیدنا پیر دستگیر شاہ عبدالقادر جیلانیؒ، میرے سامنے آکر کھڑے ہو گئے۔ فرمایا، ”میں تمہیں کچھ عطا کرنا چاہتا ہوں۔ تم آنکھیں بند کر کے مراقبہ کی نیت کرو۔“

میں نے عرض کیا۔ ”حضور میں اس سلسلہ میں بہت مصیبت زدہ اور دل گرفتہ ہوں۔ مجھے چوہدری صاحب سے خوف آتا ہے۔“
فرمایا تم فکر نہ کرو۔ ہم سب خود ٹھیک کر لیں گئیں۔
میں نے پھر نہایت مودبانہ عرض کیا۔ ”حضور میں نے یہ وعدہ کر لیا ہے کہ چوہدری صاحب کی اجازت کے بغیر کچھ نہیں کروں گا۔“
بڑے پیر صاحب کو جلال آ گیا اور فرمایا ”کیا چوہدری صاحب، چوہدری صاحب کی رٹ لگا رکھی ہے۔ ہم جو کچھ عطا فرماتے ہیں، براہ راست فرماتے ہیں۔“

میری جہالت ملاحظہ فرمائیے۔ میرے اوپر حضور غوث پاکؒ کی ان باتوں کا کوئی اثر نہیں ہوا اور میں اٹیل ٹٹو کی طرح اپنی بات پر اڑا رہا۔ اور حضور غوث پاکؒ تشریف لے گئے۔ مجھے اپنی اس غلطی پر دلی افسوس ہے۔ میں نے غلطی کی معافی تلافی بھی کی شاید جو آئندہ صفحات میں بیان ہو جائے مگر مجھے حضور غوث پاکؒ نے اپنے فیض سے ابھی تک نہیں نوازا۔ مگر میں دل چھوڑنے والا بندہ نہیں ہوں۔ جب بھی حضور غوث پاکؒ کی زیارت سے مشرف ہوا اپنا حصہ حضور سے ضرور مانگ لوں گا۔

بات یہ ہے کہ میں بچہ ہوں اور یہ سب بزرگان عظام میرے باپ ہیں۔ ان برگزیدہ ہستیوں میں باپ کی پوری شفقت موجود ہے۔ اور مجھ سیاہ کار میں بچہ بننے کی پوری صلاحیت اللہ تعالیٰ نے ودیعت فرمائی ہے۔ بچہ جب باپ سے کسی بات کی ضد کر لیتا ہے تو بچہ کی ضد کو پوری کرنی ہوتی ہے۔ لیکن اتنی بات بچہ کو ضرور معلوم ہونی چاہیے کہ ضد کا پس منظر کیا ہے؟ ہم اپنے آقا۔۔ آقائے کائنات صلی اللہ علیہ وسلم سے اس بات کی ضد کر سکتے ہیں کہ حضور، کچھ بھی ہو، ہمیں تو اللہ تعالیٰ کا عرفان چاہیے۔ اگر ہمارے اندر صلاحیت خفتہ ہے تو آپ اسے بیدار کر دیجئے اور اگر صلاحیت موجود ہی نہیں ہے تو عرض کیا جائے گا کہ حضور عرفان کی صلاحیت عطا فرما دیجئے۔

اس خواہش اور تقاضے کو پورا کرنے کیلئے کوئی بھی انسان حضور سیدنا سرور کائنات علیہ الصلوٰۃ والسلام کے حضور درخواست کر سکتا ہے اور درخواست کو منظور کرانے کے لئے روکر گڑا کر، مقدس و مطہر قدموں میں سر رکھ کر، حضور کو، اللہ کے اسمائے مقدسہ کو وسیلہ بنا کر، حضور علیہ الصلوٰۃ والسلام کے صحابہ اور اہل بیت کو بیچ میں واسطہ بنا کر اور خود حضور علیہ الصلوٰۃ والسلام کی ذات والاصفات کو واسطہ دے کر کوئی بندہ اس درخواست کو بضد ہو کر قبول کر سکتا ہے۔ ذہن میں باپ اور بیٹے کا رشتہ موجود ہونا ضروری ہے۔ یہ میرا تجربہ ہے کہ اس طرح درخواست قبول کر لی جاتی ہے۔

سیدنا حضور علیہ الصلوٰۃ والسلام رحمۃ اللعالمین ہیں۔ جب کوئی بندہ اس یقین کے ساتھ حضور کائنات کو محیط ہے اور میں بھی اس کائنات کا ایک ذرہ ہوں۔ لہذا اس رحمت سے ضرور مستفیض ہوں، بس ایک پردہ حائل ہے اور اس پردہ کو حضور کا کرم ہی اٹھا سکتا ہے۔ سیدنا

حضور علیہ الصلوٰۃ والسلام کے سامنے ہاتھ پھیلا دے کہ جب تک مراد پوری نہیں ہوگی۔ یہ ہاتھ بند نہیں ہوں گے۔ حضور کا دریائے رحمت جوش میں آجائے گا اور آپ اس رحمت سے سیراب ہو جائیں گے۔ یہی حال اولیاء اللہ کا بھی ہے یہ بھی حضور کے اوصاف حمیدہ سے متصف ہوتے ہیں۔

تہجد کی نماز کے بعد میں نے درود خضریٰ پڑھتے ہوئے خود کو سرورِ کائنات حضور علیہ الصلوٰۃ والسلام کے دربارِ اقدس میں حاضر پایا۔ مشاہدہ کیا کہ حضور علیہ الصلوٰۃ والسلام تخت پر تشریف فرما ہیں۔ اس بندے نے حضور ﷺ کے تخت کے سامنے دوزانوں بیٹھ کر درخواست کی۔

یا رسول اللہ! اے اللہ کے حبیب ﷺ، اے باعثِ تخلیق کائنات، محبوبِ پروردگار، رحمت للعالمین، جن وانس اور فرشتوں کے آقا، حاصلِ کون و مکان، مقامِ محمود کے مکین، اللہ تعالیٰ کے ہم نشین، علم ذات کے امین، خیر البشر، میرے آقا، مجھے علم لدنی عطا فرما دیجئے۔ میرے ماں باپ آپ علیہ الصلوٰۃ والسلام پر نثار۔۔۔۔۔ آپ کو حضرت اویس قرنی کا واسطہ، حضرت ابوذر غفاری کا واسطہ، آپ ﷺ کو آپ ﷺ کے رفیق حضرت ابو بکر کا واسطہ، آپ علیہ الصلوٰۃ والسلام کو حضرت خدیجہ الکبریٰ کا واسطہ، آپ کو حضرت فاطمہ، علی اور حسنین کا واسطہ اپنے اس غلام پر نظرِ کرم فرما دیجئے۔

میرے آقا! آپ علیہ الصلوٰۃ والسلام کو قرآن کریم کا واسطہ، آپ ﷺ کو اسمِ اعظم کا واسطہ، آپ کو تمام پیغمبروں کا واسطہ، آپ ﷺ کے جد حضرت ابراہیم علیہ السلام کا واسطہ اور ان کے ایشار کا واسطہ۔ میرے آقا! میں آپ ﷺ کے در کا بھکاری ہوں۔ آپ ﷺ کے سوا کون ہے جس کے سامنے سوال دراز کروں۔ میں اس وقت تک درسے نہیں جاؤں گا جب تک آپ ﷺ میرا دامن مراد سے نہیں بھر دیں گے۔

آقا! میں غلام ہوں، غلامِ زادہ ہوں۔ میرے جد امجد حضرت ابویوب انصاری پر آپ کی خصوصی رحمت و شفقت کا واسطہ مجھے نواز دیجئے۔

دریائے رحمت جوش میں آگیا۔

فرمایا۔ ”کوئی ہے؟“

دیکھا کہ حضور قلندر بابا اولیاء دربار میں آکر موڈب ایستادہ ہیں اس طرح جیسے نماز میں نیت بندھے باندھے کھڑے ہوں۔ نہایت ادب و احترام کے ساتھ فرمایا۔ ”یا رسول اللہ! میں آپ علیہ الصلوٰۃ والسلام کا غلام حاضر ہوں۔“

حضور علیہ الصلوٰۃ والسلام نے ارشاد فرمایا۔ ”تم اس کو کس رشتہ سے وراثت دینا چاہتے ہو؟“

حضور قبلہ نے فرمایا۔ ”اس کی والدہ میری بہن ہے۔“

حضور علیہ الصلوٰۃ والسلام نے تبسم فرمایا اور ارشاد ہوا۔ ”خواجہ ابویوب انصاری کے بیٹے، ہم تجھے قبول فرماتے ہیں۔“

اس وقت میں نے دیکھا کہ میں حضور قبلہ کے پہلو میں کھڑا ہوں۔

مہرِ نبوت

باعث تخلیق کائنات سیدنا حضور علیہ الصلوٰۃ کی بارگاہِ اقدس میں حاضری ہوئی اور حضور ﷺ کی قدم بوسی کا شرف نصیب ہوا۔ اللہ کے حبیب ﷺ کے پائے مبارک آنکھوں سے لگانے اور لڑتے ہوئے ہونے کی سعادت نصیب ہوئی۔ پیر کی انگلیوں کے نیچے جو گوشت ہوتا ہے، اسے دیر تک آنکھیں لگائے رکھیں جتنی دیر یہ عمل جاری رہا، میرے اندر آنکھوں کے راستے نور کی لہریں منتقل ہوتی رہیں۔ اور میں سرور و کیف کی مدہوش کن لذت سے مستفیض ہوتا رہا۔ دل میں خیال آیا کہ حضور علیہ الصلوٰۃ والسلام کا سراپا اقدس غور سے دیکھنا چاہیے۔ تاکہ مہرِ نبوت کا مشاہدہ ہو جائے۔ حضور علیہ الصلوٰۃ والسلام کے غلاموں کے قدموں کی خاک کا یہ زڑہ سراپا اقدس و مطہر و مکرم میں اس قدر غرق ہو گیا کہ خود کو بھول گیا۔ اور عالمِ کیف و وجدان میں حضور علیہ الصلوٰۃ والسلام کی پشت مبارک پر جا کھڑا ہوا اور نہایت ادب و عقیدت کے ساتھ حضور صلی اللہ علیہ وسلم کا کُرتا مبارک اوپر اٹھا دیا۔ اور اس فقیر کو اللہ تعالیٰ نے مہرِ نبوت کا مشاہدہ کرایا۔

مہرِ نبوت محمد رسول اللہ صلی اللہ علیہ وسلم کی کمر مبارک پر سیدھے کندھے اور گردن کے درمیان ایک گول دائرہ نشان کی صورت میں ہے۔ گول دائرے کے اندر گوشت یا کھال سرخ رنگ کی ہے۔ اور گوشت عام جسم سے قدر اُبھرا ہوا ہے۔ اور اس دائرے کے اندر نہایت لطیف و نرم پروں کی مانند رواں ہے اس روئے کارنگ سفید بھورا ہے اور یہ رواں اتنا خوش نماں اور دیدہ زیب ہے جس کا نظارہ الفاظ میں نہیں کیا جاسکتا۔ دائرہ کا قطر تقریباً روپیے کے برابر ہے۔ میں نے مہرِ نبوت کو دیکھ کر وہاں ناں انداز سے بوسہ دیا اور آنکھوں سے چھوا۔

کمر

حضور علیہ الصلوٰۃ والسلام کی پشت مبارک سیدھی اور چوڑی ہے۔ شانے قدرے اوپر کواٹھے ہوئے ہیں۔ اس سعادت ازلی کے بعد اس بندے نے سراپا کا مشاہدہ کیا جو حسب ذیل ہے۔

سر

سر مبارک گول اور بڑا، پیشانی کھلی ہوئی۔ پر عظمت اس قدر کہ نظر بھر کر دیکھنا ممکن نہیں، نظر اٹھتی ہے تو پلک جھپک جاتی ہے۔ اور ساتھ ہی سر تسلیم خم ہو جاتا ہے۔ باعث تخلیق کائنات حضور صلی اللہ علیہ وسلم کے موئے مبارک گھنے اور مضبوط، رنگ سیاہ، بالوں میں ایسی عجیب و غریب چمک جو کبھی دیکھنے میں نہیں آئی۔ حضور صلی اللہ علیہ وسلم کا رنگ کھلتا ہوا گندمی۔ بھنویں گھنی اور ایک دوسرے کے ساتھ پیوست۔

آنکھیں

آنکھیں روشن اور بڑی۔ نہ بہت بڑی نہ بہت چھوٹی۔ بہت حسین، اتنی خوبصورت کہ بے مثال۔ خاص بات جو آنکھوں میں نظر آئی یہ ہے۔ آنکھ کا ڈھیلا سفید چمکدار اور پتلی کارنگ کالا لیکن گہرائی میں نیلا۔ پتلی کے چاروں طرف ڈورے اس طرح جیسے سورج کے چاروں طرف شعاعیں پھوٹی ہیں۔ ایسا لگتا ہے کہ شعاعیں یا لہریں براہِ راست ذاتِ باری تعالیٰ پر جا کر ٹھراتی ہیں۔ آنکھ کے ڈھیلے میں جو سفیدی ہے اس میں سچے موتی جیسی چمک ہے۔ پتلی کی گہرائی میں جو نیلا پن ہے اس میں بھی سچے موتیوں کی چمک نمایاں ہے۔ حضور صلی اللہ علیہ وسلم کی

ناک

دہانہ

داڑھی

سینہ اور گردن

پائے مبارک

دندان

www.ksars.org

فرشتوں سے ہم کلامی

عید کی نماز کے بعد دعا کے وقت یہ خیال آیا کہ اربوں کی تعداد میں تمام عالم اسلام کے مسلمان ہر تہوار اور ہر مبارک دن دعا مانگتے ہیں کہ فلسطین آزاد ہو جائے۔ کشمیر آزاد ہو جائے؛ تمام عالم مسلمان حکمران، مسلمانوں کی عزت و تکریم ہو، ہر طرف دین کے چراغ روشن ہوں، مسلمانوں کو ازلی سعادت نصیب ہو جس کا وعدہ کیا گیا ہے۔ یہ روحانی لذتوں اور سکون سے آشنا ہوں۔ خوف اور غم سے نجات مل جائے، مسلمانوں کا بول بالا ہو وغیرہ وغیرہ۔

لیکن دعا ہے کہ قبول ہی نہیں ہوتی۔ چشم حقیقت سے دیکھا جائے تو دعا کا اثر الٹا نظر آتا ہے۔ اتنا عرصہ فلسطین کے لئے دعا مانگی اور نتیجے میں بیت المقدس ہی گنوا بیٹھے۔ ذہن میں یہ بات آئی کہ مراقبہ کر کے دیکھنا چاہیے کہ آخر اس دعا کا کیا بنتا ہے اور دعا قبول کیوں نہیں ہوتی؟ دیکھا کہ عید گاہ میں بہت بڑا مجمع ہے اور وعظ ہو رہا ہے لیکن واعظ جو کچھ کہہ رہا ہے اوپر ہی دل سے کہہ رہا ہے۔ اس میں حقیقت کا کوئی شائبہ نہیں۔ زیادہ تر یہ پہلو نمایاں کہ لوگ خوش ہوں۔ سبحان اللہ، واعظ نے کیا خوب دعا مانگی ہے! یعنی یہ دعا صورت و شکل اور لباس کی طرح مصنوعی ہے۔ اس میں نمائش کے علاوہ کچھ نہیں ہے۔ غنودگی کی ایک لہر آئی، پوٹے بھاری ہو گئے۔ پتلیوں کی حرکت ساکت ہو گئی تو نظر ٹھہر گئی۔ دیکھا کہ فرشتے (ملائکہ غصری) اس میدان کے چاروں طرف گروہ در گروہ موجود ہیں۔ میں نے ان سے پوچھا۔ ”اے گروہ ملائکہ! یہ لوگ اللہ تعالیٰ سے دعا مانگ رہے ہیں۔ آپ انکی دعاؤں میں شریک کیوں نہیں ہوتے؟“

فرشتوں نے کہا۔ ”یہ سب دھوکہ اور فریب ہے۔ ہائے افسوس! دعا بھی ایک رسم ہو کر رہ گئی۔ اس مجمع کے بارے میں ہمارا تاثر یہ ہے کہ ایک شخص نے مجمع لگا رکھا ہے اور کسی شعبہ کے بازاری طرح اپنی تقریر کے ایجنٹینج سے لوگوں کو بہکا رہا ہے۔ اس طرف دیکھنا بھی ہم سمجھتے ہیں کہ وقت ضائع کرنا ہے۔“

میں نے پوچھا۔ ”اتنے بڑے مجمع میں کیا اللہ کا ایک بندہ بھی ایسا نہیں کہ اس کی دعا شرف قبولیت حاصل کرے؟“ فرشتہ بولا۔ ”یہاں اللہ کے بندے موجود ہیں لیکن وہ ہماری طرح دعائیں شریک ہی نہیں ہوتے۔ اس لئے کہ وہ اللہ تعالیٰ کے قانون سے واقف ہیں۔“

بے شک اللہ تعالیٰ اس قوم کی حالت نہیں بدلتا جو اپنی تبدیلی نہیں چاہتی۔ (قرآن)

میں نے فرشتوں سے پوچھا۔ ”کم و بیش ۳۲ سال سے دیکھ اور سن رہا ہوں کہ تمام مسلمان دعا مانگتے ہیں اور یہ بھی ظاہر ہے کہ پورے عالم اسلام میں یہ عمل دہرایا جا رہا ہے۔ اس طرح کروڑوں اربوں بلکہ اس سے بھی زیادہ دعائیں کہاں جاتی ہیں؟“ فرشتوں نے مجھ سے سوال کیا۔ ”آپ کے ہاں دنیا میں یہ جو چوبیس گھنٹے گانا بجانا غضب، حق تلفی، قتل و غارت گری، تعصب، بد دیانتی، اقربا نوازی، خویش پروری، حرص و لالچ، دھوکہ اور فریب دہی کے اعمال ہوتے رہتے ہیں، ہم آپ سے پوچھتے ہیں کہ یہ سب اعمال کہاں جاتے ہیں؟ بلاشبہ دعائیں اگر صدق نہ ہو، گداز نہ ہو۔ ایسا گداز جو وجدان کو حرکت میں لے آئے۔ تو ایسی دعا کا بھی وہی حشر ہوتا ہے جو آپ کے غیر حقیقی اعمال کا ہوتا ہے۔ اس قسم کی جتنی دعائیں مانگی جاتی ہیں وہ سب بے کار اور بد نصیبی پر محمول کی جاتی ہیں۔ یہی وجہ ہے کہ آج کا مسلمان بد نصیبی اور پھٹکار کے شکنجے میں اس طرح جکڑ گیا ہے کہ اب مسلمان کو مسلمان کہتے ہوئے بھی شرم آتی ہے۔“

میں نے فرشتوں سے کہا ”یہ تو صحیح ہے کہ مسلمان بڑی ہی مصیبت اور بد حالی کا شکار ہیں لیکن ہم سیدھے سادے عوام کا کیا قصور، ہمیں کس بات کی سزا مل رہی ہے ہم کیا کر سکتے ہیں! ایک طرف واعظ اور اس کی مصلحتوں کا پھندا پڑا ہوا ہے اور دوسری طرف سرمایہ دار حضرات نے اپنی اجارہ داری قائم کی ہوئی ہے۔ تڑپتی اور سسکتی ہوئی، چلتی پھرتی لاش کے علاوہ ہماری کوئی حیثیت نہیں ہے۔ یہ صحیح ہے کہ ہم اس قوم کے اجزائے ترکیبی ہیں لیکن اجزائے ترکیبی بذات خود تو کچھ نہیں کر سکتے۔ ہم کس سے شکوہ کریں۔ اللہ تعالیٰ سے دعا مانگتے ہیں تو ہمارا ذہن روٹی کپڑے سے باہر قدم ہی نہیں رکھتا۔ ہمیں مصیبتوں، پریشانیوں اور بیماریوں ہی سے کب فرصت ملتی ہے کہ ہم ذہنی سکون کے ساتھ دعا کرنے کے قابل ہوں۔“

فرشتوں نے اس سوال کو بہت غور سے سنا اور جوابا کہا۔ ”یہ ساری دنیا اللہ کی مخلوق ہے اور اس مخلوق کے طفیل یہ دنیا قائم ہے۔ اللہ کی مخلوق سے دنیا میں رونق ہے۔ اللہ کے بندے سے ہی یہ دنیا ارتقائی منازل طے کر رہی ہے۔“

فرشتوں نے مزید کہا۔ ”آپ اس بات کو اچھی طرح ذہن نشین کر لیجئے کہ قوم نام ہے افراد کا۔ افراد جب اپنے نبی صلی اللہ علیہ وسلم کے مشن سے دور ہو جاتے ہیں تو ان کے اندر احساس کمتری پیدا ہو جاتا ہے اور احساس کمتری صلاحیتوں کو نیست و نابود کر دیتا ہے۔ شیطانی گروہ اللہ کی مخلوق کی اس کمزوری سے ناواقفیت کی بنا پر ہمیشہ اس بات کی کوشش کرتا ہے کہ جس طرح بھی ہو ان کو اس احساس سے نہ نکلنے دیا جائے۔ ہر مذہب کے نام و نہاد پیشوا، مخصوص لباس اور مخصوص وضع قطع کو اپنا کر اللہ کی مخلوق کو یہ تاثر دیتے ہیں کہ ہم تمہارے درمیان مقدس اور برگزیدہ ہیں اور تمہیں اپنی زندگی ہماری بنائی ہوئی ہدایت کے مطابق بسر کرنی چاہیئے۔ اور یہی زندگی تمہارے لئے راحت اور آرام کی ضمانت ہے۔ اس کے خلاف قدم اٹھا کر تمہارے اوپر دین اور دنیا کی راحتوں کے دروازے بند ہو جائیں گے۔ اور نعوذ باللہ اللہ کی قربت سے دوری تمہارا مقدر بن جائے گی۔ یہ گروہ جس کے بارے میں اللہ تعالیٰ کا ارشاد ہے۔۔۔۔۔

اور وہ لوگ جو سونا چاندی جمع کرتے ہیں اور اللہ کے راستے پر خرچ نہیں کر ڈالتے پس ان کے لئے عذاب الیم کی بشارت ہے۔ اپنے مخصوص رہن سہن اور اپنے بتائے ہوئے قواعد و ضوابط کے ذریعے اللہ کی مخلوق کو اتنا ہراساں کر لیتے ہیں کہ ان کا ذہن ماؤف ہو جاتا ہے اور دماغ تعطل کا شکار، یکسوئی اور آزاد ذہنی ان کے لئے ایک نعمت غیر مترقبہ بن جاتی ہے۔ اور یہ احساس کمتری کا وہ درجہ ہے جہاں پوری قوم انسانیت کے دائرے سے نکل کر بھیڑ اور بکریوں کی صف میں شامل ہو جاتی ہے۔ اس آیت کو پھر پڑھیے اور غور کیجئے۔۔۔

جب تک کوئی قوم خود اپنے اندر تغیر نہیں چاہتی، اللہ تعالیٰ اس کے اندر کوئی تبدیلی نہیں فرماتے۔ جب قوم اپنے اندر تبدیلی چاہتی ہے تو ہم گروہ ملائکہ اس قانون کے تحت اس امر پر کاربند رہتے ہیں کہ اس کا ساتھ دیں۔ ہم فرشتے ان کی مرضی اور منشا کے مطابق ان کے دائیں بائیں، آگے پیچھے رہ کر شیطانی طاقتوں سے لکڑا جاتے ہیں اور جو حشر شیطانی طاقتوں کا ہوتا ہے اس سے آپ کی زمین کی تاریخ بھری پڑی ہے۔

یہاں مشکل یہ درپیش ہے کہ ایک قلی سے لیکر بڑے سے بڑے کاروباری تک ہر شخص دولت پرستی جیسی بیماری کا شکار ہے۔ عالم اسلام میں یہ بیماری عام ہے۔ مذہب اور اللہ کے احکامات کو مصلحتوں کے تحت قبول کیا جاتا ہے، دل سے قبول نہیں کیا جاتا۔ زبان پر اللہ کا تذکرہ ہے لیکن ان کا دل اللہ سے خالی ہے۔ اللہ تعالیٰ کے قانون کے تحت یہ ایک بہت بڑا جرم ہے۔ اور اس کی پاداش بہت سخت ہے۔ لوگوں کے دلوں میں جب لالچ اور حرص و ہوس بڑھ جاتی ہے تو اللہ تعالیٰ انہیں ذلیل و خوار کر دیتا ہے۔

عامتہ المسلمین کہتے یہ ہیں کہ ہم اللہ کے حبیب صلی اللہ علیہ وسلم کی امت ہیں، عمل دیکھوں تو مسلمان کہتے ہوئے شرم آتی ہے۔ حضور صلی اللہ علیہ وسلم کی زندگی آپ کے سامنے ہے۔ حضور صلی اللہ علیہ وسلم کے رہن سہن سے آپ سب واقف ہے۔ حضور صلی اللہ علیہ وسلم جس گھر میں قیام فرماتے وہ ایک کچا کوٹھایا حجرہ تھا۔ چھت کجور کے پتوں اور تنے سے ڈھکی ہوئی تھی۔ گھر میں بستر کی جگہ بوریا اور چمڑے کا تکیہ تھا۔ اس تکیہ میں روئی نہیں تھی، فوم نہیں تھا۔ کجور کے پتے بھرے ہوئے تھے۔ چھت اتنی اونچی تھی کہ ہاتھ چھت تک پہنچ جائے۔ پردہ کے طور پر گھر کے دروازے پر ایک کمبل لٹا رہتا تھا۔ کائنات کے سر تاج، صاحب معجزہ شق القمر، اسلامی حکومت کے سربراہ حضور صلی اللہ علیہ وسلم کی رفیق حیات، حضرت عائشہ صدیقہ ی اللہ تعالیٰ عنہا کے گھر کا اثاثہ ایک بستر اور ایک تکیہ، آٹا اور کجوریں رکھنے کیلئے ایک یادو مکے، پانی کا ایک برتن اور پانی پینے کیلئے

حضور صلی اللہ علیہ وسلم کے صحابہ بھی آپ صلی اللہ علیہ وسلم کی زندگی کا نمونہ تھے۔ انصاف کیجئے کیا مسلمانوں کی زندگی حضور صلی اللہ علیہ وسلم کی زندگی سے ملتی ہے! دولت مند ہر آدمی بننا چاہتا ہے لیکن حضرت عثمان غنی کوئی بننے کے لئے تیار نہیں۔ آپ ایک طرف زبان سے دعویٰ کرتے ہیں کہ ہم حضور صلی اللہ علیہ وسلم کی امت ہیں، دوسری طرف آپ کی زندگی کا ہر عمل حضور صلی اللہ علیہ وسلم کے عمل کے برعکس ہے۔ اور آپ چاہتے ہیں کہ آپ کے اوپر اللہ کی رحمتیں نازل ہوں۔ آپ کی دعائیں قبول کی جائیں اور دنیا میں آپ ایک معزز قوم بن کر رہیں۔

فرشتوں کا یہ کلام میرے لئے تازیانہ عبرت ثابت ہوا۔ میں نے اپنا محاسبہ کیا تو آنکھوں سے آنسو جاری ہو گئے۔ روتے روتے ہچکیاں بندھ گئیں۔ دل کا غبار آنکھوں سے پانی بن کر نکلا تو میرے اندر کی نظیر دُھند چھا گئی اور کیفیت ٹوٹ گئی۔

خوابِ عنریب نواز کے دربار میں

کراچی

یاحیٰ یا قیوم کاورد زبان پر تھا کہ غیر اختیاری طور پر درود شریف پڑھنے لگا۔ کچھ ایسا گداز پیدا ہوا کہ دل بھر آیا۔ اور آنکھوں سے آنسو جاری ہو گئے۔ اندر کا غبار دھل گیا تو دماغ سرپا سرور بن گیا۔ آنکھیں بوجھل ہو گئیں۔ نظر ایک روشن نقطہ پر ٹھہر گئی اور دیکھا کہ ایک جگہ بہت سے آدمی کسی بزرگ کی زیارت کے لئے جمع ہیں۔ میں نے پوچھا کہ وہ بزرگ کہاں ہیں جن کی زیارت کے لئے آپ سب حضرات جمع ہیں۔ ان میں سے ایک صاحب نے اشارے سے بتایا کہ وہ سامنے کوٹھری میں تشریف رکھتے ہیں۔ میں مجمع کو چیرتا ہوا اس کوٹھری میں داخل ہو گیا۔ دیکھا کہ تخت پر ایک بزرگ تشریف فرما ہیں۔ میرے ذہن میں یہ بات آئی کہ یہ قبلہ حاجی وارث علی شاہ صاحب ہیں میں نے نہایت عقیدت کے ساتھ سلام کیا۔ پھر دیکھا کہ تخت کے ساتھ ایک ڈیسک نمالاری بنی ہوئی ہے۔ اس ڈیسک پر چند رجسٹر رکھے ہوئے ہیں۔ حضرت حاجی وارث علی شاہ صاحب سے عرض کیا۔ ”حضور میرے پاس ٹکٹ نہیں اور مجھے ٹکٹ کی ضرورت ہے۔“ یایوں گزارش کی۔ ”میرے پاس اس خاندان کا لکھا ہوا پاس نہیں ہے، مجھے پاس دیدیجئے۔“

ایک صاحب نے مجھ سے نظریں ملائے بغیر کہا ”یہ شخص ہمارے خاندان کا فرد نہیں۔۔۔“

میں نے عرض کیا ”میں اس خاندان کا ادنیٰ غلام ہوں، ایسا غلام جس کی نسبت خاندانِ چشت سے قائم ہے۔ میرے نام کار جسٹر میں اندراج ہونا چاہیئے۔ ان صاحب نے پھر مخالفت کی اور پھر خاموش ہو گئے۔ حضرت وارث علی شاہ صاحب نے مجھے چار ٹکٹ اور ایک سند عطا فرمادی اور میں وہ سند لے کر کوٹھری کے باہر آگیا واپس آکر میں نے دیکھا کہ ایک کوٹھے کا زینہ ہے اور زینہ پر میرے دادا کے خلیفہ حضرت حافظ فخر الدین صاحب سامنے کھڑے ہوئے ہیں۔ میں لپک کر سیڑھیوں پر چڑھ گیا اور حضرت کو سلام کیا۔ حضرت نے سلام کا جواب دے کر فرمایا ”تو میرے پاس کیوں آیا ہے؟ میں نے فوراً اپنے دادا کا واسطہ دیا اور انتہائی لجاجت اور عاجزی کے ساتھ ساتھ رہنے کی درخواست کی لیکن جب میری کوئی شنوائی نہیں ہوئی تو میں نے بلند آواز سے کہا۔ قبلہ! جب تک آپ مجھے قبول نہیں فرمائیں گے، میں یہاں سے ہر گز نہیں جاؤں گا۔“

اس بات پر حضرت کو ہنسی آگئی اور فرمایا۔ ”تو بہت شریر ہے۔“

میں نے عرض کیا حضور میں آپ کا غلام بھی ہوں اور غلام اپنے آقا پر ناز بھی کرتا ہے۔ میں نے دیکھا کہ حضرت حافظ صاحب کی ناگواری خوشی میں بدل گئی۔ اور جیسے ہی یہ بات وقوع پذیر ہوئی حدِ نظر تک میرے سامنے نہایت خوبصورت تالاب آگیا۔ دیکھا اس تالاب میں بہت شفاف پانی بھرا ہوا ہے اور پانی کی تہہ سے بڑی ہی عجیب قسم کی روشنیاں ابل رہی ہیں۔ جب یہ صورت واقع ہوئی تو بزرگ وہاں سے تشریف لے گئے میں اوپر چڑھ گیا۔ میں نے اوپر سے دیکھا کہ ایک میدان ہے۔ اور اس میدان میں پیران پیر دستگیر حضرت شیخ عبدالقادر جیلانی کا عرس ہو کر ختم ہوا ہے۔ اور دریاں لپیٹ کر اوپر چھت پر رکھی جا رہی ہیں۔ میرے ذہن میں یہ بات آئی کہ یہ حضور غریب نواز خواجہ اجیری کے مزار پر جائیں گی۔ اس خیال کے آتے ہی میں نے خود کو ایک دری میں لپیٹ لیا۔ پھر کچھ لوگ آئے اور وہ دریوں کو اپنے سروں پر اٹھا کر ہوا میں اڑنے لگے۔ میں جس دری میں لپٹا ہوا تھا وہ بھی اٹھالی گئی۔ اور میں اس دری کے ساتھ حضور خواجہ غریب نواز کے مزار پر انوار کی چھت پر پہنچ گیا۔ میں دری سے باہر آگیا اور چھت سے نیچے ایک احاطہ میں اتر آیا۔ میں نے دیکھا کہ میرے

سارے بچے وہاں موجود ہیں۔ اور بچوں کی والدہ بھی وہاں ہیں۔ دو بچے میرے آگے آگے ہو گئے اور میں ان دونوں بچوں کے پیچھے پیچھے چلتا رہا۔ بالآخر میں حضور خواجہ غریب نواز کے روضہ اقدس کے اندر پہنچ گیا۔ میں نے دروازے سے پیچھے مڑ کر دیکھا کہ نو بچوں کے قدموں کے نشان نظر آئے لیکن روضہ اقدس میں صرف دو ہی بچے اندر آئے میں نے اندر سے دروازہ بند کر لیا۔ روضہ کے اندر ایک بہت ہی کشادہ کمرہ ہے اور اس کشادہ کمرے میں ایک چارپائی بچھی ہوئی ہے۔ اور چارپائی کے کافی فاصلہ پر حضور خواجہ غریب نواز میں کے اوپر فرش پر چادر اوڑھے لیٹے ہوئے ہیں۔ ایک بچہ تیز تیز قدم اٹھا کر حضور خواجہ غریب نواز کے پاس پہنچ گیا۔ اور جا کر بلند آواز میں کہا ”السلام علیکم!“

حضور خواجہ غریب نواز نے چادر سے چہرہ انور باہر کر کے دیکھا اور فرمایا ”یہ کس کا بچہ ہے؟“ پھر پہچان کر فرمایا۔ ”آجا، میرے پاس آجا!“

دوسرا بچہ چارپائی پر بیٹھا یہ سب کچھ دیکھ رہا تھا۔ میں نے اسے بہت کہا کہ تو بھی حضور خواجہ غریب نواز کے پاس چلا جا لیکن وہ بچوں کی طرح شرما گیا اب میری رو مدد سنئے۔

دوزخ کا مشاہدہ

میں نے اندر سے دروازے کی کنڈی لگا دی تاکہ اندر کوئی اور صاحب آکر حضور خواجہ غریب نواز کے آرام میں مغل نہ ہوں۔ میں نے جب آگے بڑھنا چاہا تو جوتے میرے پیروں سے چپک گئے۔ میں نے ہر چند کوشش کی کہ پیروں میں سے جوتے نکل جائیں لیکن پیر جوتوں سے آزاد نہیں ہوئے اور اسی کوشش میں دُھائی دی۔ حضور خواجہ غریب نواز متوجہ ہوئے اور میرے پیر خود بخود جوتوں سے آزاد ہو گئے۔ اور دیکھا کہ حضور خواجہ غریب نواز کے پاس بیٹھا ہوا ہوں۔ حضور خواجہ غریب نواز نے تقریباً بیس منٹس تک گفتگو فرمائی۔ زبان مبارک سے جو الفاظ نکلتے تھے وہ میرے لئے مشاہدہ بن جاتے تھے۔

فرمایا انسان چھ شعور اور سات لاشعور سے مرکب ہے۔ سات لاشعور کا تذکرہ قرآن پاک میں سات آسمانوں سے کیا گیا ہے۔ ہر آسمان ایک بساط ہے اور اس میں فرشتے آباد ہیں۔ ملائکہ عنصری، ملائکہ کروٹی، ملائکہ سماوی، حاملان عرش۔ یہ سب فرشتوں کے الگ الگ گروہ ہیں۔ جنت کی دنیا سے متعلق فرشتوں کا ایک گروہ الگ ہے۔ دوزخ کا تذکرہ آیا تو میں نے دیکھا کہ ایک لا متناہی وسیع و عریض جگہ ہے۔ یہاں آگ ہے، کھولتے ہوئے پانی کے دریا ہیں۔ خون اور پیپ کے بڑے بڑے تالاب ہیں۔ زمانیاں فرشتے جو دوزخ کے انتظام پر معمور ہیں۔ اس قدر ہیبت ناک ہیں کہ آدمی انہیں دیکھ کر سراپہ وحشت اور خوف بن جاتا ہے۔ حد نظر تک دہشت ناک خاردار زقوم کے درخت ہیں، بڑے بڑے اژدھے منہ کھولے کسی کی آمد کے منتظر ہیں۔ گھاس ہے لیکن جلی ہوئی اور خشک دوزخ کی زمین پر سنگلاخ چٹانیں ہیں جہاں ڈھونڈنے سے بھی ہریالی نظر نہیں آتی۔ وہاں کی فضا ٹمگیں، ادا اس اور نوح کناں ہے۔ تخی اور ٹھنڈے پانی کا کہیں نام و نشان نہیں ہے۔ یہاں کے ماحول کو کسی ایسی گیٹس نے اپنی لپیٹ میں لیا ہوا ہے جو آدمی کے دل کی حرکت کے لئے ایک عذاب ہے۔ دم گھٹتا ہوا محسوس ہوتا ہے۔ زمین پر نظر گئی تو پتے ہوئے تانبے کی طرح محسوس ہوئی۔۔۔ اتنی سخت اور گرم کہ تصور سے ہی جسم لرزہ بر اندام ہو جاتا ہے۔ ایسے ایسے الاؤ روشن ہیں کہ ان کے تصور سے ہی چربی بگنے کی چراند آنے لگتی ہے۔ یکایک ذہن کے کسی گوشہ میں یہ خیال آیا کہ دوزخ کے ہاسی لوگ آخر کس طرح زندگی گزاریں گے۔ خیال کا آنا تھا کہ آہ و بکا، چیخ و پکار اور دلدوز آوازیں کانوں کے پردے سے ٹکرائیں۔ ان آوازوں سے میں بری طرح سہم گیا، پتہ پانی ہو گیا، جگر خون بن گیا اور آنکھیں پھٹی کی پھٹی رہ گئیں اور میں بے ہوش ہو گیا۔ ہوش آیا تو بدستور حضور خواجہ غریب نواز رحمۃ اللہ علیہ کی بارگاہ میں موجود تھا۔ حضور نے تبسم فرمایا اور ارشاد کیا ”یہ جگہ ان لوگوں کا ٹھکانا ہے جو اپنے رب سے ازل میں کئے وعدے سے انحراف کرتے ہیں“ میں رونے لگا اور روتے روتے ہچکیاں بندھ گئیں۔ حضور خواجہ غریب نواز رحمۃ اللہ علیہ نے اس عاجز و مسکین کے سر پر دست شفقت رکھا اور تسلی دی کچھ کھانے کو عطا کیا (جو یاد نہیں کیا چیز تھی) اور فرمایا۔ ”جنت کیا ہے۔ یہ ان لوگوں کا مقام ہے جو انعام یافتہ ہیں۔“

جنت کے خوبصورت اور بلند و بالا دروازے پر رضوان کو کھڑے دیکھا۔ رعنائی حُسن کیا بیان کروں! ایسا حسن جس کو احاطہ تحریر میں لایا جائے تو نوع انسانی کے لاکھوں سال کے ذخیرہ شدہ الفاظ ختم ہو جائیں اور حسن کا بیان پایہ تکمیل کو نہ پہنچے۔ جنت کے فرشتے رضوان پر نظر پڑی تو کوشش حسن سے پورا جسم کانپنے لگا۔

رضوان آگے بڑھا اور مصافحہ کیا۔ قرار آگیا۔ بولا ”تم سلطان العارفین خواجہ غریب نواز کے مہمان ہو۔ اندر جا سکتے ہو۔“

جنت کی سیر

میں آگے بڑھا اور یا قوت وز مرد سے بنا ہوا دروازہ کھول کر اندر چلا گیا۔ جنت کو ایک وسیع و عریض لامتناہی رقبہ پر آباد ایک خوش نما شہر دیکھا۔ سچے موتیوں کی چمک دک بنی ہوئی اینٹوں سے فلک بوس محلات نظر آئے۔ ہر محل سے پہلے دیدہ زیب اور خوبصورت باغ، باغوں میں مخروطی اور بیضوی تالاب، تالابوں میں آنکھوں کو خیرہ کرنے والا صاف شفاف پانی، پانی ایسا میٹھا جیسے شہد، تالاب یا حوض میں فوارے، فواروں میں ابلتا ہوا قوس و قزح کی طرح رنگین پانی۔ پانی کی ہر لہر یادہار کارنگ الگ، جب پانی ابلتا ہے رنگ برنگی ہزاروں قسم کی پھول جھڑیوں کا گمان ہوتا ہے۔ محلات کے اندر آسائش کا ایسا سامان جو زمین پر بسنے والے کے تصور سے باہر ہے۔ پردے ایسے کہ زربفت کم خواب ان کے سامنے کھڑے بھی کم وقعت۔ محلات میں خدمت گار حور و غلمان، سراپا نور میں ڈھلے ہوئے آنکھوں میں سچے موتی اور نیلم کی چمک۔ رخسار لعل بدخشان، حوریں سراپا سپردگی، غلمان سراپا سپردگی جذب و کشش۔ میں نے نظر بھر کر حور کو دیکھا تو میرے اوپر کپکپی طاری ہو گئی۔ اور جب اس حالت غیر کو حور نے دیکھا تو وہ مسکرائی ایسی مسکراہٹ کہ بجلیاں کوند گئیں۔ دماغ گھوم گیا۔ کھڑے ہونے کا یار نہ رہا۔ ایک میگنٹ تھا جو لہریں بن کر جسم و جان میں دوڑ رہا تھا۔ اللہ تعالیٰ کی اس صناعی کو دیکھ کر آنکھیں خیرہ ہو گئیں۔ جذب و شوق نے کروٹ بدلی۔ میں دیوانہ وار آگے بڑھا اور حور میری نظروں سے اوجھل ہو گئی۔

جنت کے باغوں میں ایسے درخت دیکھے جو نور سے مرکب سراپا نور نظر آئے۔ ایسے طوطی مقال رنگ برنگ پرندے دیکھے جن کے پروں سے روشنی نکل رہی تھی۔ پھول ایسے جن میں کئی کئی رنگوں کا امتزاج، پھول کی پتی کا ہر رنگ ایک قلم، خوشبو کا طوفان، لگتا ہے کہ کروڑوں روشنیوں کے رنگ رنگ تبدیل روشن ہیں۔ ہوا چلتی ہے تو پوری فضا جلتی ہو جاتی ہے اور اونچے نیچے اور مدھم سروں میں ساز بجتے لگتے ہیں۔ سازوں میں اتنا کیف و سرور کہ آدمی وجدان سے معمور ہو جاتا ہے۔ باغوں میں دودھ اور شہد کی نہریں۔ پھل اس قدر شیریں اور خوش ذائقہ کہ انسان ان کا ذائقہ چکھ لے تو اس کے اوپر نشہ طاری ہو جائے۔ مجھے وہ مقام بھی دکھایا گیا جہاں حضرت آدم علیہ السلام و حوا سکونت پزیر تھے۔ وہ درخت بھی مشاہدہ میں آیا جس کے قریب جانے سے اللہ تعالیٰ نے منع فرمایا تھا۔ دل چاہتا ہے کہ اس درخت کی تشریح بیان ہو جائے لیکن ہائف غیبی مجھے اس بات کی اجازت نہیں دیتا کیونکہ یہ بات نوع انسانی کے شعور کی سکت سے باہر ہے۔

جنت کی مسحور و مخمور فضا میں ہر طرف ہریالی، خوش نما پھل پھول، آبشاریں، نہریں تالاب، حوض اور حوض میں کنول کی طرح پھولوں کی بہتات ہے۔ سماں ایسا جیسے بارش ہونے کے بعد سورج غروب ہونے سے ہوتا ہے۔ القصہ مختصر، میں ابھی حو حیرت تھا کہ حضور خواجہ غریب نواز نے ارشاد فرمایا۔۔۔۔۔

”کیا سمجھا، یہ سب کیا ہے؟“

اب میں پھر روضہ مقدس و مطہر کے اندر حضور خواجہ صاحب کے سامنے مکمل عجز و انکسار بنا بیٹھا تھا۔

سلطان العارفین حضور خواجہ غریب نواز رحمۃ اللہ علیہ نے فرمایا۔۔۔۔۔

”جو دیکھا۔ کیا سمجھا؟“

اور پھر قرآن کریم کی سورہ المطففین تلاوت کی جس کا ترجمہ یہ ہے۔۔۔۔۔

خرابی ہے ڈنڈی مارنے والوں کی، جن کا یہ حال ہے جب لوگوں سے ماپ لیتے ہیں تو پورا پورا لیتے ہیں اور جب ان کو ماپ یا تول کر دیتے ہیں تو انہیں گٹھا دیتے ہیں۔ کیا یہ لوگ نہیں سمجھتے کہ ایک بڑے دن اٹھا کر لائے جانے والے ہیں؟ اس دن جب کہ سب لوگ اللہ رب

العالمین کے سامنے کھڑے ہوں گے۔ ہر گز نہیں یقیناً بدکاروں کا نامہ اعمال قید خانے کے دفتر میں ہے اور تمہیں کیا معلوم کہ وہ قید خانے کا دفتر کیا ہے؟ ”ایک کتاب ہے لکھی ہوئی۔ تباہی ہے اس روز ان لوگوں کے لئے جو روز جزا کو جھٹلاتے ہیں اور روز جزا کو وہی لوگ جھٹلاتے ہیں جو حد تجاوز کر جانے والے بد عمل ہیں۔ انہیں جب ہماری آیات سنائی جاتی ہیں تو یہ کہتے ہیں یہ تو اگلے وقتوں کی کہانیاں ہیں۔ ہر گز نہیں، بلکہ اصل بات یہ ہے کہ ان لوگوں کے دلوں پر اور ان کے بُرے اعمال کا زنگ لگ گیا ہے۔ ہر گز نہیں یقیناً اس روز یہ اپنے رب کی دید سے محروم رکھے جائیں گے۔ پھر یہ جہنم میں جا پڑیں گے۔ پھر ان سے کہا جائے گا کہ یہ وہی چیز ہے جسے تم جھٹلادیا کرتے تھے۔ ہر گز نہیں۔ بے شک نیک آدمیوں کا نامہ اعمال بلند پایہ لوگوں کے دفتر میں ہے، اور تجھ کو کیا خبر ہے کیا ہیں اوپر والے؛ ایک کتاب ہے لکھی ہوئی۔ اس کو دیکھتے ہیں فرشتے نزدیک والے۔ بے شک نیک لوگ ہیں آرام میں، اونچی مسند اور تختوں پر بیٹھے نظارہ کر رہے ہوں گے۔ ان کے چہروں پر تم آرام اور تازگی محسوس کرو گے۔ ان کو نفیس ترین شراب پلائی جائے گی جس پر مشک کی مہر لگی ہوئی ہوگی۔ جو لوگ دوسروں پر بازی لے جانا چاہتے ہیں وہ اس چیز کو حاصل کرنے میں بازی لے جانے کی کوشش کریں۔ اس شراب میں تسنیم کی آمیزش ہوگی۔ یہ پاک چشمہ ہے جس کے پانی کے ساتھ مقرب لوگ شراب پیئیں گے۔

مجرم لوگ دنیا میں ایمان لانے والوں کا مذاق اڑاتے تھے۔ جب انکے پاس سے گزرتے تو آنکھیں مار مار کر ان کی طرف اشارہ کرتے تھے۔ اپنے گھروں کی طرف پلٹتے تو مزے لیتے ہوئے پلٹتے تھے اور جب دیکھتے تو کہتے تھے یہ بہکے ہوئے لوگ ہیں حالاں کہ وہ ان پر نگراں بنا کر نہیں بھیجے گئے۔

آج ایمان لانے والے کفار پر ہنس رہے ہیں۔ مسندوں پر بیٹھے ہوئے ان کا حال دیکھ رہے ہیں۔ اب بدلہ پایا منکروں نے جیسا کرتے تھے۔ (پارہ ۳۰- سورہ ۸۳)

اللہ کے دوست سیدنا حضور علیہ وعلوہ وسلم کے وارث، اولیاء اللہ کے سردار حضور خواجہ غریب نواز رحمۃ اللہ علیہ نے قرآن کریم کی تلاوت کے بعد کہا ”تو کیا سمجھا؟ ذہن پر زور ڈال اور تفکر کر۔“

خواجہ صاحب کی زبان سے تلاوت قرآن پاک سن کر میرے اوپر سکتہ کی سی کیفیت تھی۔ میں کچھ بھی تو نہ بول سکا۔ گم سم خاموش بیٹھا رہا۔

حضرت خواجہ غریب نواز رحمۃ اللہ علیہ یوں گویا ہوئے۔ ”تو یہ بات جانتا ہے کہ زندگی دوسرے معنوں میں خبر ہے۔ مسلسل اور متواتر خبر۔ ایسی خبر جو علم کی حثیت رکھتی ہے۔“ اور پھر جب یہ آیت تلاوت کی۔ اور ہم نے آدم کو اپنے اسماء کا علم سکھایا، تو پھر شہود کے عالم میں چلا گیا۔ آدم کی تخلیق کس طرح ہوئی، کھنکھاتی بجتی مٹی کا مفہوم کیا ہے۔ یہ سب اجزا کڑی درکڑی سامنے آگئے۔ مختصر یہ کہ آدم ایک خلا ہے، ایسا خلا جو بچتا ہے اور جو چیز بجتی وہ خبر یا علم ہے۔ اللہ تعالیٰ کو منظور ہوا تو کسی موقع پر آدم کی تخلیق کے فارمولے منظر عام پر آ جائیں گے۔

قانون یہ ہے کہ جب کوئی بات سمجھائی جاتی ہے اور کوئی علم سکھایا جاتا ہے تو وہ بات یا علم ڈسپلے (DISPLAY) ہوتا ہے۔ یعنی جب کوئی صاحبِ روحانیت۔ گئیوں کہتا ہے تو ہمارے سامنے محض گندم کا دانہ ہی نہیں ہوتا بلکہ گندم جن انوار اور روشنیوں سے بنا ہے پہلے وہ انوار اور روشنیاں سامنے آتی ہیں اور اگر یہ بتایا جائے کہ گندم زمین سے اگتا ہے تو گندم کا یہ اگنا اس طرح ڈسپلے ہوگا کہ

گندم کے اندر روشنیاں، گندم کو ہاتھ سے چھوڑا، فضا میں جو روشنیاں اور گیسز (GASES) ہیں، وہ روشنیاں اور گندم کے اندر کام کرنے والی روشنیاں برہم دگر مل کر کیفیت پیدا کرتی ہیں، یہ بات سامنے آتی ہے۔ اور جب گندم زمین پر گرتا ہے تو زمین کی ساخت،

زمین کن انوار، کن روشنیوں اور کن گیسز سے مرکب ہے۔ یہ سب چیزیں آنکھوں کے سامنے سے۔۔۔۔۔۔ ہیں۔ پھر یہ بات علم بن جاتی ہے کہ گندم ذخیرہ ہے اپنی مخصوص مقداروں کا۔ فضا میں پھیلی ہوئی کھربوں روشنیاں اور زمیں کے اندر کام کرنے والی لہروں کا علم مشاہدہ بن جاتا ہے۔

خالق کائنات کے دوست، مقدس اور برگزیدہ ہستی قبلہ عالم حضرت خواجہ معین الدین چشتی اجمیری نے ہاتھ کا اشارہ کیا اور فرمایا ”واپس جا اور تفکر کو اپنا شعار بنالے۔“

اب میں کھلے آسمان کے نیچے چھت پر بیٹھا تھا اور جسم سردی سے کپکپا رہا تھا۔

فرشتوں کا جسم

شام کے تقریباً ساڑھے پانچ بجے تھے۔ میں نے دیکھا کہ اچانک گر جا کے سامنے آسمان کی بلندیوں سے ایک مینار نیچے آ رہا تھا۔ اس مینار پر عربی رسم الخط میں کچھ لکھا ہوا تھا۔ میں نے ایک ساتھی سے کہا کہ دیکھو کتنا خوبصورت مینار ہے۔ اس نے میری بات کی تائید کی اور چھلاوے کی طرح غائب ہو گیا اور میں مینار کو ہی دیکھتا رہا۔ یہ مینار نیچے آتے آتے ایک مسجد کی چھت پر قائم ہو گیا۔ پھر یہی مینار میرے اوپر جھکا۔ جب میں نے ہاتھ بڑھا کر اسے چھونے کی کوشش کی تو یہ اوپر اٹھ گیا۔ جب ہاتھ نیچے کر لیا تو پھر میرے اوپر جھٹک گیا۔ دل میں خیال آیا کہ یہ آسمانی مینار ہے، بغیر وضو کے نہیں چھونا چاہیئے۔ جیسے ہی وضو کرنے کا خیال آیا، فوراً سامنے پانی کا نل موجود ہوا۔ میں نے اس نل سے وضو کیا۔ میرے ساتھ اور بھی لوگوں نے وضو کیا۔

ایک زبردست تیز آندھی آگئی اور مجھے اڑا کر لے گئی۔ خریت سے ایک مقام پر اتر گیا۔ سامنے بہت خوبصورت مسجد ہے۔ ایک دم یہ خیال آیا کہ یہ مسجد نبوی ہے۔ خدا کے حضور شکرانہ ادا کیا۔ اللہ پاک نے اس گناہ گار کو یہ موقع عطا فرمایا۔ زرا آگے بڑھا تو بند دروازہ نظر آیا۔ دروازہ کھولا اور اندر گیا تو وہاں ایک شخص بیٹھا ملا۔ اس مرد خدا نے حضور صلی اللہ علیہ وسلم کے روضہ مطہرہ کی طرف اشارہ کیا۔ میں انتہائی بے قراری کے عالم میں والہانہ انداز سے آگے بڑھا۔ روضہ اقدس کی جالیوں کو ہاتھوں سے چھوا اور آنکھوں سے بوسہ دیا۔ اپنی خوش نصیبی پر نازاں ہوں کہ اللہ تعالیٰ نے دیار حبیب ﷺ میں اس وقت بھیجا ہے جب یہاں ایک آدمی بھی نہیں ہے میں تنہا ہوں۔ جس طرح چاہوں اپنے آقا ﷺ کے حضور سجدہ غلامی پیش کر سکتا ہوں۔ کیف و مستی سے سرشار، آقائے دو جہاں کی قربت سے آشنا، حضور ﷺ کے روضہ انور کے دائیں جانب بیٹھ گیا۔ معلوم ہوتا تھا کہ کائنات کے اندر موجود پورا گداز میرے دل میں منتقل ہو گیا ہے۔ نہ جانے اتنا رونا کہاں سے آگیا کہ روتے روتے ہچکی بندھ گئی۔ ایسا لگتا تھا کہ آنکھوں کے ذریعے آنسوؤں کی آبشار گر رہی ہے۔ میری آنکھیں پانی ہو گئیں یہ پانی جب چہرہ کو دھو رہا تو امنہ کے قریب سے گزر کر نیچے پڑا تو اس کا ذائقہ نمکین تھا۔ اس سارے عرصے میں اللہ تعالیٰ سے رور و کر گڑ گڑا کر دعا مانگتا رہا۔ اے اللہ، اے میرے پروردگار، میرے اور تمام مخلوق کے خالق، میرے آقا، میں آپ کا بندہ ہوں۔ آپ خالق ہیں، میں آپ کی مخلوق ہوں۔ اپنے حبیب ﷺ کے صدقے میں میرے سب گناہ معاف کر دیجئے۔ بہت دیر تک بندہ اپنے خالق کے حضور آنسوؤں کے نذرانے کے ساتھ عاجزانہ التجا کرتا رہا بارے قرار آیا۔ اٹھا، حضور انور ﷺ کے مزار اقدس کو چوما، ہاتھوں سے چھوا، آنکھوں سے بوسہ دیا۔ مقدس و منور اور تجلی لالی سے معمور ان جالیوں سے سر لگایا تو دل کی آنکھیں وا ہو گئیں۔ نظر آیا کہ مزار اقدس و مطہرہ پر اللہ تعالیٰ کی تجلیات نچھاور ہو رہی ہیں۔ روضہ مبارک کے چاروں طرف فرشتوں کی صفوں کی صفیں کھڑی حضور کائنات علیہ

الصلوة والسلام پر درود و سلام بھیج رہی ہیں۔ فرشتوں کے جسموں سے روشنیاں پھوٹ رہی ہیں۔ میں ان روشنیوں کو مرکزی لائٹ سے تشبیہ دے سکتا ہوں۔ ایسا منظر تھا کہ چاندنی میں دھلی ہوئی مجسم صورتیں صفِ ایستادہ ہیں۔ ادب و احترام کا یہ عالم ہے کہ ہر فرشتہ سر جھکائے تقریباً کوع کی حالت میں ہے۔ جب اللہ کی یہ برگزیدہ مخلوق فرشتے یک زبان ہو کر یا نبی سلام علیک یا رسول سلام علیک یا حبیب سلام علیک کہتے تھے تو دل کے تار جھنجھٹاٹھتے تھے۔ زمین و آسمان اور کائنات سمٹی ہوئی محسوس ہوتی تھی۔ واپس ہونے کا حکم ہوا۔ نماز ادا کی اور حضور ﷺ کے روضہ اطہر شبیہ آنکھوں اور دل میں نقش کر کے افقاں و خیزاں واپس ہوا۔

ہم تین دوست ریلوے کراسنگ سے گزر کر ریلوے لائن کے ساتھ ساتھ چلنے لگے۔ چند قدم چلے تھے کہ زور کی ہوا چلی اور گرد و غبار کی ایک دبیز چادر پورے ماحول پر چھا گئی۔ میں نے محسوس کیا اس طرح ہم منزل تک نہیں پہنچ سکیں گے۔ جتنی بھی کوشش کریں گے، ہوا کا یہ طوفان آگے بڑھنے کی بجائے ہمیں پیچھے ہی دھکیل دے گا۔ میں نے اپن ساتھیوں کو مخاطب کر کے کہا ”اگر منزل تک پہنچنا ہے تو آپ لوگ میرے پیچھے پیچھے چلے آئیں۔ اس وقت طوفان زوروں پر ہے۔ آگے بڑھنا محال ہے۔ اگر آپ حضرات میرا ساتھ دیں تو میں روحانی طاقت سے آگے بڑھنا چاہتا ہوں“ مگر میرے ساتھی اس پر رضامند نہیں ہوئے اور میں تنہا تیز قدموں سے آگے بڑھا۔ ذہن سے یا حفیظ یا حفیظ کا ورد کرتا ہوا دوڑنے کی رفتار تنی ہو گئی کہ زمین میرے پیروں سے نکل گئی۔ اور میں آسمان میں پرواز کرنے لگا۔ تقریباً تین میل اوپر اٹھنے کے بعد دیکھا کہ میں خلا میں چل رہا ہوں۔ خلا بھی ہماری زمین کی طرح ایک اسپیس ہے۔

اللہ کی آواز

خلا میں ایک سمت جگنو چمکتے ہوئے نظر آئے۔ غور سے دیکھا تو یہ چھوٹے چھوٹے روشن نقطے فرشتوں کی ٹولیوں میں بدل گئے۔ گردہ در گردہ فرشتے آپس میں باتیں کر رہے تھے۔ قریب جا کر سلام کیا اور فرشتوں سے مصافحہ کیا۔ فرشتوں نے مجھ سے باتیں بھی کیں مگر میری سمجھ میں ان کی کوئی بات نہیں آئی۔

ملائکہ غصری سے ملاقات کر کے نیچے اتر اور ایک خوبصورت باغ میں خود کو موجود پایا۔ اس باغ میں ایک چھوٹا بچہ کھیل رہا تھا۔ وہ میرا ہاتھ پکڑ کر باغ سے باہر لے گیا۔ اب دیکھا کہ میں اور وہ لڑکا کسی عمارت میں ہیں۔ پوچھنے پر معلوم ہوا کہ یہ عمارت ”خانہ کعبہ“ ہے۔ لوگ جوق در جوق طواف کرتے نظر آئے۔ کچھ لوگ بیٹھے ہوئے اللہ اللہ کر رہے ہیں۔ اگلی نشستوں میں بیٹھے ہوئے لوگ کھڑے ہو گئے اور حمد و ثنا کے بعد سلام پڑھنا شروع کر دیا۔ شریک محفل ہونے پر محسوس ہوا کہ میرے منہ میں پان ہے۔ تھوکنہ چاہا تو غیب سے وہاں اگلا دان موجود ہو گیا۔ لیکن منہ میں انڈے کے برابر ایک گولہ بن گیا۔ یہ گولہ انتہائی درجہ متعفن اور لیس دار تھا۔ تھوکنہ چاہا تو یہ تعفن منہ سے باہر نہیں آیا۔ بالآخر منہ میں انگلی ڈال کر بہر نکالا۔ اور اگلا دان میں ڈال دیا۔ منہ میں اب بھی لیس دار رطوبت بھری ہوئی تھی۔ اس حالت میں درود سلام کی مجلس میں شریک ہو گیا۔ یکایک خانہ کعبہ سمٹنا شروع ہو گیا اور آہستہ آہستہ ایک نورانی بساط میں تبدیل ہو گیا اور وہاں موجود تمام لوگ نظروں سے اوجھل ہو گئے۔ اب دیکھا کہ یہ بساط عرش ہے۔ عرش نورانی لہروں سے بھرا ہوا ہے۔ یہاں ان لہروں اور نورانی بساط کے علاوہ کسی اور چیز کا احساس ہی نہیں ہوتا۔ تھوڑی دیر کے بعد ساکت و جامد لہروں میں ارتعاش ہوا اور لہریں ”صوت سرمدی“ کے ساتھ سے الگ ہوتی ہوئی محسوس ہوئیں۔

کس منہ سے کہوں اور کیوں کر بیان کروں کہ ان لہروں کے حجاب میں اللہ تعالیٰ جلوہ افروز ہیں۔ احساس بندگی حرکت میں آ گیا۔ خمیدہ کمر، سر جھکائے آگے بڑھا اور اللہ کے قدموں میں گر گیا۔ محسوس یہ ہو رہا تھا کہ میرا سر اللہ تعالیٰ کے پیروں پر رکھا ہوا ہے۔ کان میں آواز آئی۔ ”ہمارے بندے! اٹھ کھڑ ہو“۔

میں مودب کھڑا ہو گیا۔ اور اللہ تعالیٰ کی حمد و ثنایاں کرنے لگا۔ دیکھا کہ میرے بائیں طرف ایک چھوٹا بچہ بیٹھا ہوا ہے اور دائیں طرف ایک لڑکی۔ لڑکے کی عمر میرے خیال سے چار اور لڑکی کی عمر ڈھائی سال ہے۔ اللہ تعالیٰ کے لئے چھوٹی بچی زیادہ پسندیدہ معلوم ہوتی ہے۔ میں نے لڑکے سے پوچھا ”اللہ کہاں ہیں؟“

وہ جواب میں بچوں کی طرح شرما کر خاموش ہو گیا۔

پھر میں نے چھوٹی بچی سے کہا ”تم اللہ کو جانتی ہو؟“

اس نے انگشت شہادت سے بتایا ”یہ ہیں اللہ تعالیٰ“

دل کی آنکھ کھلی اور دیکھا کہ اللہ تعالیٰ نے تبسم فرمایا اور ارشاد کیا ”لڑکے کی طرف اشارہ کر کے“ اسے پتا نہیں ہے۔“ پھر ارشاد

کیا۔ ”مانگ کیا مانگتا ہے؟“

بندہ نے عرض کیا ”باری تعالیٰ: اب کچھ نہیں چاہیئے۔ آپ مل گئے تو پوری کائنات مل گئی“

فرمایا۔ ”نہیں۔ یہ لو اور کھاؤ۔“

میں نے کیا چیز کھائی یہ بتانے سے قاصر ہوں مگر مزہ اس کا سبب اور انگور سے ملتا جلتا تھا۔ اللہ تعالیٰ نے مجھے نصیحت فرمائی (جو ذہن میں بالکل محفوظ نہیں رہی۔ بہت یاد کرتا ہوں کہ ایک لفظ ہی یاد آجائے (اور فرمایا

”اب تم زمین پر واپس جاؤ“

صحابی جن کی زیارت

مراقبہ میں دیکھا کہ ایک مکان ہے۔ مکان کے اندر دو سہ دریاں ہیں۔ سہ دریوں کے دونوں کناروں پر بڑے بڑے کمرے بنے ہوئے ہیں۔ وسیع و عریض صحن میں امرود کا درخت ہے۔ اس درخت میں اتنا پھل ہے کہ ہر طرف امرود ہی امرود نظر آتے ہیں۔ گلہریاں اور طوطے امرود کتر کتر کر نیچے پھینک رہے ہیں۔ میں اور میرا دوست سہ دری کی چھت پر بیٹھے باتیں کر رہے تھے۔ کہ نظر آیا صحن میں فواڑے کے پاس طاق کے اندر ایک شمع دان جل رہی ہے۔ شمع پر پروانے نثار ہو رہے ہیں۔ میرے دوست نے اس منظر سے متاثر ہو کر سرمد کا ایک شعر سنایا

سرمد غم عشق بواہوس رانہ دہند

سوزِ دل پروانہ گس رانہ دہند

یہ شعر سنکر میرے اوپر وجدانی کیفیت طاری ہو گئی۔ اس ہی حالت میں آسمان کی طرف نگاہ اٹھی تو دیکھا کہ ایک گھوڑا پرواز کر رہا ہے۔ دُم سے گردن تک زرین لباس میں ملبوس یہ گھوڑا مکان کے چاروں طرف فضا میں چکر لگا رہا ہے۔ میں نے دوست سے کہا ”دیکھو گھوڑا اڑ رہا ہے۔“

اس نے کئی مرتبہ آسمان کی طرف دیکھا مگر وہ نہیں دیکھ سکا۔ چار پانچ چکر لگا کر وہ گھوڑا صحن میں اتر گیا حیرت ناک بات یہ ہے کہ جیسے ہی گھوڑے نے زمین پر قدم رکھے پورے صحن میں قالین کا فرش بچھ گیا۔ ایک آدمی تیزی کے ساتھ مکان میں داخل ہوا اور گھوڑے کے منہ میں لگام دے دی۔ اس کے بعد نہایت حسین، مہ جبین و شیرہ آئی اور گھوڑے کی لگام پکڑ کر اسے زینے کے راستے اوپر لے گئی۔ گھوڑے کے کان میں کچھ کہا اور وہ پھر ہوا میں پرواز کر گیا۔ خوبصورت و شیرہ نے ہم دونوں کو اپنے ساتھ نیچے آنے کا اشارہ کیا۔ جب ہم تینوں سہ دری میں بچھ گئے تو میں نے اپنے دوست کا تعارف کرایا کہ یہ میرا چھوٹا بھائی ہے۔ حسینہ نے آگے بڑھ کر اس کے رخسار چوم لئے۔ جواہر دوست نے بھی حسینہ کی پیشانی کو بوسہ دیا۔ اس حرکت سے وہ غیض و غضب میں آگئی۔ معاملہ کی نزاکت کو محسوس کرتے ہوئے میں نے کہا۔ ”ہم انسانوں کے ہاں یہ دستور ہے کہ ہم اپنی ماں اور بہن کو پیار کر سکتے ہیں۔ یہ بات سنکر حسینہ مسکرا دی۔“

میں نے پوچھا ”تم کون ہو اور یہ گھر کس کا ہے؟“

حسینہ نے کہا ”میں شہنشاہِ جناتِ عفریت کی بیوی ہوں“

سوال کیا ”آپ کے شہنشاہ کہاں ہے؟“

جواب دی ”آج کل ان کے اوپر شادیاں رچانے کا بھوت سوار ہے۔ یہیں تیسری بیوی ہوں اور وہ اب تک نو شادیاں کر چکے ہیں۔“

میں نے استفسار کیا ”تم یہاں اکیلی رہتی ہو؟“

اس نے کہا ”میرے ساتھ میری نانی اور نانارہتے ہیں۔ چلو ملاقات کرادوں۔“

دیکھا کہ ایک کمرے میں بڑی بی قرآن پاک کی تلاوت میں مصروف ہیں۔ نہ معلوم کس طرح میرے ہاتھ میں دو قرآن پاک آگئے۔ ایک نسخہ بطور ہدیہ میں نے بڑی بی کی خدمت میں پیش کیا اور ساتھ ہی دریافت کیا ”آپ نے قرآن پاک کہاں پڑھا ہے؟“

بڑی بی نے کہا ”میرے استاد تمہاری طرح ایک انسان ہیں۔“

دوسرے کمرے میں سفید ریش بزرگ چوکی پر تشریف فرما تسبیح پڑھ رہے تھے۔ سلام کے بعد عرض کیا ”قبلہ میں آپ کے لئے قرآن پاک لایا ہوں۔“

یہ سنکر وہ خوش ہو گئے اور قرآن پاک کو پہلے چوما، آنکھوں سے لگایا اور پھر سر پر رکھ کر گویا ہوئے، ”اللہ تعالیٰ تمہیں خوش رکھیں اور قرآن پاک کو سمجھنے کی توفیق عطا فرمائیں۔“

میں نے عرض کیا ”حضور آپ کی عمر کیا ہے؟“

فرمایا پندرہ سو سال اب پورے ہو جائیں گے۔ میں نے رحمت اللعالمین حضور سرور کائنات رسول اللہ صلی اللہ علیہ وسلم کے دست مبارک پر بیعت کی ہے اور قرآن کریم بھی حضور علیہ الصلوٰۃ والسلام سے پڑھا ہے۔“

نوع جنات کے بزرگ صحابی کی زبان مبارک سے یہ بات سن کر میرے اوپر رقت طاری ہو گئی۔ آگے بڑھا اور ان کے قدموں پر سر رکھ دیا۔ اس گناہ گار اور سیاہ کار بندے کا یہ نصیب کہ ایک صحابی کی قدم بوسی کا شرف حاصل ہو!

بزرگ نے مجھے اٹھایا اور اپنے سینہ مبارک سے لگالیا۔

اس ہی عالم میں مراقبہ تمام ہوا۔۔۔۔۔ آنکھوں سے آنسو جاری تھے اور گلے کے پاس قمیض کا پورا حصہ بھیگا ہوا تھا۔

حیرت انگیز بات یہ ہے کہ جنات کی شکل بھی ہم انسانوں کی طرح ہوتی ہے البتہ آنکھ میں فرق ہوتا ہے۔ ان لوگوں کی آنکھیں مچھلی یا سانپ کی طرح گول ہوتی ہیں۔

روحانیت میں سانس کا عمل دخل

مراقبہ کے بعد کیفیت یہ ہے کہ سر بھاری ہے اور دماغ کھویا کھویا سا ہے۔ ایسا محسوس ہوتا ہے کہ نیند میں چل پھر رہا ہوں۔ سر کے پچھلے حصے میں سخت درد اور بل چل شروع ہو گئی ہے۔ سر ہلتا ہے تو ایسا محسوس ہوتا ہے جیسے ناریل میں پانی ہلتا ہے۔ مسلسل تین روز بستر پر لیٹا رہا۔ کھانا پینا تقریباً ختم ہے لیکن مشق میں ناغہ نہیں ہوا۔ تین روز بعد غنودگی میں دیکھا کہ سر بیچ میں سے کھل گیا ہے اور اس کے اندر سے رقیق مادہ نکل رہا ہے۔ سر کے اندر روشنیاں نظر آئیں۔ تین ہفتے بعد خواب کا نہ ختم ہونے والا سلسلہ شروع ہو گیا۔ پہلے پہل خواب یاد نہیں رہے۔ دو ماہ بعد خواب یاد رہنے لگے۔ لیکن تسلسل قائم نہ رہا۔ خواب میں حسب ذیل مناظر دیکھے۔

1. سو روپے کے ان گنت نوٹ

2. بہت سی خوب صورت عورتیں۔

3. خواب میں اپنے آپ کو گندہ، ناپاک اور کیچڑ میں لت پت پایا۔

تین ماہ بعد خطرناک جسمانی کمزوری کا احساس ہوا۔ جنسی رجحان ناقابل برداشت حد تک بڑھ گیا ہے۔ انتہا یہ ہے کہ ذہن گائے، بھینس اور بکری تک میں جنسی لذت تلاش کر لیتا ہے۔ ہاضمہ بے حد خراب ہو گیا ہے لیکن عجیب بات ہے کہ ہر وقت بھوک سی محسوس ہوتی ہے۔ اگلے تین ماہ سخت کرب کی حالت میں بسر ہوئے۔ طبعیت کئی مرتبہ خود کشی کی طرف مائل ہوئی۔ نیند میں اتنا خلل واقع ہو گیا ہے کہ ہر وقت آنکھیں بند رہتی ہیں سونا چاہتا ہوں تو نیند نہیں آتی۔

اور اب میرے نفس کے اوپر سے پرانا پرت اتر گیا ہے۔ نیا پرت چڑھ رہا ہے۔ طبعیت پر سکون ہے کبھی کبھی جی اس قدر ہلکا ہو جاتا ہے گویا کشش ثقل یعنی جسم کے وزن کا وجود ہی نہیں ہے۔ سگریٹ کے کش لیتا ہوں تو رگ رگ میں سنسنی دوڑ جاتی ہے۔ بالآخر سگریٹ نوشی ترک کرنے پر مجبور ہوتا ہوں۔ اور لوگوں کو سگریٹ نوشی کرتے دیکھتا ہوں تو جی متلانے لگتا ہے۔ جنسی جذبے میں حد درجہ کمی ہو گئی ہے۔ جب بھی کسی عورت کو دیکھتا ہوں تو اس میں مرد نظر آتا ہے۔ زیادہ غور کرنے سے عورت کے خدو خال مرد میں تبدیل ہو جاتے ہیں۔ جنسی خیال آتے ہی اٹی آنے اور منہ سے بدبودار پانی نکلنے لگتا ہے۔ عتسے میں اضافہ ہو گیا ہے۔ چلتے پھرتے دیکھتا ہوں کہ ایک سایہ میرے ساتھ چل رہا ہے۔ شروع شروع میں اس پر اسرار سایہ سے خوف محسوس ہوا۔ پھر طبعیت مانوس ہو گئی۔ یہ سایہ مجھ سے نواچنے کے فاصلے پر رہتا ہے۔ سایہ مجھ سے بات بھی کرتا ہے۔ لیکن میں صرف اس کے ہونٹ ہلکتے دیکھتا ہوں۔ آواز سنائی نہیں دیتی۔ خواب میں اپنے آپ کو اڑتے ہوئے دیکھتا ہوں۔ نیز خوش نما باغ، حسین پردے، نہریں، چشمے اور آبشار نظر آتے ہیں۔

لیٹا تھا، آنکھیں بند تھیں۔ دیکھا آسمان نظر آ رہا ہے۔ اور کمرے کی چھت غائب ہے۔ آنکھیں کھولیں تو چھت موجود تھی۔ پھر آنکھیں بند کی تو نظر آیا کہ آسمان جگ جگ کر رہا ہے۔ مراقبہ میں دیکھا کہ میرے دماغ کے خلیات چارج ہو گئے ہیں۔ بجلی کی رودماغ سے کمر کی طرف جارہی ہے۔ اور میرا جسم سہری روشنی کا بنا ہوا ہے۔ حضور بابائنا ج الدین رحمۃ اللہ علیہ کی زیارت ہوئی۔ فرمایا کہ تین باتوں کا خاص طور سے خیال رکھو۔

1. ذہن جنس کی طرف مائل نہ ہو۔

2. گفتگو کم سے کم کرو اور مخاطب کی صلاحیتوں کے مطابق۔

3. کسی راز کی حقیقت کو ظاہر نہ کرو۔

حضور بابا تاج الدین نے میرے سر پر پھونک ماری اور اس کے علاوہ بھی بہت کچھ فرمایا مگر یاد نہیں رہا۔ میں نے اپنے اندر دیکھا۔ محسوس ہوا کہ ظاہری جسم محض خول اور غلاف کی حیثیت رکھتا ہے۔ میرے حقیقی وجود یعنی اصلی جسم سے گوشت پوست کے جسم کا فاصلہ نو ۱۹ انچ ہے۔ سانس کی مشق کو ایک سال ہو گیا ہے۔ کیفیت یہ ہے کہ عتصے میں اضافہ، گالیاں بکنا، ہر شخص کی طرف سے بدگمانی۔ سال بھر کے بعد میرے آقا و مولانا فرمایا کہ خواجہ صاحب؛ میٹھا بالکل چھوڑ دو۔ تعمیل حکم میں مٹھائی بالکل چھوڑ دی چائے تک پھینکی پیتا ہوں۔

KSARS

موجود ہے۔ میں نے چھت کو چھونا چاہا تو میرا ہاتھ چھت سے جا لگا۔ اس عمل کو بار بار دہرایا۔ جب بھی ہاتھ چھت کی طرف بڑھاتا تو چھت سیکنڈ کے ہزاروں حصے میں نیچے آجاتی تھی جس طرح کہ ربر کی بنی ہوئی ہے۔

میں نے شیخ سے سوال کیا کہ فقیر کس طرح وسیلے کے بغیر ایک جگہ سے دوسری جگہ منتقل ہو جاتے ہیں؟ حضرت شیخ نے فرمایا کہ سانس اندر لینا صعودی حرکت ہے اور سانس باہر نکالنا نزولی حرکت۔ سانس باہر نکالنے کا عمل {نزولی حرکت} انسان کو زمان اور مکان میں مقید کر دیتا ہے اور صعودی حرکت {سانس اندر کھینچنا} اسے زمان اور مکان (TIME AND SPACE) کی قید سے آزاد کر دیتی ہے۔ تم اس کا تجربہ کرو۔

خلا میں چہل قدمی

اپنے شیخ سے عرض کیا کہ حضور بابائنا حج الدین کے پاس ناگپور جانا چاہتا ہوں۔ حضور نے فرمایا ”میرے پیچھے پیچھے چلے آؤ“

دو تین قدم اٹھانے کے بعد محسوس ہوا کہ زمین پیروں کے نیچے تیزی کے ساتھ لپٹ رہی ہے۔ جیسے فرش لپیٹے ہیں۔ پاؤں زمین سے اٹھ گئے۔ رفتار کی تیزی نے خوف پیدا کیا۔ میرے شیخ میرے آگے چل رہے ہیں۔ ہم نے زمین سے تقریباً نصف میل کی بلندی پر خلاء میں سفر کیا۔ اور اسی طرح چلتے رہے جس طرح زمین پر چلتے ہیں۔ ایک بات یہ دیکھی کہ خلاء میں جسم لطیف ہونے کے باوجود اسی طرح ٹھوس رہتا ہے جس طرح زمین پر۔ جسم مثالی چاند میں

ایک روز بعد مغرب دل پر دباؤ □ محسوس ہوا۔ ایک دم جسم معلق ہو گیا۔ بے شمار سیارے نظر آئے جو نقطوں کی طرح بکھرے ہوئے تھے۔ یہ نقطے بڑے ہوتے چلے گئے۔ اور پھر ان نقطوں کے دائرے بن گئے۔ ہر دائرہ ایک نظام شمسی ہے جس میں انسانوں کی آبادیاں ہیں۔ دیکھا کہ کرہ ارض اور کائنات کے درمیان روشنیوں کے تانے بانے سے بنا ہوا ایک پردہ ہے۔ ذہن نے کوشش کی کہ اس پردہ کو توڑ کر کائنات کے اندر داخل ہو جائے۔ آخر ذہن نے اس پردہ کو توڑ دیا۔ اب میں کائنات کے قلب میں چل رہا ہوں۔ اس عالم میں فرشتوں، جنات اور انسانوں کی تخلیق کے فارمولوں کا انکشاف ہوا۔

ایک روز بحالت مراقبہ میرا گیس کا جسم {پیکر مثالی} میرے اندر سے نکل کر چاند کی طرف چلا اور وہاں اتر گیا۔ وہاں پہاڑیاں، جھیلیں، تالاب اور ریگستان ہیں۔ تالاب اور جھیلوں کا پانی پارے کی طرح ہے۔ چاند میں روشنی بالکل نہیں ہے ایسی بو آتی ہے جیسے ویلڈنگ کے وقت محسوس ہوتی ہیں۔ یہ ایک قسم کی گیس ہے جو چاند میں پائی جاتی ہے۔

میں نے خواب میں حضرت ابراہیم، حضرت موسیٰ کی زیارت کی۔ سیدنا حضرت امام حسین کی زیارت نصیب ہوئی۔ خواب ہی میں کرشن جی سے ملاقات ہوئی۔ ان کے پاس تین چار سادھو بیٹھے تھے۔ انہوں نے اپنی چادر مجھ پر ڈال دی۔ عالم خواب ہی میں عالم برزخ کی سیر کی۔ اور ایسے ایسے عجائبات دیکھے کہ بیان میں نہیں آسکتے۔ آنکھیں بند کئے ہوئے بیٹھا تھا۔ دیکھا آسمان نظروں کے سامنے ہے۔ درمیان میں کوئی خلاء نہیں ہے۔ یہ بات منکشف ہوئی کہ نوع انسانی کے افراد جس چیز کو آسمان کہتے ہیں وہ آسمان نہیں خلاء ہے۔ آسمان کی چھت سائبان کی طرح نہیں ہے ہم جس چیز کو آسمان کہتے ہیں وہ دراصل خلاء ہے۔

آسمان فی الواقع ایک بساط ہے۔ اور اس بساط پر بھی مخلوق ہے۔ ایسی مخلوق جو ہماری طرح کھاتی پیتی، ہنستی بولتی اور چلتی پھرتی ہے اور ہماری ہی طرح اس مخلوق کے اندر زندگی کی خواہشات، تمام تقاضے اور حواس موجود ہیں۔ ہم کو آسمان پر جو رنگ نظر آتا ہے وہ آسمان کا رنگ نہیں بلکہ خلاء کا رنگ ہے۔

خلاء میں بھی آدمی اسی طرح چلتا پھرتا ہوں جیسے زمین پر چلتا پھرتا ہے جیسے زمین پر چلتا پھرتا ہے۔ اتنی بات ضرور ہے کہ اس خلاء میں جسم لطیف محسوس ہوتا ہے لیکن روشنیوں سے بنا ہوا یہ جسم ہڈیوں کے ڈھانچے اور گوشت پوست کے جسم کی طرح ٹھوس ہے۔ خلاء میں موجود کسی انسان کے ساتھ ہاتھ ملا جائے یا معانقہ کیا جائے تو محسوسات بالکل ہوئی رہتے ہیں جو زمین پر رہنے والے کسی فرد کے ساتھ معانقہ کرنے یا ہاتھ ملانے کے وقت ہوتے ہیں۔ البتہ جسم ٹی۔وی کی تصویر کی طرح ٹرانسپیرنٹ نظر آتا ہے۔ ایک بات بطور خاص یہ دیکھی کہ جس وقت میں خلاء میں تھا۔ خلاء میں چلنے پھرنے کے ساتھ ساتھ نیچے زمین کو دیکھ رہا تھا اور زمین ایک گول دائرے کی شکل میں نظر آ رہی تھی بلکہ یوں کہنا چاہئے کہ زمین کے تمام حصے اپنی سمتوں کے ساتھ نظر کے سامنے تھے۔

زمین کی روحانی حیثیت

زمین کے سلسلے میں عجیب و غریب انکشاف ہوئے مثلاً یہ کہ :-

زمین کے اوپر پہاڑ ایک دائرہ یا گول کڑے کی مانند رکھا ہوا ہے۔ کہیں وہ باہر ہو گیا ہے اور کہیں زمین کے اندر جہاں باہر نظر آتا ہے وہ سب پہاڑی علاقہ ہے اور جہاں پہاڑ زمین کے اندر ہے وہ سب سمندر ہے۔ پہاڑ کے چھلے یا کڑے کے درمیان جو جگہ ہے اس کو ہم خشکی یا زمین کے نام سے موسوم کرتے ہیں۔

ایسا ہوتا رہتا ہے کہ پانی اپنی جگہ بدل کر خشکی کی جگہ بدل کر خشکی کی جگہ آ جاتا ہے۔ ایسی صورت حال واقع ہونے کے بعد پہاڑ کے چھلے کا درمیانی حصہ خشکی یا زمین سمندر بن جاتی ہے اور سمندر زمین کہلانے لگتا ہے۔ یہ بھی القا ہوا کہ اس طرح کا عمل ہر دس ہزار سال کے بعد ہوتا ہے۔ ہم اس کو اس طرح بیان کر سکتے ہیں کہ اب سے دس ہزار سال پہلے ہمالیہ اور ایورسٹ سمندر میں ڈوبے ہوئے تھے۔ اب پھر دس ہزار سال پورے ہونے کے بعد پہاڑ کی یہ بلند و بالا چوٹیاں تیر آب آجائیں گی اور موجودہ دنیا سب کی سب سمندر بن جائے گی۔ اور سمندر کی جگہ نئی دنیا آباد ہو گئی۔ ۲۰۰۶ء کے بعد ہماری زمین دس ہزار سال پورے کرے گی اور جب ایسا ہو گا تو دنیا کی آبادی چار ارب سے گھٹ کر ایک ارب رہ جائے گی اور جو لوگ بچ جائیں گے وہ گھروں اور شاندار محلات میں رہنے کی بجائے درختوں پر بسیرا کریں گے، جنگلوں اور غاروں کے نذر سکونت پذیر ہوں گے۔

مغرب کے بعد دیکھا کہ میرے اندر ناف کے نیچے دو لطیفے غرود کی صورت میں ہیں۔ اور وہ کہکشانی لہروں میں ڈوبے ہوئے ہیں۔ ان لہروں میں زرد رنگ غالب نظر آتا ہے۔ میں نے اپنے ارادے سے زرد رنگ کی جگہ نیلا کر دیا۔ اور پھر ان غرود کو وہاں سے ہٹا کر نئے غرود لگا دیئے۔ یہ وہ غرود ہیں جن کا تعلق خون کو گرم یا ٹھنڈا رکھنے سے ہے۔ خون میں دو قسم کی لہریں ہوتی ہیں۔ ٹھنڈی اور گرم۔ ٹھنڈی لہروں سے حواس بنتے ہیں اور گرم لہروں سے حواس میں تعطل پیدا ہوتا ہے۔ دماغی امراض مثلاً بے ہوشی، پاگل پن، جنون وغیرہ سب گرم لہروں کی مقداروں میں زیادتی کی وجہ سے ہوتے ہیں۔ مرگی کا دورہ بھی گرم لہروں کی پیداوار ہے۔ کینسر بھی ان ہی گرم لہروں سے ہوتا ہے۔ ان کا رنگ زیادہ تر سرخ ہوتا ہے۔

آج پوری رات اور تمام دن میرا ذہن حقیقت محمدیہ صلی اللہ علیہ وسلم میں جذب رہا۔ حضور قلندر بابا اولیاء، حضرت اولیس قرنی حقیقت محمدیہ ﷺ میں ایک ساتھ قیام پذیر رہے۔ سیدنا حضور علیہ الصلوٰۃ والسلام نے مجھے اپنے سینہ مقدس و مطہر سے لگا یا اور بہت دیر تک اپنے سینہ مبارک سے لگائے رہے۔ اس کے بعد میرے اوپر یہ کیفیت طاری ہوئی کہ غیب سامنے آگیا اور پھر اپنے ”فواد“ کو دیکھا۔ فواد کے اوپر پیاز کے چھلکوں کی طرح چوبیس پرت ہیں۔ یعنی فواد ان چوبیس پرت کے اندر ایک روشن نقطہ یا مرکزہ ہے۔

ذہن میں یہ بات آئی کہ چوبیس پرت اُتار دینے چاہئیں۔ انگشت شہادت سے پہلے چودہ پرت کو شکاف دیا۔ پھر آہستہ آہستہ، بہت آہستہ فواد کے اوپر سے یہ پرت الگ کر دیئے اور دوسری مرتبہ اسی طرح مزید دس پرت اُتار دیئے۔ دس اور چودہ پرت جب فواد کے اوپر سے اتر گئے تو زماں اور مکاں کی نفی ہو گئی اور نظر نے عرش کا مشاہدہ کیا۔ پھر خود کو کائنات میں دیکھا۔

میرے سامنے ایک عورت پیش کی گئی۔ میں نے یہ کہہ کر اس عورت کو قبول نہیں کیا کہ جس ہے۔ پھر ایک اور عورت پیش کی گئی۔ اس کو یہ کہہ کر رد کر دیا کہ یہ الجھن اور پریشانی ہے۔ تیسری عورت کہاں چلی گئی یہ بات یا تو دیکھی نہیں یا پھر حافظہ میں نہیں رہی۔ البتہ جب چوتھی عورت سامنے آئی تو میں نے یہ کہا کہ ”یہ عقل ہے اور میں اسے ہر گز قبول نہیں کروں گا۔“

اللہ تعالیٰ کے حضور نہایت عاجزی اور انکساری سے دعا کی ” الہی مجھ پر رحم نازل فرما ” مجھے کچھ نہیں چاہیے۔ میں تو صرف آپ کو چاہتا ہوں۔ میرے اللہ؛ میری التجا اپنے رحم و کرم سے قبول فرمالیجیے؛“

جمعہ کے روز عصر کے بعد مراقبہ میں دیکھا کہ حضرت قبلہ بابا تاج الدین ناگپوری تشریف لائے۔ میں نے ان سے بہت دیر تک باتیں کیں۔ مراقبہ کے بعد ڈائری لکھتے وقت مجھے ان باتوں میں سے کوئی بات یاد نہیں رہی۔ صرف ایک بات یاد ہے۔ وہ یہ کہ میں نے حضور بابا سے عرض کیا۔ ” حضور؛ مجھے اپنی نسبت عطاء فرمادیجیے۔“

دیکھا کہ بابا رحمۃ اللہ علیہ نے میرے سر کی طرف اپنی انگشت شہادت سے اشارہ کیا میرا سر بیچ میں سے کھل گیا۔ اب بابا حضور اٹھے اور میرے سر کے کھلے ہوئے حصے میں پیر رکھ کر کھڑے ہو گئے۔ اور آہستہ آہستہ انھوں نے میرے اندر اترنا شروع کر دیا اور ان کا پورا جسم میرے جسم میں اس طرح تحلیل ہو گیا کہ ہاتھ میں ہاتھ ٹانگ میں ٹانگ، سر میں سر، آنکھوں میں آنکھیں اور میرے کانوں میں بابا کے کان آ گئے۔ زہن میں یہ بات آئی کہ بابا تاج الدین کی نسبت مجھے منتقل ہو گئی ہیں۔

خواب میں دیکھا کہ ایک کوٹھری ہے جو بہت ہی سرسبز و شاداب پہاڑی کے اوپر واقع ہے۔ میں وہاں موجود ہوں۔ وہاں کچھ لوگ اور بھی بیٹھے ہیں۔ میں نے اس کوٹھری کی کھڑکی میں سے دیکھا سامنے آسمان پر دو ہلال نکلے ہوئے ہیں۔ ایک چاند روشن ہے اور دوسرا قدرے کم روشن ہے۔ میں نے تعجب کے ساتھ ان دونوں ہلالوں کو دیکھا کہ اور وہاں بیٹھے ہوئے لوگوں کو دکھایا۔ اور تشوش کا اظہار کیا۔ اور کہا ” کتنی حیرت ناک بات ہے کہ ایک ساتھ دو چاند نکلے ہوئے ہیں“

لوگ یہ صورت حال دیکھ کر پریشان ہو گئے اور ان سب نے بھی بہت زیادہ حیرت کا اظہار کیا۔ ان کی یہ تشویش دیکھ کر میں خوف زدہ ہو گیا۔ میں نے دعائیہ انداز میں کہا ” اللہ تعالیٰ اپنا فضل فرمائیں؛ کوئی بڑا انقلاب آنے والا ہے اور مجھے ایسے وقت اپنے بیوی بچوں کے پاس ہونا چاہیے“ پھر خیال آیا اس وقت میں گھر سے بہت دور ہوں۔ ساتھ ہی یہ خیال آیا کہ خواب میں زمانیت اور مکانیت کی کوئی اہمیت نہیں ہوتی۔ میں یہاں سے اڑ کر اپنے گھر چلا جاؤں گا۔ میں ابھی یہ سوچ ہی رہا تھا کہ فضا پر غبار چھا گیا اور طوفانی ہوا چلنے لگی۔ یہ خطرناک حالت دیکھ کر میں نے خواب ہی میں مراقبہ کیا اور مراقبہ میں اپنے آقا کے پاس پہنچ گیا۔ قدم بوسی کے بعد عرض کیا۔ ” حضور یہ کیا ہو رہا ہو رہا ہے؟“ ایک ساتھ دو چاند نکلے۔ پھر دیکھتے ہی دیکھتے طوفان آ گیا۔ ایسا معلوم ہوتا ہے کوئی زبردست مصیبت آنے والی ہے۔“

میرے آقا نے فرمایا۔ ” حالات بہت خراب ہو گئے ہیں۔ اللہ تعالیٰ کے کارندے برابر کوشش میں لگے ہوئے ہیں کہ حالات سدھر جائیں مگر حالات ہیں کہ روز بروز خراب ہو رہے ہیں۔ ظاہر ہے جب جسم کو کوئی حصہ سڑ جاتا ہے تو اس کا کاٹنا ضروری ہو جاتا ہے تاکہ جسم کے دوسرے حصے زہر آلود ہونے سے بچے رہیں۔ سیدنا حضور علیہ الصلوٰۃ والسلام بھی ناخوش ہیں۔ تمام اصحابِ مکتوبین اور فرشتے لرزہ بر اندام ہیں کہ دیکھئے سرکار عالی، حاصل کائنات حضور علیہ الصلوٰۃ والسلام کیا احکامات صادر فرماتے ہیں۔ کسی اللہ کے بندے میں اتنی جرات نہیں ہے کہ آگے بڑھ کر کچھ عرض کر سکے۔ مکتوبین کا ہر آدمی حضور علیہ الصلوٰۃ والسلام کے حضور اپنے وقت پر سفارش کر چکا ہے اور حضور صلی اللہ علیہ وسلم نے کسی ایک صاحب کی پیش کردہ تجویز کو بھی نا منظور نہیں فرمایا۔ اس کے باوجود ہماری کوششیں بار آور نہیں ہوئیں۔“

اللہ تعالیٰ کے قانون کے مطابق لا اِکْرَاهَ فِی الدِّیْن کے اندر رہتے ہوئے لاکھوں طریقوں سے انسپائر (INSPIRE) کیا گیا لیکن کوئی نتیجہ برآمد نہیں ہوا۔ دولت پرستی، جاہ طلبی اور حُبِ دنیا لوگوں کا شعار بن گیا ہے۔ ہر شخص جانتے بوجھتے تباہی اور بربادی کی طرف

بڑھتا جا رہا ہے۔ غریب اس لئے بد دیانت ہے کہ اس کی معاش اس کے لئے تنگ کر دی گئی ہے۔ امیر اس لئے بد دیانت ہے کہ اس کی حرص کا پیٹ کسی طرح بھی بھرنے میں نہیں آتا۔

لوگ دیانت داری، اعلیٰ نصب العین اور اصول پسندی جیسے جذبات سے عاری ہو چکے ہیں۔ رشوت، چور بازاری، انخواء، اسمگلنگ، ملاوٹ، جعل سازی، ذخیرہ اندوزی، بلیک مارکیٹنگ لوگوں کا معمول بن چکے ہیں۔ غیر منصفانہ اور ظالمانہ نظام معیشت کی جڑیں گہری ہو چکی ہیں۔ مرض میں روز افزوں ترقی ہے اور علاج کی طرف کوئی توجہ نہیں ہے۔ جو لوگ علاج کر سکتے ہیں وہ خود اس جان لیوا مرض میں مبتلا ہو چکے ہیں۔ ”معیار زندگی“ کے خوبصورت اور پُر فریب نام سے ہر شخص ایک دوسرے کو فریب دے رہا ہے۔ عامۃ الناس کی تنخواہ کا تناسب شرمناک حد تک غیر منصفانہ ہے۔ ایک سرمایہ دار ماہانہ جتنی رقم کی سگریٹوں کا دھواں اڑا دیتا ہے اتنی ہی رقم ایک آدمی کو تنخواہ دی جاتی ہے جو مکان کا کرایہ، بچوں کی تعلیم، ریل اور بسوں کے کرائے کے لئے۔ صاف ستھری غذا کے لئے، لباس اور دوسری بنیادی ضرورتوں کے لئے کافی نہیں ہے۔ جب مزدور اپنے آقاؤں کا رویہ دیکھتے ہیں اور ان کی شاہانہ زندگی سامنے آتی ہے تو یہ بھی ان ہی طرزوں میں سوچنے لگتے ہیں جن طرزوں کو دولت پرست اپنائے ہوئے ہیں۔ فرق یہ ہے کہ ایک طبقہ کے پاس وسائل ہیں اور دوسرے طبقہ مزدور کے پاس صرف طرز فکر ہے۔ ان حالات میں قوموں کا استحکام متزلزل ہو جاتا ہے۔ اور کچھ نہیں کہا جاسکتا کہ مستقبل کا سورج کس طرح طلوع ہوگا۔ اللہ تعالیٰ نے قرآن پاک میں فرمایا ہے:

”اور وہ لوگ جو سونا اور چاندی جمع کرتے ہیں اور اللہ کی راہ میں خرچ نہیں کرتے، ان کے لئے دردناک عذاب کی بشارت ہے۔“
میں نے ڈرتے ڈرتے عرض کیا ”حضور، کوئی صورت ایسی بھی ہے کہ مصیبت کے یہ بادل چھٹ جائیں اور ہم محفوظ و مامون زندگی گزاریں“
فرمایا:

”بظاہر ہر تدبیر ناکام ہو چکی ہے۔ فرشتے بھی ناخوش ہیں کہ ہم جتنی زیادہ اچھائیوں کی ترغیب دیتے ہیں، آدمی اس سے کہیں زیادہ خدائی قانون کے خلاف بغاوت پر آمادہ ہے۔ اور جب کوئی قوم خدائی قانون کی جان بوجھ کر خلاف ورزی کرتی ہے تو قدرت ایسی قوموں کو برداشت نہیں کرتی۔ ایسی قومیں مٹ جاتی ہیں۔ محکوم بن جاتی ہیں اور ان کے شب و روز پر ادبار برسنے لگتا ہے۔ وہ عدم تحفظ کے احساس کا شکار ہو کر ذہنی سکون سے محروم ہو جاتی ہیں۔ خوف اور حزن ان کے اوپر مسلط ہو جاتا ہے۔“
آنکھ کھلی تو دل کی حرکت تیز تھی۔ اور آنکھوں سے آنسو جاری تھے۔

حجابِ عظمت کیا ہے؟

ایک روز طبیعت میں بے کیفی اتنی بڑھی کہ اللہ تعالیٰ سے درخواست کی ”یا اللہ، اب میں اس ماحول میں زندہ نہیں رہنا چاہتا۔ مجھے اس دنیا سے رخصت ہونے کی اجازت مرحمت فرمادیں۔ اس دنیا اور ماحول سے میرا دل بھر گیا۔ آپ کا بڑا کرم اور رحم ہو گا مجھے یہاں سے بلا لیجئے۔“

اللہ تعالیٰ نے ارشاد فرمایا ”تجھ کو کیا چاہیئے؟ روپیہ چاہیئے تو خزانے عطا فرمادیئے جائیں۔“ میں نے عرض کیا۔ ”یا اللہ؛ مجھے روپیہ پیسہ کچھ نہیں چاہیئے۔ میری سب ضرورتیں آپ اپنی رحمت سے پوری کر دیتے ہیں۔ پھر ارشاد ہوا کہ تیری زندگی کا مقصد کیا ہے؟

میں نے عرض کیا۔ ”اے اللہ؛ میری زندگی کا مقصد آپ اور صرف آپ ہیں۔“

اللہ تعالیٰ نے ارشاد فرمایا۔ ”تم ہمارے لئے اس دنیا میں زندہ رہو۔“

طبیعت میں اس قدر کیف اور وجد طاری ہو گیا کہ ہر چیز خوشی میں ناچتی گاتی محسوس ہوئی اور ذہن پھول کی طرح ہلکا ہو گیا۔ حقیقت محمدیہ صلی اللہ علیہ وسلم میں ذہن کو مرکوز کرنے کی کوشش کی۔ حقیقت محمدیہ صلی اللہ علیہ وسلم ایک نورانی لہر کی شکل میں نزول کرتی ہے۔ اس نزول میں شگاف پڑ گیا اور میں اس شگاف کے اندر چلا گیا۔

اب خود کو عرش معلیٰ پر دیکھا۔ اللہ تعالیٰ حجاب میں تشریف فرما ہیں۔ میں ہاتھ جوڑے ہوئے اللہ تعالیٰ کے سامنے دوڑاؤں نہایت موڈب بیٹھا ہوں۔ اللہ تعالیٰ حجاب سے ماورا محض احساس کی حد میں نظر آئے۔ میں نے خود کو بھی صرف محسوس کیا۔ خدو خال غائب ہو گئے۔ صرف یہ احساس باقی رہ گیا کہ میں اور اللہ تعالیٰ یہاں موجود ہیں۔ میں نے اللہ تعالیٰ سے عرض کیا۔ ”میرے اللہ؛ میں سمجھنا چاہتا ہوں کہ حجابِ عظمت کیا ہے؟“

اللہ تعالیٰ نے ارشاد فرمایا۔ ”حجابِ عظمت ہماری تسبیح، ہمارے تقدس اور ہماری شان کا مظہر ہے۔“

میں نے عرض کیا۔ ”حجابِ کبر یا کیا ہے؟“

اللہ تعالیٰ نے ارشاد فرمایا ”حجابِ کبر یا ہماری ربانیت، ہماری معبودیت اور ہماری خالقیت کا مظہر ہے۔“

دیکھا کہ حجابِ محمود میں ہوں۔ یہاں بھی صرف احساس باقی رہ گیا۔ میں نے ذہن یکسو کر کے اللہ تعالیٰ کو تلاش کرنا شروع کر دیا۔ دیکھا کہ ہر طرف تجلیات کا جھوم ہے۔ میں نے تجلیات میں داخل ہو کر اللہ تعالیٰ کے پاس پہنچنا چاہتا ہوں۔ میری کوشش یہ ہے کہ میں اللہ تعالیٰ کے پاس پہنچ جاؤں۔ تجلیات دائروں کی صورت میں میرے چاروں طرف جھوم کئے ہوئے ہیں۔ بالآخر تجلیات میں ایک محراب نما راستہ بنا۔ میں جلدی سے اس کے اندر چلا گیا۔۔۔۔۔

اللہ تعالیٰ کو خدو خال اور حجاب سے ماورا مشاہدہ کیا۔ لیکن اللہ تعالیٰ کی ہستی کو الفاظ میں بیان نہیں کیا جاسکتا۔ اللہ تعالیٰ سے میں نے عرض کیا ”اللہ تعالیٰ؛ آپ نے اپنی رحمت سے مجھے اپنی بصیرت، سماعت اور فواد عطا فرمادیا۔ آپ اپنا نکل بھی عطا فرمادیتے۔“

میں نے دیکھا کہ اللہ تعالیٰ کے حکم سے چند چھینٹے میرے اندر جذب ہو گئے۔ اللہ تعالیٰ نے فرمایا۔ ”ہم نے تجھے اپنا تکلم عطا فرما دیا۔“

میں نے عرض کیا۔ ”اللہ تعالیٰ؛ مجھے ان سب کا استعمال بھی سیکھا دیجئے۔“ اللہ تعالیٰ نے فرمایا۔ ”ایک ایک بات عرض کرو۔“

بصارت کا استعمال بتا دیجئے۔ میں آپ کی بصارت کیسے استعمال کروں؟“

اللہ تعالیٰ نے فرمایا۔ ”جب تو کسی چیز کو دیکھے تو یہ خیال کر کہ تو نہیں اللہ دیکھ رہا ہے۔ اللہ کی بصارت مجھے دیکھا رہی ہے۔ تو سوچتا ہے کہ تو دیکھ رہا ہے۔ تو نہیں دیکھ رہا۔ ہم دیکھ رہے ہیں۔“

میں نے عرض کیا ”اللہ تعالیٰ اور وضاحت فرما دیجئے“

اللہ تعالیٰ نے فرمایا ”ہر چیز کو ہماری معرفت سے دیکھ۔ خود کی نفی کر دے“

اللہ تعالیٰ سماعت کے بارے میں ارشاد فرمائیے۔“

اللہ تعالیٰ نے فرمایا۔ ”تو جو کچھ سنتا ہے ہمارے سننے کو سنتا ہے۔ جو آواز بھی آئے اس کو جان کہ یہ اللہ کی صفت ہے۔“

فواد کے بارے میں ارشاد ہوا۔ ”جو کچھ سوچے اللہ کے لئے سوچے۔“

میں نے عرض کیا ”اے میرے اللہ؛ سوچنے میں بہت سی باتیں ایسی ہیں جو انسان کی زندگی پر اگندہ کرتی ہیں۔ کیا یہ باتیں بھی آپ کی طرف سے ہوتی ہیں؟“

اللہ تعالیٰ نے فرمایا۔ ”ہر سوچ ہماری طرف سے ہے۔ جب انسان اس میں اپنی ذات شامل کر دیتا ہے تو وہ اس کے لئے بارِ خاطر ہو جاتی ہے۔ کوئی بھی سوچ اپنی جگہ خراب نہیں ہے۔ انسان جب اس میں اپنی ذات کو وابستہ کر کے معنی نکالتا ہے، اس وقت یہ بات ہماری نہیں رہتی۔ جب تک ذات شامل نہیں ہوتی، ہر سوچ ہماری طرف سے ہے۔ اس بات کو ذہن میں راسخ کر لے۔ اس کا رخ اللہ کی جانب موڑ دے۔“

میں نے عرض کیا۔ ”اللہ میاں؛ آپ کا ذکر کس طرح کروں؟“

فرمایا۔ ”میرا ذکر شکر کے ساتھ کر۔“

اور ساتھ ہی قرآن پاک کی آیت اعملوا آل داؤد شکرا و قلیل من عبادی الشکور زبان سے ادا ہوئی۔

عرض کیا۔ ”اللہ تعالیٰ؛ کوئی لفظ ارشاد فرمائیے۔“

اللہ تعالیٰ نے ارشاد فرمایا۔ ”اللہ احدُ - ذہن میں یہ معنی آئے کہ ایسا اللہ جو مخلوق کے تمام اوصاف سے ماوراء ہے۔“

عرض کیا۔ ”فواد کے بارے میں کچھ اور فرمائیے۔“

ارشاد ہوا کہ قرآن پاک میں تفکر کو اشعار بنا لے۔

آدمی چھ نقطوں میں بند ہے

بولٹن مارکیٹ سے بس میں سوار ہو کر گھر آ رہا تھا۔ بس میں اس قدر رش تھا کہ لگتا تھا کسی بڑے ڈبے میں سامان کی طرح مسافروں کو پیک کر دیا گیا ہے۔ دھوئیں اور جلے ہوئے تیل کے ساتھ آدمیوں کے پسینے کی بو بھی بس میں بسی ہوئی تھی۔ بس چلنے پر کھڑکی سے ہوا کا جھونکا آتا تو متعفن پسینے کی بو سے دماغ پھٹنے لگتا۔ بس میں سوار مسافر ایسے بھی تھے جن کے سفید براق لباس سینٹ کی بھینی خوشبو سے معطر تھے۔ کچھ لوگوں نے سر میں ایسے تیل ڈالے ہوئے تھے جن میں دوائیوں کی خوشبو موجود تھی۔ خوشبو اور بدبو کے اس امتزاج سے دماغ بھاری ہو گیا۔ پھر مرکزیت اس قدر بڑھی کہ آنکھیں غماز آلود ہو گئیں۔ اور آہستہ آہستہ یہ غماز غنودگی میں تبدیل ہوتا چلا گیا۔

دیکھا کہ ایک گول دائرہ ہے۔ اس گول دائرے کے اوپر چھ اور دائرے ہیں۔ ہر دائرہ مختلف رنگوں سے بنا ہوا ہے۔ اس گول دائرے کے اوپر چھ دائرے ہیں۔ ہر دائرہ مختلف رنگوں سے بنا ہوا ہے۔ کوئی دائرہ نیلگوں ہے، کوئی سبز ہے، کوئی سرخ ہے، کوئی سیاہ ہے اور کوئی بے رنگ ہے۔ قوس قزح کے ان رنگوں میں دل چسپی بڑھی تو یہ چھ دائرے چھ روشن نقطوں میں تبدیل ہو گئے اور یہ بات منکشف ہوئی کہ ہر ذی روح دراصل ان چھ نقطوں کے اندر زندہ ہے۔ ان چھ نقطوں کو جب اور زائد گہرائی میں دیکھا تو نقطوں کے درمیان فاصلہ قائم ہو گیا۔ پہلا نقطہ سر کے پیچ میں نظر آیا۔ دوسرا نقطہ پیشانی کی جگہ، تیسرا نقطہ دائیں پستان کے نیچے، چوتھا نقطہ سینے کے پیچ میں، پانچواں نقطہ دل کی جگہ اور چھٹا نقطہ ناف کے مقام پر دیکھا۔

ناف کے مقام پر جو نقطہ تھا اس میں تاریکی غالب تھی اور اس میں تعفن کا احساس نمایاں تھا۔ بڑی حیرت ہوئی کہ اس قدر روشن اور تابناک نقطوں کے ساتھ یہ کثیف، تاریک اور متعفن نقطہ کیوں ہے؟ ذہن اس کھوج میں لگ گیا۔ اب میری حالت یہ تھی کہ ذہن جسم کو چھوڑ چکا تھا۔ گوشت پوست کے جسم کی حیثیت ایک خالی لفافہ کی تھی۔ یہ احساس ہی نہیں رہا کہ میں بس میں سفر کر رہا ہوں۔ آنکھیں آہستہ آہستہ بند ہو گئیں اور اب میں پوری طرح مراقبہ کے عالم میں تھا۔ مراقبہ میں دیکھا کہ ہر آدمی کے کندھوں پر دو دو فرشتے موجود ہیں۔ اور یہ کچھ لکھ رہے ہیں۔ لیکن لکھنے کی طرز یہ نہیں ہے جو ہماری دنیا میں رائج ہے۔ نہ ان کے ہاتھوں میں قلم ہے اور نہ سامنے کسی قسم کا کاغذ ہے۔ فرشتوں کا ذہن کوئی بات نوٹ کرتا ہے اور وہ بات فلم کی طرح ایک جھلی پر نقش ہو جاتی ہے۔ نقش و نگار کی صورت یہ ہے کہ مثلاً ایک آدمی کے ذہن میں ذخیرہ اندوزی اور منافع خوری ہے۔ دوسرے آدمی کے ذہن میں ایذا رسانی اور حسد کے جذبات متحرک ہیں۔ تیسرا آدمی کسی کو قتل کرنے کے ارادے سے گھر سے نکلا۔ ایک فرشتے نے فوراً اس کے ذہن میں ترغیب کے ذریعے یہ بات ڈالی کہ قتل کرنا بہت بڑا جرم ہے اور جان کا بدلہ جان ہے۔ لیکن اس آدمی نے اس ترغیب کو رد و خوار اعتنا نہیں سمجھا اور قدم بقدم اپنے ارادے کو پورا کرنے کے لئے آگے بڑھتا رہا۔ ترغیبی پروگرام پر جب عمل نہیں ہوا تو دوسرے فرشتے نے اس جھلی نما فلم پر اپنا مرکوز کر دیا اور اس فلم پر یہ تصویر منعکس ہو گئی کہ وہ بندہ قتل کی نیت سے گھر سے آیا اور اس کے اوپر اس بات کا کوئی اثر نہیں ہوا کہ جان کا بدلہ جان ہے۔ یہ بندہ اور آگے بڑھا اور متعفن مقام پر پہنچ کر اپنے ہی جیسے دوسرے انسان کے پیٹ میں چھرا گھونپ دیا۔ دوسرے فرشتے نے فوراً ہی اس کو بھی فلما دیا۔

جرم کرنے کے بعد اس بندے کے ضمیر میں بل چل برپا ہو گئی۔ دماغ میں مسلسل اور تواتر سے یہ بات آتی رہی کہ یہ کام میں نے صحیح نہیں کیا ہے۔ جس طرح میں نے ایک جان کا خون کیا ہے اسی طرح میری سزا بھی یہی ہے کہ مجھے قتل کر دیا جائے۔ ضمیر کی یہ ملامت بھی فلم بن گئی۔

آواز کا سننا تھا کہ خوف سے دل لرز اٹھا۔ جسم کے سارے مسامات کھل گئے۔ زبان پر فریاد تھی اور آنکھوں میں آنسوؤں۔ اتنا رویا، کہ بچی بند گئی۔ لوگوں نے دیکھا، سمجھے پاگل ہے۔ کچھ لوگوں نے آوازیں کیں کتنی ستم ظریفی ہے کہ بس میں موجود ایک آدمی نے بھی ہمدردی کا ایک لفظ زبان سے ادا نہیں کیا اور اسی عالم بےقراری میں بس سے اتر گیا۔

جس وقت گھر پہنچا، گھر میں اندھیرا تھا اس غم ناک اور الم آمیز کیفیت کا اثر یہ ہوا کہ نڈھال ہو کر چار پائی پر گر گیا۔ دل میں کسک نے درد کی شکل اختیار کر لی۔ لگتا تھا کسی نے دل کے اندر کوئی کیل ٹھونک دی ہے۔ ایک سیدنا حضور علیہ الصلوٰۃ کی رحمت اور لطف و کرم کی طرف توجہ مبذول ہو گئی۔ اب پھر دیکھا کہ وہ دونوں فرشتے موجود ہیں اور سر پر ہاتھ پھیر کر مجھے تسلی دے رہے ہیں۔ اس فرشتے نے جو نیکی کی فلم بنانے پر متعین تھا میرے سامنے اپنی بنائی ہوئی فلم کو کھولنا شروع کر دیا اور آنکھوں کے سامنے ایک اسکرین آگئی۔

یا مظهر الحجاب، ناف کے مقام پر کثیف اور تاریک نقطے کی بجائے روشن نقطہ آنکھوں کے سامنے آگیا۔ اتنا روشن کے سورج کی روشنی اس کے سامنے چراغ اور چاند کی چاندنی ان نورانی روشنیوں کے سامنے ٹمٹماتا دیا۔۔۔ دماغ کے اوپر المناک کثافت دیکھتے ہی دیکھتے دھل گئی۔ وہ شخص جس نے خلوص نیت سے نماز ادا کی تھی اور جس کے دل میں اللہ کے بنائے ہوئے قانون کی حرمت تھی، موجود تھا۔ اس آدمی کے اندر روشن نقطے کی شعاعیں سورج کی شعاعوں کی طرح گردش کرنے لگیں۔ ایک سکون کو عالم تھا کہ ٹھہرے ہوئے سمندر کا سکوت تھا۔ روشن روشن دل میں جل ترنگ کا سماں تھا۔ کیف و مستی کا ایک عالم تھا اور اس کیف و مستی کے عالم میں وہ شخص جنت کی پر فضا وادی میں گلگشت چمن تھا۔ جنت کے نظارے کا کیا بیان کیا جائے ایسے ایسے محلات کہ جن کے اندر فن تعمیر ایسا کہ دنیا کی کوئی تاریخ مثال نہیں پیش کر سکتی۔ ہیرے جواہرات سے مرصع اس محل میں اس صاحب کو محو استراحت دیکھا جن کی خدمت کے لیے حواریں معمور تھیں۔ قسم قسم کے طیور اور پرندے چمک رہے تھے۔ لگتا تھا کہ ان صاحب کی تعریف و توصیف کے ترانے گارہے ہیں۔ ایسے تراشے ہوئے پتھروں سے حوضیں دیکھیں جن پتھروں کی چمک دھمک کے سامنے سچے موتیوں کی چمک دھمک ماند ہے۔

جنت میں ایک اعلیٰ مقام ہے یہ مقام قدسی نفس حضرات کا مقام ہے جو خلوص نیت سے اللہ کی عبادت کرتے ہیں۔ ان کے دل میں اللہ کی مخلوق کی خدمت کا جذبہ کار فرما ہے۔ جن کے دل حق آشنا ہیں اور جو آدم و حوا کے رشتے سے اپنی بہن بھائیوں کا احترام کرتے ہیں اور ان کے دکھ درد کو اپنا دکھ درد سمجھ کر کوشش کرتے ہیں کہ اللہ کی مخلوق اس دکھ درد سے نجات حاصل کرے۔ اس پر سکون عالم کو دیکھ کر میرے اوپر سکوت طاری ہو گیا، عقل گم ہو گئی۔ سماعت ڈوبتی ہوئی محسوس ہوئی۔ دنیا کو دیکھنے والی بصارت ایک فریب اور دھوکا نظر آئی۔ اور پھر بے اختیار آنکھیں پانی بن گئیں۔ یہ آنسوؤں خوف اور غم کے آنسوؤں نہیں تھے، تشکر کے آنسوؤں تھے۔ میری اس والہانہ خوشی سے دونوں فرشتے بھی خوش ہوئے اور پوچھا جانتے ہو یہ کن لوگوں کا مقام ہے؟ یہ ان لوگوں کا مقام ہے جو اللہ کے حبیب صلی اللہ علیہ وسلم کے بتائے ہوئے راستے پر خلوص نیت سے عمل کرتے ہیں اور یہی وہ لوگ ہیں جنہیں اللہ تعالیٰ نے اپنا دوست کہا ہے۔ بے شک اللہ کے دوستوں کے لیے خوف ہوتا ہے اور نہ وہ غم آشنا ہوتے ہیں۔

یہ دونوں فرشتے کراماگاتین ہیں۔

روح کی آواز

سیدہ خاتون بٹ، لندن

میں نے دیکھا کہ ایک پہاڑ کی چوٹی پر ایک بہت ہی بڑا قرآن مجید رحل پر رکھا ہے اور ایک بہت بڑا تھ قرآن مجید کا ایک ایک صفحہ الٹا جا رہا ہے اور غیب سے آواز آرہی ہے کہ دیکھو کیا ہم نے قرآن مجید میں یہ نہیں لکھا کہ جو قوم تباہی کے راستے پر جائے گی اس پر ہم عذاب نازل کریں گے؟ پہاڑ کے اطراف میں بہت سارے لوگ ہیں جن میں ہمارا خاندان بھی ہے۔ وہ بڑا سا ہاتھ برابر قرآن مجید کے ورق پلٹتا جا رہا ہے اور آواز آرہی ہے ”اٹھو، سنبھلو، ہوش میں آؤ! جو قوم بھی تباہی کے راستے چلی مٹ گئی، تباہ کر دی گئی“۔ اسی طرح پورے قرآن شریف کا ایک ایک صفحہ پلٹا اور غیب سے آواز آتی رہی۔

انہی دنوں ایک دوسرا خواب دیکھا کہ جیسے ایک بڑا سا گھر ہے ایک بڑے کمرے میں میں بیٹھی کچھ کتابیں پڑھ رہی ہوں۔ آس پاس بہت سے رشتے دار ہیں۔ نانی، پر نانی، پھوپھی، امی وغیرہ وغیرہ۔ گھر کے تمام افراد ہیں اتنے میں شور اٹھا کہ آنحضرت صلی اللہ علیہ وسلم آرہے ہیں۔ سب لوگ بھاگ بھاگ کر ان کے پاس جمع ہو گئے۔ وہ ایک ایک کے سر پر ہاتھ پھیرتے جاتے تھے اور دعائیں دیتے جاتے تھے، سب ان سے فرمائش کرنے لگے کہ حضور صلی اللہ علیہ وسلم میرے فلاں خواہش پوری کروادیتے وغیرہ وغیرہ۔ آنحضرت صلی اللہ علیہ وسلم خوش خوش کہتے جاتے ہاں، تمہاری خواہش پوری ہو جائے گی انشاء اللہ۔ جب سب لوگ خوش خوش چلے گئے تو میں نے دیکھا کہ ایک لڑکی ڈوپٹے کا کونہ مٹھی میں دبائے خاموش کھڑی ہے۔ اس کا رنگ خوف اور دہشت سے سفید پڑ گیا ہے۔ میں اس سے کہتی ہوں ”ارے تم الگ تھلگ کیوں کھڑی ہو تم کو پتہ ہیں آنحضرت صلی اللہ علیہ وسلم آئے ہیں آگے آؤ“۔ وہ کچھ نہیں کہتی۔ بہت زیادہ رنجیدہ ہے اپنی مٹھی کھول دیتی ہے۔ اس کے پلو میں چاندی کی ایک انگوٹھی ہے جو ٹوٹ کر ریزہ ریزہ ہو چکی ہے۔ یہ دیکھ کر میرا بھی رنگ فق ہو گیا جیسے اس نے انتہائی بڑا گناہ کیا ہو۔ میں اس کی طرف دیکھتی ہوں تو وہ اس قدر رنجیدہ ہوتی ہے کہ اس پر ترس آتا ہے۔ آخر میں اس کو تسلی دیتی ہوں کہ چلو میں تم کو لے چلتی ہوں تم مت گھبراؤ۔ میں اس کا ہاتھ پکڑ کا اس کو آگے لے کر جاتی ہوں۔ آنحضرت صلی اللہ علیہ وسلم کے سامنے اس کی مٹھی کھولتی ہوں آنحضرت صلی اللہ علیہ وسلم جیسے ہی ٹوٹی ہوئی انگوٹھی دیکھتے ہیں، رنج و غم ان کے چہرے سے عیاں ہوتا ہے۔ میں اس لڑکی کی سفارش کرتی ہوں کچھ دیر بعد چہرہ مبارک پر مسکراہٹ آتی ہے اور وہ اپنا دست مبارک لڑکی کے سر پر پھیرتے ہیں اور کہتے ہیں ”جاؤ، انشاء اللہ سب ٹھیک ہو جائے گا۔“ اس کی انگوٹھی جڑ جاتی ہے۔

میں نے دو سال قبل 1963 کے کسی جمعہ کو ایک خواب دیکھا تھا اس کے بعد میں دو تین مرتبہ دیکھ چکی ہوں وہ خواب آپ کو سنارہی ہوں۔ پہلے تو میں نے سوچا کہ اتنا لمبا خواب اتنی دور سے آپ کو کیا لکھوں لیکن رات میں نے پھر دیکھا کہ وہ خواب آپ کو سنارہی ہوں۔ اس لیے میں نے مناسب سمجھا کہ وہ خواب مجھے آپ کو لکھ دینا چاہیے۔

میں باورچی خانے میں بیٹھی کھانا پکا رہی ہوں، میرا دیور بھی پاس ہی بیٹھا ہے۔ اس نے کہا بھابھی موسم بڑا پیارا ہو رہا ہے چلو پکنک پر چلیں۔ میں نے کہا کاش اس وقت ر۔ض۔ وغیرہ بھی ہوتیں تو کتنا مزہ آتا۔ اسی وقت دیکھا کہ وہ سامنے سے چلی آرہی ہیں۔ میں ان سب کو لے کر اپنی خاص کمرے میں گئی۔ ایسا معلوم ہوتا تھا کہ وہ کمرہ میرے لیے خاص طور پر سجایا گیا ہے۔ بہت ہی بڑا کمرہ تھا۔ زمین پر ایک طرف چاندی کا تخت بچھا ہوا تھا۔ جس پر سفید چادر اور گاؤں کیے تھے۔ کمرے کی دیواریں سنہری تھیں اور اس پر سینریاں بنی ہوئی تھیں، اتنی خوبصورت

کے بیان سے باہر۔ چھت بھی سنہری تھی۔ ہر طرف سونے کی چیزوں سے سجاوٹ کی گئی تھی۔ پہلے میں نے سب کو اپنا کمرہ دکھایا پھر میں سب کو دوسرے کمرے میں لے گئی کہ کچھ کھاپی لیں۔ وہاں پر دو لمبی لمبی میزیں بچھی ہوئی تھیں جن پر انواع و اقسام کے میوے پھل اور مٹھائیاں تھیں۔ میز پر خاندان کے تمام لوگ جمع تھے۔ ان سب کو کھانے اور خوش گپیاں کرتے دیکھ کر میں انتہائی خوش تھی۔ پھر میں نے بھی ہاتھ بڑھا کر ایک گلاب جامن اٹھایا اور کھانے لگی۔ پتہ چلا کہ یہ تو امرود ہے، نہایت مزے دار۔ اندر سے گلابی اور اوپر سے بالکل گلاب جامن لگتا تھا۔ پھر انگور اٹھایا، چھوٹا سا ہرے رنگ کا تھا لیکن میں نے اسے کئی مرتبہ دانتوں سے کاٹ کاٹ کر کھایا اور ہر مرتبہ منہ بھر بھر کر رس نکالا، پھر سب دودو تین تین کی ٹولیوں میں بٹ کر ہنستے کھیلتے باغوں میں گھومنے لگے۔ پھر میں آپ کو لے کر ایک بڑے سے برآمدے کی سیڑھیوں پر بیٹھ گئی جہاں خاموشی تھی اور کوئی نہ تھا میں نے آپ سے کہا کہ میں آپ کو ایک خواب سناتی ہوں جو میں نے ابھی دیکھا ہے۔ آپ نے کہا ضرور سناؤ۔ میں نے کہا کہ میں نے ایک باغ دیکھا ہے جس کے نیچے نہریں بہتی ہیں وہ باغ اتنا خوبصورت ہے، اتنا خوبصورت ہے کہ۔۔۔۔۔ اتنا کہہ کر اچانک میری زبان بند ہو گئی۔ سخت نشہ سا چھا گیا۔ آنکھیں اور ہونٹ بھی بند ہو گئے۔ میں اپنی پوری قوت لگانے کے باوجود ایک معمولی سی آواز بھی نہ نکال سکی، پھر میرا دل چاہا کہ خوبصورتی اس باغ کی بیان کروں کہ اب بولنے کے قابل ہوں۔ لیکن اسی لمحے پھر خمار چھا گیا، آنکھیں اور ہونٹ بالکل بند ہو گئے۔ مجھے محسوس ہوا کہ میں بالکل بچی ہوں، معصوم۔ حالانکہ میرا ڈیل ڈول نوجوان تھا، سب نے باریک ریشم کے لباس پہن رکھے تھے مگر اس میں سے بدن نظر نہ آتا تھا اور نہ کہیں سلائی نظر آتی تھی۔ سب لوگ اپنے لباس لہراتے ہوئے اس طرح چل رہے تھے کہ معلوم ہوتا تھا کہ پانی پر چل رہے ہوں۔

اس کے بعد دیکھا کہ زمین اور آسمان کے درمیان ایک تنگ، سیدھا اور ہموار راستہ ہے اور بہت ہی خوبصورت پل بنا ہوا ہے اور یہ پل معلق ہے۔ اس پر حضور پاک صلی اللہ علیہ وسلم نے قدم رکھا، پھر نیچے کی طرف دیکھا، میں ایک طرف کھڑی انہیں بغور دیکھ رہی تھی۔ معاً مجھے خیال آیا کہ اس راستے پر چلتے ہوئے اگر کوئی انسان نیچے گر پڑے تو اس کی ہڈیوں کا پتہ بھی نہ چلے اور ان گہرائیوں میں گرتا ہی چلا جائے کبھی پتہ نہ پائے۔ ذرا سا قدم بہکے تو نیچے گر سکتا ہے، اس خیال کے ساتھ ہی میں دہشت سے کانپ گئی۔ آنحضرت صلی اللہ علیہ وسلم نے ہولے ہولے اس پر چڑھنا شروع کیا اور ساتھ ہی سورہ فاتحہ کی آخری آیتیں پڑھتے جاتے تھے اھدنا الصراط المستقیم سے آخر تک جن کا مطلب یہ ہے ”اے خدا! ہم کو سیدھے راستے پر چلا، ان کا راستہ جن پر تو نے انعام نازل فرمایا۔ ان لوگوں کے راستے پر نہ چلا جن پر تیرا غضب نازل ہوا۔“ بس یہی آیتیں پڑھتے جاتے تھے اور چڑھتے جاتے تھے۔ جب آدھا راستہ طے کر چکے تو کھڑے ہو کر مجھے دیکھا۔ میں یہ سب بغور دیکھ رہی تھی ان کے دیکھنے ہی میں نے مسکرا کر اسی راستے پر قدم رکھ دیا اور ان کے پیچھے چلنے لگی، آنکھ کھلی تو صبح کی نماز کروقت تھا۔ اس خواب کے بعد مجھے شدت سے اپنے اندر تبدیلی کا احساس ہونے لگا ہے میں ایسا سکون محسوس کرتی ہوں کہ یقیناً مائے آج تک ایسا سکون میرے دل کو نہیں ملا۔

اس کے بعد میں متواتر سچے خواب دیکھے جا رہی ہوں۔ میری ایک سہیلی کے بچے کا پاکستان میں انتقال ہو گیا، اس انتقال کے ایک دو دن پہلے ہی مجھے خواب میں پتہ لگ گیا کہ اس کا انتقال ہو گیا ہے۔ جب سے رمضان شروع ہوا ہے مجھے محسوس ہوتا ہے کہ میں راتوں کو عبادت کرتی رہتی ہوں، ویسے میں دو تین بجے اٹھ کر نماز اور قرآن وغیرہ پڑھتی ہوں۔ نماز فجر کے بعد ذرا سی دیر کو سو جاتی ہوں۔ میرے خطوط آپ کو برابر مل رہے ہوں گے۔ شعبان اور خصوصاً رمضان شروع ہوتے ہی مجھے اپنے اندر زبردست تبدیلی محسوس ہو رہی ہے، میں نے آپ کو لکھا تھا کہ مجھے محسوس ہوتا ہے میں رات بھر عبادت کرتی ہوں۔ اب ایک عجیب واقعہ سناتی ہوں۔

اکیسویں روزے کی رات کو لیٹے لیٹے مجھ پر عجیب سی کیفیت طاری ہوئی۔ میرا دل زور زور سے دھڑکنے لگا اور آنکھوں سے آنسو جاری ہو گئے۔ آنکھیں بالکل بھیج گئیں اور مٹھیاں بند ہو گئیں۔ سخت دہشت دل پر سوار ہو گئی۔ میں خوب جانتی ہوں کہ یہ وہی کیفیت ہے جو مجھ پر بھائی جان کے مرنے کے ایک ماہ پہلے سے ان کے مرنے تک طاری رہی۔ جس میں آنکھیں سختی سے بند ہونے کے باوجود دانی اور پرانی کی روحوں کو دیکھتی اور سنتی تھی۔ مجھے ایسا محسوس ہوا کہ مجھے کوئی خاص علم دیا جا رہا ہے۔ یہ خواب نہیں تھا بلکہ بیداری کی ایک کیفیت تھی۔ مجھے ایسا محسوس ہوا کہ جیسے میرے دل میں کوئی عظیم ہستی ہے جو مجھے خاص باتیں بتا اور دکھا رہی ہے۔ مجھے اپنے نانا کے متعلق بتایا گیا، انہیں میں نے کمرے میں بیٹھا ہوا بھی دیکھا، حالانکہ میں نے انہیں کبھی دیکھا بھی نہ تھا اور نہ ان کے بارے میں سنا تھا۔ دوسری رات یعنی بائیسویں روزے کو دیکھا کہ کوئی مجھ سے دعائیں پڑھا رہا ہے یہ دعائیں کچھ اس طرح تھیں، ہر دعا مجھ سے دودو تین تین بار پڑھوائی گئی یہ سب کے لیے تھیں، اے خداوند کریم ہم سب کے گناہ معاف کر دیجئے، ہمیں سیدھی راہ چلنے کی توفیق عطا فرمائیے، پھر چانک میں نے بہت ہی درد بھری چیخ سنی اور بین سنے، یہ میری اپنی ہی روح تھی جو اللہ تعالیٰ کے دربار میں دوزانوں بیٹھی اتنی بری طرح رو رو کر بین کر رہی تھی کہ میرا دل بھی لرز اٹھا جیسے کسی ماں کا جوان بیٹا مر جائے تب بھی کوئی ماں اس بری طرح رو کر بین نہ کرتی ہوگی، وہ مسلسل روئے جا رہی تھی اور کہتی جاتی تھی ہائے اللہ میاں مجھے اپنا دیدار کرا دیجئے اور جب وہ ہائے کرتی تھی تو اتنی لمبی سانس کھینچتی تھی اور اتنی درد بھری آواز سے کہتی کہ کوئی انسانی زبان ایسی درد بھری آواز میں بین نہیں کر سکتی، مجھے محسوس ہوا کہ اس آواز سے آسمانوں کے فرشتوں کے دل بھی لرز رہے ہیں، اسی طرح کافی دیر تک میں نے یہ نظارہ دیکھا، پھر اس کے بعد مجھے پوری طرح ہوش آ گیا اور میرا دماغ پوری طرح کام کرنے لگا۔ میں نے دل میں خیال کیا کہ آج کوئی نئی اور زبردست بات ہونے والی ہے کچھ دیر بعد مجھے خاص دعائیں پڑھوائی گئیں کہ اس رمضان کو ہمارے لیے مبارک فرمائیے وغیرہ وغیرہ۔ پھر میں نے دیکھا کہ ایک فرشتہ یہ دعائیں لے کر میرے دل کے پاس سے اُڑا۔ اس کے پروں کا رنگ سنہری تھا، اسی وقت میرے حواس بجا ہوئے اور میں اللہ تعالیٰ کی حمد و ثنا کرتی رہی۔ خوف و دہشت سے اُٹھ بھی نہیں سکی، اس وقت میں اکیلی ہی تھی، آخر ایک دم بہت ہی شدید دہشت میرے دل پر طاری ہوئی، میں سخت گھبرا گئی میری روح کی آواز مجھے سنائی دی جس سے میری آنکھیں بھیج گئیں اور میرا جسم ساکت ہو گیا۔ روح نے کہا

”میں کچھ دیکھ رہی ہوں میں کیا دیکھ رہی ہوں میری سمجھ میں نہیں آتا۔ میں کچھ دیکھ رہی ہوں۔“

اور نہایت تیزی اور بے چینی سے گردن ادھر ادھر کر کے کہتی جا رہی تھی اور جلدی جلدی تیزی سے بول رہی تھی۔ میں نے دل میں کہا کہ میری آنکھوں کے سامنے سوائے اندھیرے کے کچھ نہیں ہے اسی وقت روح کی آواز آئی ہاں، میں ایک نور دیکھ رہی ہوں اس وقت یقین جانے میں جاگ رہی تھی اور پورے حواس میں تھی، مجھے معلوم تھا کہ میرے پاس بچے سو رہے ہیں اور شوہر گھر میں ہیں، صرف میری آنکھیں بند تھیں جو میں باوجود پوری کوشش کے کھول نہیں سکتی تھی۔ اور دل پوری طرح دھڑک رہا تھا، میری آنکھوں کے سامنے نور کی تین لکیریں نمودار ہوئیں، میری روح مسلسل کہے جا رہی تھی، وہ انتہائی خوشی کی آواز تھی، ہاں میں ایک نور دیکھ رہی ہوں، ہاں یہ خدا کا ہی نور ہے۔

وہ یہی کہے جا رہی تھی میری آنکھوں کے سامنے تین لکیریں نور کی تھیں، ان کی وسعت کا اندازہ میں نہیں لگا سکتی وہ اس قدر وسیع و عریض تھیں کہ تمام کائنات کو محیط تھیں اور بے انتہار روشن اور حسین تھیں۔ پھر اس نور نے چاند کی شکل اختیار کی پھر دائرہ کی شکل بن گئی پھر کافی دیر بعد وہ دائرہ یا نور کا ہالہ میری نظروں سے دور ہو گیا اور غائب ہو گیا۔ ایسا محسوس ہوا کہ میری روح یہ نظارہ مدتوں تک دیکھتی رہی اور

اس قدر اس میں محو ہو گئی کہ اسے اپنا بھی ہوش نہ رہا۔ آخر جب وہ اچھی طرح سیر ہو گئی تو اسے ہوش آیا اور پھر اس نے بہت تیزی کے ساتھ کہنا شروع کیا۔

”میں اس نور کو سجدہ کرتی ہوں جو میں نے ابھی دیکھا ہے۔“

وہ یہ جملہ بہت روانی کے ساتھ بولتی جا رہی تھی اور اسی تیزی سے سجدہ بھی کرتی جا رہی تھی۔ کوئی انسانی زبان اتنی تیز رفتاری سے نہیں بول سکتی اور نہ ہی اس تیز رفتاری سے کوئی انسان سجدے کر سکتا ہے۔ پھر مجھے معلوم ہوا کہ روح کی طاقت انسان سے ستر گنا زیادہ ہے، اس نے لاکھوں سجدے کیے اسی برق رفتاری کے ساتھ۔ مجھے احساس ہوا کہ وہ نہایت ہی حسین فرش ہے اور میری روح عرش پر ہے۔ اس کا فرش ہرے رنگ کا ہے نہایت ہی چمک دار۔ اس میں سے نور کی شعاعیں پھوٹتی ہیں اور ایک نہایت ہی عظیم کرسی ہے اور اس پر کوئی عظیم ہستی تشریف فرما ہے بالکل میرے سامنے اور میں اس کے قدموں میں بیٹھی ہوئی سجدے کر رہی ہوں، اسی وقت میری بھینچی ہوئی آنکھیں کھل گئیں، دل کی دھڑکن رفتہ رفتہ نارمل ہوئی مگر میں بستر پر بالکل ساکت پڑی تھی۔ آنکھوں سے آنسو بہہ رہے تھے دل میں شدید تکلیف تھی کہ میں چلا چلا کر رونے لگی پھر میری زبان سے بے ساختہ زور زور سے یہ الفاظ نکلے ہاں ہاں وہ خدا کا نور تھا جو میں نے ابھی ابھی دیکھا۔

میری زبان نے تین تین دفعہ یہ جملہ دہرا کر اس کی تصدیق کر دی۔

تنبہائی ہونے کے باوجود مجھے اپنے جسم میں ایک عجیب سی طاقت محسوس ہوئی۔ میں اسی وقت بستر سے اٹھ گئی، زار و قطار آنسو بہہ رہے تھے اور میں زبان سے زور زور سے کہہ رہی تھی کہ ہاں سچ ہے وہ خدا کا نور تھا۔

پھر میں نے لائٹ آن کی۔ میرے تمام جسم پر لرزہ طاری تھا، مجھ پر ایسی کیفیت طاری تھی کہ جیسے کسی نے مجھ پر سحر کر دیا ہو۔ میں بڑی مشکل سے اپنی ہمت یکجا کر کے سیڑھیوں سے اترنے لگی (بیڈ روم اوپر کی منزل پر ہے)۔ میں نے دیکھا کہ میرے اطراف آگے پیچھے دائیں بائیں بے شمار فرشتے میرے ساتھ چل رہے ہیں۔ میں خود اپنے آپ کو ساری کی ساری نظر آئی یعنی میں اپنا پورا وجود خود دیکھ سکتی تھی جیسے کوئی آئینے میں دیکھتا ہے۔ میں بہت حسین تھی اور ایک لمبا سا گاؤن ریشم کا پہنے ہوئے تھی، میں نے نیچے آکر ہر کمرے، باورچی خانے اور تہہ خانے غرض کہ ہر کمرہ کھول کر رکوع کے بل جھک جھک کر زور زور سے یہ الفاظ زبان سے کہے سلامتی ہو اے فرشتو تم پر۔ کیونکہ مجھے ہر جگہ حتیٰ کہ تہہ خانے میں بھی بے شمار فرشتے ہی فرشتے نظر آ رہے تھے۔ پھر میں نے بڑی ہی مشکل سے وضو کیا، مجھ سے نقاہت کے مارے کھڑا بھی نہیں ہوا جاتا تھا اور اس وقت میں بے حد رنجیدہ تھی اور اتنی سخت احساس کمتری میں مبتلا تھی کہ بیان سے باہر ہے۔ میں نے بڑی ہی مشکل سے چار رکعت نفل پڑھی میرے طاقت جواب دے رہی تھی میرا دماغ بو جھل سا تھا، میں نڈھال ہو کر بیٹھ گئی اور مسلسل فائر پلیس (Fire Place) میں راکھ کے ذروں کو دیکھنے لگی۔ یہ مکان کافی پرانا ہے اس میں سنٹرل ہیٹنگ سسٹم بھی نہیں ہے آگ تو فائر پلیس کی بجھ گئی تھی میں راکھ کے ذروں کو دیکھنے لگی۔۔۔ نڈھال اور غمگین سی۔ پھر مجھے ایسا لگا ایک ایک ذرہ جاندار ہو گیا ہے اور انسانوں کی طرح قہقہے لگا رہا ہے۔ بڑی طرح میرا مذاق اڑا رہا ہے۔ راکھ کے یہ سارے ذرات میرا مذاق اڑا رہے تھے اور کہہ رہے تھے کہ دیکھ لی اپنی حقیقت تم ہم ذروں سے بھی زیادہ حقیر ہو، کس چیز پر اڑتی ہو؟۔ یقین جانئے میں نے اپنے دونوں ہاتھوں کی طرف دیکھا، میرا رواں رواں مجھے سر ہلا ہلا کر کہتا نظر آیا کہ ہاں یہ سچ ہے۔ انسان کی حیثیت اللہ کے نزدیک ان راکھ کے ذروں سے بھی کم تر ہے۔ میں پھوٹ پھوٹ کر رونے لگی کہ کیوں مجھے دیدار کرایا۔ میں پہلے ہی کون سی دنیا میں خوش تھی کہ مجھ پر یہ غم و اندوہ کے پہاڑ ڈال دیئے۔ مجھ میں پہلے ہی کیا احساس برتری تھا کہ آپ نے اپنے آپ کو دیکھا کر اور بھی ذلیل ترین ثابت کر دیا۔ میں خود اپنے وجود سے شرمندہ تھی اور خود بڑی حقیر لگ

رہی تھی اور یہی سوچے جارہی تھی کہ شاید اس صدمے سے ایک دن بھی زندہ نہ رہ سکوں۔ پھر اس وقت میرے دل نے اللہ تعالیٰ کی عظمت جاگی ایسا محسوس ہوا کہ وہ اتنی عظیم ہستی ہے کہ ان کے سامنے ہم ان ذروں سے بھی زیادہ حقیر و ذلیل ہیں، پھر مجھے اللہ تعالیٰ کی عظمت اور پھر ان کے عذاب سے اتنی شدت سے ڈر لگا کہ رواں رواں کانپ گیا۔

دراصل مجھے پتہ نہیں کہ کیوں ہمیشہ سے خواہش تھی کہ کاش میں اللہ تعالیٰ کو دیکھ سکوں اور اس واقع کے ایک دن پہلے ہی میں نے قرآن مجید میں پڑھا تھا کہ اللہ تعالیٰ حشر کے دن نیک بندوں کو اپنا دیدار کرائیں گے میں نے اسی وقت حضور قلب سے دعا کی اللہ میاں مجھے اپنا دیدار کرا دیں لیکن اب دیدار ہونے کے بعد مجھے اپنی اس خواہش پر اس قدر شرمندگی ہوئی کہ بیان سے باہر ہے۔ میں بار بار اپنی روح سے کہتی کہ تجھے کیا پڑی تھی یہ خواہش کرنے کی، مجھے ایسا محسوس ہوا کہ میری روح بے سدھ اور نڈھال نیم بے ہوشی کے عالم میں اسی فرش پر پڑی ہے۔ اس میں اتنی طاقت بھی نہیں کہ جنبش کر سکے کیونکہ دیدار کے بعد اس پر اپنی حقیقت واضح ہو گئی تھی۔ میں اسی طرح بے حس و حرکت نڈھال سی بیٹھی تھی۔ آخر تھوڑی دیر بعد شاید تین چار بجے ہوں گے، شوہر ریسٹورنٹ سے لوٹے تو میں نے رور کر سارا واقعہ بیان کیا کہ پتہ نہیں کہیں میں پاگل تو نہیں ہو گئی۔ انہوں نے بہت تسلیاں دیں کہ تم تو خوش قسمت ہو کہ اتنی بڑی چیز گھر بیٹھے عطا ہو گئی ہے۔ جب کہیں میری ڈھارس بندھی۔

وہ ایسا حسین نظارہ تھا جس نے میری روح کو منور کر دیا۔ اب دنیا کی کوئی چیز دل کو نہیں بھاتی۔ دل میں سکون و اطمینان کے طوفان اٹھتے رہتے ہیں۔

مجھے اللہ تعالیٰ کا نور نظر آیا جو میں نے آنکھوں سے نہیں بلکہ روحانی آنکھوں سے دیکھا، جس کی تفصیل اوپر لکھ چکی ہوں۔ جس وقت فرشتے مجھ سے دعائیں منگوارہے تھے میں شعور میں تھی، جاگ رہی تھی مگر میں اپنے ارادے سے کچھ بھی نہیں کر سکتی تھی۔ ان تینوں دن رات کے درمیان میں میں بے حد ڈری اور سہمی سہمی سی رہی۔ بس ایسا لگتا تھا کہ اللہ تعالیٰ کی عظیم طاقت نے مجھے اپنی مٹھی میں لے رکھا ہے۔ مجھے ایسا محسوس ہوتا تھا کہ وہ اس قدر عظیم اور طاقتور ہستی ہے کہ مجھے آن کی آن میں ریزہ ریزہ کر سکتی ہے۔ کہیں ایسا نہ ہو کہ مجھ سے کوئی غلطی سرزد ہو جائے پھر میں نے ڈر کے مارے ان ہی تین دنوں کے دوران یہ دعا مانگی تھی اللہ تعالیٰ میرے دل و دماغ پر پھرے بٹھا دیجئے تاکہ میں کوئی غلط بات سوچ بھی نہ سکوں۔

چوتھے دن شاید صبح یادو پہر کو اچانک میں نے محسوس کیا کہ میرے دماغ پر چند فرشتے (تعداد معلوم نہیں) بٹھادیئے گئے ہیں اور ہر ہر لمحہ مجھے حکم دیتے تھے اب یہ کرو، اب وہ کرو، اب سو جاؤ، اب اٹھو، اب بچے کو دودھ پلاؤ، اب کھانا پکاؤ، غرض انہوں نے حکم دے دے کر اس طرح صحیح کام مجھ سے کروائے اور صحیح وقت پر کروائے کہ میں حیران ہوں وہ میرے دل میں ہی سے مجھ پر حکم چلاتے رہتے مجھ میں اتنی مجال نہیں تھی کہ اس کے علاوہ میں کوئی بات سوچ بھی سکوں یا حکم عدولی کر سکوں مگر سارا کام وقت پر اور ٹھیک انجام پاتا رہا، رات بھی جلدی سو جاتی کہ صبح جلدی اٹھ سکوں۔ صفائی اور پاکیزگی پر بہت زیادہ توجہ ڈالی گئی کیونکہ بچے چھوٹے چھوٹے تھے۔

دوسرے دن میں عینک باورچی خانے کی میز پر بھول گئی اور کمرے میں آکر فائر پلیس کے اوپر ابھی چشمہ ڈھونڈھنے کو ہاتھ بڑھا ہی رہی تھی کہ انہوں نے کہا کہ وہ باورچی خانے کی میز پر ہے۔ میں بوکھلا کر وہاں گئی تو چشمہ وہیں تھا میں نے ان کا شکریہ ادا کیا۔

اس طرح دو تین دن ہو گئے۔ میں سب کام کرتی مگر اس وقت بے چینی اور گھبراہٹ محسوس کرتی اور رنجیدہ بھی ہوتی یہ تو بڑی مصیبت ہے کہ سارا دن ڈنڈا سر پر رہے گا تو میں سکون کا سانس کیسے لے سکوں گی۔ ڈر اور دہشت سے جان نکل جاتی، مسکراہٹ تو ان دنوں میرے چہرے پر کبھی بھی نہ آئی۔ بھوک پیاس اڑ گئی، جو وہ زبردستی مجھے کھانے کا حکم دیتے، بڑی مشکل سے میں چند لقمے کھاتی۔

فرشتے کے پر سنہری تھے

دراصل میرے صرف دل پر پہرے بٹھادیے گئے تھے لیکن میری عقل آزاد تھی اور جو بات بھی میری عقل میں نہ آتی وہ میں فرشتوں سے پوچھتی اور وہ کبھی نرمی سے اور کبھی سختی سے سمجھا دیتے اور اسی دوران میں ہمیشہ یہ دیکھتی کہ ایک بڑا سادر بار لگا ہے سامنے اللہ تعالیٰ ایک کرسی پر جلوہ افروز ہیں اور میری روح ایک حسین عورت کے روپ میں ان کے سامنے فرش پر دو زانوں بیٹھی ہے اور اللہ تعالیٰ سے سوال و جواب جاری ہے۔ یہ سوال و جواب فرشتے بھی مجھے سناتے جاتے تھے جو میں پھر لکھوں گی۔ میں دیکھتی کہ میری عقل ایک نہایت چالاک عورت کے روپ میں ایک طرف ہاتھ باندھے کھڑی ہے اور میں یہ دیکھ کر سخت حیران ہوتی کہ وہ عقل اللہ تعالیٰ سے بے جھجک سوالات کیے جاتی اور بحث کرتی کئی باتوں پر تو وہ سچ ہوتی اور کئی باتوں پر اسے درست کیا جاتا۔

میری روح نہایت عاجزی سے مسکین صورت بنائے ادب کے ساتھ دوزانوں ہو کر بیٹھی اور وہ ہر بات پر اللہ کا شکر ادا کرتی اور سجدہ بجا لاتی۔ اسی طرح فرشتوں کے پہرے کے تیسرے دن میں بہت رنجیدہ ہوئی کہ اس طرح کیسے زندگی گزرے گی کہ فرشتے میرے دل میں بیٹھے مجھے حکم دیتے رہے اور چونکہ وہ سب رعب سے اور ڈانٹ کر حکم دیتے ہیں کہ میں پریشان ہو جاتی ہوں، میں نے دعا کی کہ پہرے ہٹا دیئے جائیں۔ اب میں سمجھ گئی ہوں کہ زندگی کے ضروری کام خوش اسلوبی کے ساتھ کس طرح انجام دیتے ہیں۔ آخر کہیں جا کر چوتھے دن (اگر غلطی ہو تو اللہ معاف فرمائے اس طرح مسلسل یہ باتیں دن رات مجھ پر بنتیں کہ مجھے شک ہے کہ دنوں کی غلطی نہ ہو، مجھے تو چوتھا دن ہی یاد پڑتا ہے) صبح دس گیارہ بجے ہوں گے میں سنک (SINK) میں کپڑے دھو رہی تھی کہ میں نے دیکھا (اور میں یہ سب چیزیں کام کاج کرتے ہوئے ہی دیکھتی رہتی تھی)۔ ہاں تو میں نے دیکھا کہ اوپر آسمانوں میں میری روح ایک حسین عورت کے روپ میں جنت کے باغوں میں بیٹھی کوئی شربت پی رہی ہے اور خاندان کی دوسری خواتین نانی، پر نانی اور دوسری بہت سی عورتیں ہیں انہوں نے ہی میرے آنے کی خوشی میں یہ دعوت دی ہے اور سب لوگ خوب خوش ہیں، باتیں کر رہی ہیں اور قہقہے بھی لگا رہی ہیں، اسی لمحے میں نے دل میں اپنی روح سے کہا اچھا تو یہ ٹھاکہ ہے، میں یہاں اتنی پریشان ہوں اور تم وہاں یہ عیش کر رہی ہو، مگر اس نے ایک نگاہ غلط انداز مجھ پر ڈالی اور پھر سے باتوں میں مشغول ہو گئی۔

پھر اسی دوپہر کو میں نے نماز میں سجدہ کیا تو جھکتے وقت اچانک مجھے محسوس ہوا کہ کوئی میرے سامنے سے آیا اور میرے دل میں سما گیا پھر سارے جسم میں سا گیا اسی لمحے مجھے آواز آئی (اذا جافصر من اللہ وفتح قریب)۔ مجھے لگا کہ جیسے کہ میری روح ہے جو مسلسل تین چار دن سے اللہ تعالیٰ کے دربار میں تھی اور اب واپس میرے جسم میں سما گئی ہے۔ تین چار دن کے بعد میں پہلی مرتبہ مسکرائی اور انجانی سی خوشی محسوس ہوئی۔ میں نے اس سے شکایتا کہا کہ تو اتنی مسرور آئی ہو اور میں تیرے لئے کب سے پریشان تھی کہ خدا جانے وہاں کیا ہو، کیا کیا پوچھا جائے اور تو کیا جواب دے۔ پھر میں نے اس کا شکریہ ادا کیا۔ اسی شام بڑے بھائی جان مرحوم کی آواز آئی کہ پریشان نہ ہو، تم بڑی خوش قسمت ہو اور پھر اسی شام میرے دل پر سے پہرے اٹھا دیئے گئے۔ میں نے دیکھا کہ وہ اب جارہے ہیں۔ وہ میرے دل سے اڑا شاید وہ ایک ہی تھا یا شاید زیادہ ہوں مگر مجھے ایک ہی فرشتہ اڑنے کا احساس ہوا، اس کے سنہری پر تھے، اس نے کہا، اچھا اب ہم جارہے ہیں لیکن اگر ضرورت پڑی تو وقتاً فوقتاً ہم تمہارے پاس آتے رہیں گے، خوش رہو، اللہ کی سلامتی ہو تم پر۔

یہ کہہ کر وہ ادب سے جھکا اور اڑ گیا۔ آسمان کی طرف میں انہیں کھلی آنکھوں سے دیکھتی رہی، وہ مڑ مڑ کر مجھے دیکھتا جاتا تھا، میں برابر ہاتھ ہلا کر کہتی جاتی تھی سلامتی ہو اے فرشتو تم پر، سلامتی ہو اے فرشتو تم پر۔

پھر آسمان ذرا سا کھلا اور وہ اس میں داخل ہو گیا۔ آسمان کے اندر بڑے بھائی جان، نانی وغیرہ وغیرہ اس کے منتظر تھے اور وہ سب مضطرب سے تھے، وہ سب مجھے اسی کھلے آسمان کی کھڑکی سے جھانکنے لگے اور پھر آسمان بند ہو گیا اور مجھے محسوس ہوا کہ نانی، پر نانی، بھائی جان وغیرہ سب مطمئن اور خوش ہیں۔

پھر اس کے بعد (فرشتوں یا فرشتے کے جانے کے بعد) تھوڑے تھوڑے وقفے سے دن کو بھی اور رات کو بھی دہشت طاری ہو جاتی۔ میری پیشانی پر سوئیاں سی چھنے لگتیں اور مجھے سخت روحانی تکلیف محسوس ہوتی۔ احساس ہوتا جیسا کہ اللہ تعالیٰ کی عظیم ترین ہستی مجھ سے قریب تر ہو گئی ہے۔ میری روح ان سے باتیں کرتی اور وہ مجھے سب کچھ بتاتے جاتے۔ غیب کا علم، قیامت کا علم وغیرہ وغیرہ۔ یہ سب وہ باتیں ہیں جو ہمیں پیغمبروں، ولیوں، نبیوں نے بتائی ہیں مگر اب دنیا ان کو بھولتی جا رہی ہے۔ آواز کی ہیبت سے میں بہت زیادہ ڈر جاتی، ایسا لگتا کہ کہیں ڈر کے مارے میرا دم ہی نہ نکل جائے یا میں پاگل ہی نہ ہو جاؤں، پھر مجھ میں عجیب سی ہمت آ جاتی اور میں عاجزی کے ساتھ رحم کی درخواست کرتی پھر وہ نرم لہجے میں بولتے اور کہتے ”اچھی خاتون“۔۔۔ نماز میں کبھی کبھی مجھے محسوس ہوتا کوئی مجھے چوم رہا ہے، میں نماز بھول جاتی اور تکلیف سے کہتی مجھے چھوڑ دو ورنہ میرا دم گھٹ جائے گا، میری اتنی قربت برداشت نہیں کر سکتی اور وہ مسکرا کر مجھے اپنے قریب ہی نیچے چھوڑ دیتے تب میں نماز پوری کرتی۔ کبھی کبھی آخر نماز میں دعا مانگتے مانگتے مجھ پر یہ کیفیت طاری ہو جاتی، مجھے ایسا لگتا اللہ میاں مجھے پکڑنے والے ہیں میری پیشانی میں سوئیاں سی گڑتیں۔ وہ کہتے کہ ڈر مت، دل پر نقش کرنے کا یہ ایک طریقہ ہے۔ ہم لازوال اور رحیم و کریم ہیں۔ تم ایک اچھی لڑکی ہو، ہمیں تم سے محبت ہے۔

مجھے بتایا گیا کہ ہم سب عورتیں حضرت محمد صلی اللہ علیہ وسلم کے خاندان کی لاج ہیں۔ ہم سب کا فرض ہے کہ گناؤں سے بچیں، سب کے دل میں خدا کا خوف پیدا کریں۔ نماز کی پابندی کریں۔

سنو اور غور سے سنو کہ قیامت بہت قریب ہے۔ اس کی نشانیاں یہ ہیں کہ انسان خلاء میں تصرف حاصل کرنے کی کوشش کرے گا لیکن اس کا ذہن تخریب سے آلودہ ہو گا۔ وہ بہت جلد وہاں پہنچ جائے گا۔ پھر موت کو اپنے قبضے میں کرنے کی کوشش کرے گا لیکن قیامت آ جائے گی۔ مرتخ اور زہرہ میں انسان بستے ہیں جن کی عقلیں اور سر بڑے بڑے ہیں۔ مجھے ان کی جھلک دکھائی گئی۔

پھر حضرت اسرافیل آ کر صور پھونکیں گے اور وہ بس ایک کڑکتی آواز ہو گی۔ اس وقت تمام آسمانی بلائیں دنیا پر آپڑیں گی۔ پہاڑ ریزہ ریزہ ہو جائیں گے۔ ہر جاندار وہ بے جان چیز تباہ ہو جائے گی۔ لق و دق صحرا، نہ یہ مکان رہیں گے، نہ یہ دولتیں۔ سب خاک میں مل جائیں گے۔ یہ ہے دنیا کا انجام۔

ایک دوسرے کی مدد کرو۔ ایک دوسرے کیلئے قربانی دو۔ اپنے سے زیادہ دوسروں کا خیال رکھو۔ اللہ تعالیٰ فرماتے ہیں کہ اگر تم مجھ سے محبت کرنا چاہتے ہو تو پہلے میرے بندوں سے محبت کرو۔ انسان کا فرض ہے کہ ہر وہ کام کرے جس میں بنی نوع آدم کی بھلائی ہو۔ اگر اس میں کسی قسم کی قربانی بھی دینی پڑے تو اس سے دریغ نہ کرے۔

مجھے بتایا گیا کہ اناج کی بہت قدر کرنا چاہئے۔ میں نے دیکھا کہ آسمانوں پر اناج کا ایک بڑا ڈھیر لگا ہے جو زمین والوں نے ضائع کر دیا۔ جب انسان سے کھانے پینے کی کوئی چیز ضائع ہو جاتی ہے یعنی انسان اسے پھینک دیتے ہیں تو فرشتے سب عزت کے ساتھ اسے اٹھا کر آسمان پر لے جا کر رکھ دیتے ہیں اور حسرت سے کہتے ہیں کہ اس سے دنیا کے کتنے بھوکوں کے پیٹ بھر سکتے تھے۔

ایک حسین و جمیل دولہن

اب سنو موت کیا ہے اور مرتے وقت انسان کو کیا محسوس ہوگا۔

موت ایک نہایت ہی حسین شے ہے جو اس دنیا میں تمام نعمتوں سے زیادہ قیمتی ہے۔ موت انسان کو فکر و غم سے آزاد کرتی ہے۔ زمہ داریوں سے آزاد کرتی ہے۔ موت انسان کو ایک ابدی زندگی بخشی ہے۔ موت انسان کی خواہشات کا نچوڑ ہے۔ موت انسان کو روحانی سکون بخشی ہے لیکن اس حسین شے کو حاصل کرنے کی قیمت نیکیاں ہیں۔ اعمالِ حسنہ ہیں جو انسان زندگی میں کرتا ہے۔ اگر انسان کے پاس موت کو حاصل کرنے کی یہ قیمت نہیں تو کچھ بھی نہیں۔ برے انسان کے لیے موت ایک بھیانک دیو سے کم نہیں ہے۔ مرتے وقت خوفناک شکلیں اسے ڈرائیں گی یہ خوفناک اور دہشت ناک دیو اسے طرح طرح کی تکلیفیں دیں گے۔ انسان بھاگنا چاہے گا لیکن کہاں جائے گا، ہر طرف دیو ہی دیو ہوں گے اور وہ ایک بے بس پرندے کی طرح جس کے دونوں پر کاٹ دیے گئے ہوں ان دیوؤں کے قبضے میں ہوگا۔

اس لیے موت کا استقبال ایک حسین و جمیل دولہن کی طرح کرو۔ اپنی نیکیوں سے اس کا سنگھار کرو تا کہ مرتے وقت وہ جب قریب آئے تو اپنے نور کی شعاعوں سے تمھاری قبر کا اندھیرہ دور کر دے۔ اپنے اعمالِ بد سے اس کا چہرہ مسخ نہ کرو کہ وہ تمھیں قبر کے خوفناک اندھیرے میں ایک دہشت ناک دیو معلوم ہو۔

یہ تمام الفاظ مجھے اللہ تعالیٰ نے ودیعت کئے ہیں۔ وہ کہتے ہیں کہ انسان کو جتنے بھی علم دیئے گئے ہیں وہ تمام اللہ تعالیٰ ہی کے لئے ہیں۔ اس لئے حسین اور خوب صورت الفاظ میں انہیں یاد کرو۔ ان پر اپنے الفاظ کا جادو بکھیرو۔ انہوں نے جو بھی مجھے بتایا جو دعائیں بھی پڑھوائیں ان کے الفاظ بہت شیریں تھے اور قرآن شریف کے الفاظ کس قدر شیریں ہیں کہ باوجود یہ کہ ہم عربی نہیں جانتے ہم تلاوت کرتے ہیں تو کھو کر رہ جاتے ہیں۔ اللہ تعالیٰ سے جب بھی مخاطب ہو ادب کے ساتھ بہترین الفاظ میں اس کے حضور نذرانہ عقیدت پیش کرو۔ دیکھو یہ انسان کے لیے بہت ضروری ہے کہ وہ حق کی آواز پہچانے، حق کی آواز انسان کے اپنے ضمیر کی آواز ہے۔ مجھے اس کے پہچاننے کی تعلیم دی گئی ہے۔ توب

میں پچھلا خط آپ کو رات گئے تک لکھتی رہی، بچوں کو لٹا کر ان کے پاس ہی لکھنے بیٹھ گئی کیونکہ میرا جی چاہ رہا تھا کہ میں جلد از جلد آپ کو لکھ دوں لیکن رات کافی ہو گئی تھی مگر لائٹ ہونے کی وجہ سے بچے سو نہیں رہے تھے دو تین مرتبہ میرے دل میں خیال آیا کہ لائٹ بند کر کے میں سو جاؤں تو بچے بھی سو جائیں گے مگر خط بھی لکھنے کا شوق مجھے ہو رہا تھا میں لکھتی رہی اور ضمیر کی آواز پر میں نے دھیان نہیں دیا۔ اسی وقت پھٹ سے بلب فیوز ہو گیا اور گپ اندھیرا ہو گیا۔ بہت ہی زور سے کسی نے ڈانٹ کر کہا کہ تم حق کی آواز نہیں پہچانتی ہو، ہم تمہیں کب سے کہہ رہے ہیں کہ سو جاؤ، خط صبح لکھ لینا۔ ڈر کے مارے تو میری آدھی جان نکل گئی، اسی وقت میں نے قلم کاغذ تکیے کے نیچے رکھا حتیٰ کہ اتنی ہمت نہ ہوئی کہ اٹھ کر چشمہ بھی رکھوں وہیں پلنگ کے نیچے ہی رکھ کر جیسی تھی لیٹ کر سو رہی۔ پھر انہوں نے سمجھانے کے انداز میں مجھے کہا دیکھو جس کام کے کرتے وقت یا شروع کرتے وقت تمہارے دل میں یہ خیال آئے کہ نہیں کرنا چاہیئے وہ کام نہیں کرنا چاہیئے، وہ کام فوراً چھوڑ دو چاہے تمہیں کتنا ہی ضروری محسوس ہو تاہو اپنے ضمیر کی آواز سنو، ضمیر کی آواز ہی حق کی آواز ہے۔ مجھے بتایا گیا کہ اگر انسان بار بار اپنے ضمیر کی آواز یعنی حق کی آواز کو ٹھکرا دے تو ضمیر رہنمائی نہیں کرتا۔

میں نے اللہ تعالیٰ سے پوچھا

اب اللہ تعالیٰ نے میرے چند سوالوں کا جواب بخشا ہے جو عرصے سے میرے ذہن میں تھے۔ میں جب بھی کوئی برائی دیکھتی تو مجھے بہت احساس ہوتا اور سوچتی کے بری باتوں سے نہ انسان کو کوئی فائدہ پہنچتا ہے نہ اللہ میاں خوش ہوتے ہیں تو پھر برائیاں دنیا میں رکھی ہی کیوں گئی ہیں۔ جب میں یہاں انگلیڈ آئی تو ہر طرف شراب اور بے حیائی دیکھ کر بہت زیادہ افسوس ہوتا، مجھے بڑا غصہ آتا کہ یہ لوگ اتنی برائیاں کرتے ہیں تو اللہ میاں انہیں ہدایت کیوں نہیں کرتے جبکہ وہ خود ان چیزوں کو حرام کہتے ہیں اور یہ بھی سوچتی کہ جب اللہ تعالیٰ کے حکم کے بغیر پتا نہیں ہلتا پھر انسان کی مجال کیسے ہو سکتی ہے کہ وہ اتنے بڑے بڑے گناہ کرے۔ اس کا جواب مجھے یوں دیا گیا، میں کوشش کرتی ہوں کہ آسان الفاظ میں بیان کروں۔ فرمایا:-

سب سے پہلے اللہ تعالیٰ نے فرشتے بنائے یہ ایک مشین کی طرح ہیں، ان کے سپرد جو کام ہے وہ صرف وہی کر سکتے ہیں، مثلاً جس طرح کپڑے سینے کی مشین صرف کپڑے ہی سی سکتی ہے، کپڑے دھو نہیں سکتی اسی طرح فرشتے وہی کام کرتے ہیں جو ان کے سپرد ہے، اللہ تعالیٰ کی مثال ایک سائنسدان کی سی ہے جیسے سائنسدان نے پہلے ایک سائیکل بنائی، پھر اور ترقی کی تو موٹر سائیکل بنائی، پھر کار، ریل وغیرہ پھر ہوائی جہاز اور اب قسم قسم کے بم بنا رہا ہے، اسی طرح اللہ تعالیٰ نے پہلے فرشتے بنائے پھر حیوانات بنائے، ان میں تھوڑی عقل رکھی مگر وہ صحیح سوچ بوجھ نہیں رکھتے۔ اس کے بعد اللہ تعالیٰ نے انسان کو بنایا اور اسے سب سے زیادہ عقل عطا فرمائی تو اسے اس پر پوری قدرت دے دی گئی کہ جس طرح چاہے عقل کو استعمال کرے، عقل کے استعمال میں انسان کو پوری آزادی ہے۔ پھر اسے دو راستے دکھائے، نیکی کا راستہ اور بدی کا راستہ۔ ساتھ ہی یہ بھی کہا کہ اگر تم بدی کے راستے پر چلے تو مجھ سے دور ہو جاؤ گے کیونکہ وہ میرا ناپسندیدہ راستہ ہے اور جب تک اپنی عقل سے نیکی کے راستے پر نہ لگو گے تب تک تم برائیوں کے گھرے میں گرتے رہو گے اور مرنے کے بعد دوزخ اس کا انجام ہوگی لیکن تم نیکی کے راستے پر چلے تو میں تم سے قریب ہو جاؤں گا تم پر اپنے تمام خزانے نچھاور کروں گا۔ اب اگر تم یہ دیکھتی ہو کہ ان برے لوگوں کو کیوں اللہ تعالیٰ سیدھی راہ نہیں دکھاتے تو صرف اسی لیے تو اللہ تعالیٰ نے روز ازل ہی انسان سے اس کا وعدہ کیا ہے کہ جب تم خود صحیح راہ پر نہ چلو گے اور اللہ تعالیٰ کی بھیجی ہوئی ہدایتوں کو قبول نہ کرو گے اللہ نے تمہیں آزاد کر دیا ہے۔ اب کیا تم یہ چاہتی ہو کہ اللہ اپنے وعدے سے پھر جائے۔

میں نے معافی مانگی کہ اب میں بالکل سمجھ گئی ہوں، میں قائل ہو گئی ہوں۔

دوسری حسرت یہ تھی کہ میں روح کا علم جان جاؤں، میں سوچتی اللہ تعالیٰ نے روح کے علم کو راز رکھا ہے، مجھے انتہائی شوق ہوا کہ کاش روح کے متعلق میں کچھ جان سکوں، رات ہی مجھے روح سے متعلق چند باتیں بتائی گئیں جن سے میری عقل واقع ہی مطمئن ہو گئی۔ فرمایا:-
مثال: ایک اخروٹ لو۔ اخروٹ کے اندر کی گری ہی اصلی چیز ہے اور اخروٹ کی قیمت ہی اس کی گری ہے۔ چھلکے کی کوئی حیثیت نہیں، یہ صرف ان کی گری کی حفاظت کرتا ہے۔ اس کو جب تم توڑتے ہو تو چھلکا پھینک دیتے ہو، جلا دیتے ہو، تباہ کر دیتے ہو یا اس کی ضرورت نہیں۔ اسی طرح روح ہے کہ وہ اصل انسان ہے اور جسم اس کا لباس ہے، انسان جب مر جاتا ہے تو اس کا جسم اخروٹ کے چھلکے کی طرح ختم ہو جاتا ہے۔ روح نہایت ہی لطیف شے ہے۔ یہ شکل اختیار کرنے کی طاقت بھی رکھتی ہے۔ پھر جب انسان مرتا ہے تو فرشتے اس کی روح کو نہایت ہی حفاظت سے لے کر جاتے ہیں اور لے جا کر آسمانوں میں ایک خاص مقام پر رکھتے ہیں۔ اس کے علاوہ روح کے متعلق مزید جاننے

کی کوشش نہ کرنا اور اے نادان لڑکی آئندہ تمہیں ایسی جرأت نہیں ہونی چاہیے۔ میں نے شکریہ ادا کیا اور کہا کہ نہیں نہیں۔ اب میں مطمئن ہوں۔

KSARS

میں نے عرشے معلیٰ دیکھا

ہائے یہ میں نے کیا کیا دیکھ لیا۔ اتنے بڑے بڑے گناہ، اللہ میری توبہ، اللہ میری توبہ۔ ہائے ساری دنیا میں آج کل کیسی کیسی برائیاں پھیلی ہوئی ہیں، دنیا کا کوئی بھی ملک ان برائیوں سے بچا ہوا نہیں ہے۔ زنا، شراب، جو اعام ہے جو آنحضرت صلی اللہ علیہ وسلم کے زمانے سے قبل عربوں کی حالت تھی اب دنیا کی ہے۔ ہائے لوگو، قیامت تمہارے سر پر کھڑی ہے وہ کب آئے گی اس کا صحیح علم صرف خدا ہی کو ہے، میں صرف دیکھ سکتی ہوں، صرف اتنا جان لو کہ اب بہت تھوڑے دن رہ گئے ہیں۔ اللہ تعالیٰ سے ساری دنیا کی یہ حالت دیکھی نہیں جاتی۔ یاد کرو مراکش کے شہر آغادیر کا وہ زلزلہ جس میں لاکھوں مسلمانوں کی جان گئی ان تمام لوگوں میں زنا، شراب اور جو اعام تھا۔ اللہ کے غضب کو دعوت نہ دو، لوگو مان جاں۔۔۔ لوگو سنبھل جاؤ صرف چند دن اور باقی ہیں، اٹھو سجدے کرو، سجدے کرو، اللہ کے آگے گڑ گڑاؤ، اپنے گناؤں کی معافی مانگو، برائیوں سے بچو۔

ہائے یہ میں کیا دیکھ رہی ہوں، آگ، آگ، آگ۔ لوگو اس آگ سے دور ہو، یہ تو بڑی ہی ظالم آگ ہے۔ اللہ میاں، اللہ میاں ساری دنیا کو اس سے محفوظ رکھیے۔ اللہ میاں! مجھ سے یہ منظر دیکھا نہیں جاتا۔ خداوند سب کو بخش دیجئے۔ آپ کے پاؤں پڑتی ہوں، مجھ اکیلی کو یہ سزا دے دیجئے۔ سجدے کرتی ہوں۔ ہائے میں کتنی کمزور ہوں، کیا میں کچھ بھی نہیں کر سکتی۔ اللہ میاں آپ کو میری اس محبت کا واسطہ جو آپ کو مجھ سے ہے، اس آگ کو ٹھنڈا کر دیجئے۔

میں جو کچھ لکھ رہی ہوں یہ اس منظر کا حال ہے جو میں نے ابھی ابھی دیکھا۔ پتا نہیں میں کہاں تھی، شاید آسمانوں پر۔ ایسا لگتا تھا کہ وہ آگ کے شعلوں کے پہاڑ ہیں۔ ماؤنٹ ایورسٹ سے بھی کہیں گنا اونچے۔ ان کی لمبائی کروڑوں میل ہے یا اس سے بھی زیادہ۔ میں صحیح اندازہ نہیں لگا سکتی۔ مجھے بتایا گیا کہ یہ سب بڑے بڑے گناؤں زنا، جوا، شراب، حرام، غیبت کی سزا ہے اور یہ گناہ آج کل دنیا میں عام ہیں۔ میرا سر چکر رہا ہے میں بے ہوش ہو کر گرنے والی ہوں۔ اے اللہ مجھ پر رحم کر، ہائے یہ میں نے کیا کیا دیکھ لیا۔ آسمان کے فرشتوں کے دل بھی ان گناؤں سے لرز اٹھتے ہیں۔ گناہگار لوگوں کے لیے قیامت خدا کا قہر ہے، خدا کا غضب ہے اور وہ سر پر کھڑی ہے۔ سنبھلو، ہوش میں آؤ، پاک صاف رہو، نماز کی پابندی رکھو، قرآن شریف میں وہ تمام ہدایتیں موجود ہیں ان پر عمل کرو۔

غور سے سنو اے بنی آدم، یہ تمہارے لیے بڑی نصیحت کی باتیں ہیں۔ یہ خدا کا فرمان ہے جو فرشتے مجھ سے لکھوا رہے ہیں، ہر بات کو یہاں تک پڑھو کہ تمہاری عقلوں میں سما جائے۔ ازل خدا کا سر ہے، ابد خدا کے پاؤں۔ ازل اور ابد کے درمیان خدا کی ہستی کا پھیلاؤ ہے۔ اے بنی آدم سن لے کہ اگر تو اپنی عمر کے ستر ہزار برس صرف گننے میں گزار دے اور پھر اس گنتی کو پھر ستر ہزار سے ضرب دے تب بھی ازل سے ابد تک کا فاصلہ نہ ناپ سکے گا، نہ میلوں میں، نہ فرلانگوں میں، تو ہے کس کھیت کی مولیٰ۔ خدا نے تمہارے لیے سب کچھ آسان کر دیا۔ ایک ایک بات کھول کر بیان کر رہا ہے، سجدہ کرو، شکر کا سجدہ، ابھی اسی وقت اللہ اکبر کہہ کر تکبیر کرو پھر سجدے میں چلے جاؤ۔ اب سنو اور سمجھو! ازل اور ابد کے اطراف میں اوپر، نیچے، دائیں، بائیں کچھ بھی نہیں ہر جگہ نور ہی نور ہے۔

جیسا کہ آپ جانتے ہیں کہ یہ علم مجھے کچھ تو خوابوں کے ذریعے اور کچھ مراقبہ کی حالت میں دیا گیا ہے۔ پہلی مرتبہ مانچسٹر میں اور دوسری مرتبہ آپ کے ہاں کراچی میں رمضان کے مہینے میں۔ اللہ تعالیٰ نے میری روح اپنی مٹھی میں لی ہوئی تھی اور پھر جو کچھ مجھے دکھانا چاہتے تھے وہ میری روح کو بتاتے جاتے تھے اور جو جو کام کروانا چاہتے تھے وہ میری روح کو حکم دیتے جاتے تھے جس کی وجہ سے میں ایک مشین کی طرح وہ سب کچھ کرتی رہی۔ لیکن اس وقت کچھ بیان کرنے کے قابل نہ تھی۔ اب اللہ تعالیٰ نے دو فرشتے میرے ساتھ کر دیئے

ہیں جو مجھ سے لکھواتے جاتے ہیں جو کچھ بھی میں نے دیکھا تھا وہ منظر اب بھی میری نگاہوں میں پھر جاتا ہے اس طرح میں آپ کو آنکھوں دیکھا حال لکھتی جاتی ہوں۔ جو جو باتیں وہ بتاتے ہیں وہ تو اس قدر ہیں کہ میں لکھنے سے قاصر ہوں باقی اللہ نے زندگی دی اور اس کی مرضی ہوئی تو آپ کے قدموں میں بیٹھ کر عرض کروں گی۔ مانچسٹر میں میں نے جو اپنے آپ کو دیکھا تھا کہ میری روح خدا کو سجدے کر رہی ہے اور میں خود ہی شمع پکڑے سفید لمبا سا گاؤں پہنے سیڑی سے اتر رہی ہوں۔ وہ میری عقل تھی جو خدا نے سلب کر کے خود اسی کے ذریعے مجھے یہ سب کچھ دکھایا، اسی لیے اس وقت مجھے ایسا لگتا تھا کہ جیسے مجھے کسی نے پہنا نماز کر دیا ہے۔ مجھے عرش کا مشاہدہ کروایا گیا۔ میں نے دیکھا کہ عرش کا فرش زمر و کاہے جو ہرے رنگ کا ہے، اس میں مختلف رنگوں کی شعاعیں پھوٹی ہیں جس کے اوپر چھتری کی طرح سائبان ہے۔

سب سے پہلے اللہ تعالیٰ نے حضرت محمد صلی اللہ علیہ وسلم کا نور پیدا کیا۔ تمہارا ارادہ بھی جب کسی کام کا ہوتا ہے یعنی جب تمہارا جی جب کسی کام کو چاہتا ہے تو پہلے دل ہی میں خیال ہوتا ہے پھر دماغ کو حکم ہوتا ہے پھر ہاتھ پیر وغیرہ وہ کام کرتے ہیں، اس طرح پہلے اللہ کے دل میں کائنات پیدا کرنے کی خواہش ہوئی تو نور محمدی صلی اللہ علیہ وسلم کو پیدا کیا جو خدا کے دل کا نور ہے۔ پھر دماغ کو حکم ہوا جو جبرائیل وجود میں آئے پھر کائنات کی دوسری چیزیں بنیں۔ اللہ ہر چیز کو شکل دینے پر قادر ہے۔ روح جو ہمیں نظر نہیں آتی اس کی بھی شکل ہے۔ پیغمبر اور اولیاء روح کی نظروں سے دیکھتے اور سمجھتے ہیں۔ اللہ تعالیٰ نے حضرت جبرائیل علیہ السلام کے بعد لوح و قلم بنایا۔ لوح ایک بڑی کتاب ہے اس کتاب میں قیامت تک کی باتیں درج ہیں اور آسمانی کتابیں بھی اسی پر منقوش ہیں۔

اب میں آپ کو اپنا ایک خواب سناتی ہوں۔

مجھے مقام ازل دکھایا گیا، یہاں نور کا ایک بڑا چشمہ بہتا ہے۔ میں نے دیکھا کہ جیسے ایک پہاڑ ہے یا کوئی چٹان ہے۔ اس میں گول بڑا سورخ ہے اس میں نور آبرار کی طرح بہت بڑی مقدار میں پھوٹ رہا ہے۔ نور کی مقدار اتنی زیادہ ہے کہ جو بیان نہیں کی جاسکتی، ہاں تو وہ نور بہت ہی بڑی مقدار میں اس سے پھوٹ رہا ہے۔ اس سے آگے کافی فاصلے پر اللہ کی کرسی ہے۔ کرسی کی پشت اس دھار کی طرف ہے اور اللہ تعالیٰ اس کرسی پر جلوہ افروز ہیں۔

اس وقت صبح کے ساڑھے چار بجے ہیں۔ ابھی ابھی فجر کی نماز پڑھ کر آپ کو خط لکھنے بیٹھی ہوں۔ آج کل یہاں سورج جلدی نکل آتا ہے اس لیے نماز فجر جلدی ہو جاتی ہے۔ آج ساری رات مجھے جو کچھ نظر آیا وہ یہ ہے:-

میں نے دیکھا کہ میں اللہ تعالیٰ کے ساتھ ہوں وہ میرے ساتھ ہیں یا کبھی ذرا سے آگے ہو جاتے ہیں پھر میں اپنے آپ کو پیچھے مڑ کر دیکھا، اللہ رے میرا حسن، مجھ سے خود اپنا حسن نہ دیکھا گیا۔

یہاں ذرے ذرے پر کلمہ لکھا ہوا ہے۔ ہر طرف نور ہی نور ہے۔ اللہ تعالیٰ نے میرا ہاتھ تھاما ہوا ہے۔ مجھے ڈر ہے کہ کہیں وہ ایک لمحہ کو بھی میرا ہاتھ چھوڑ دے تو اس وادی میں میں گم ہو کر نہ رہ جاؤں۔ اس وادی کا حسن مجھ سے بیان نہ ہو سکے گا۔

میں کیسے بیان کروں کہ وادی محمد صلی اللہ علیہ وسلم کیا ہے؟ مختصر آئیہ کہ وادی محمد صلی اللہ علیہ وسلم ساتواں آسمان ہے جو سب سے اوپر ہے جو عرش عظیم ہے جو لوح محفوظ ہے۔ وادی محمد صلی اللہ علیہ وسلم نہ انسان کی زبان کر سکتی نہ میری آنکھ دیکھ کر بھی بتانے کے قابل ہے۔ میں قیامت تک اس کی تعریف بیان کرنے کے قابل نہ ہو سکوں گی۔ یہ سب سے اونچا درجہ ہے۔ یہاں کوئی فرشتہ پر نہیں مار سکتا۔

یہاں سے نیچے چھٹے آسمان کو جانے کے لیے ایک سیڑھی ہے، جو میرے خیال کے مطابق ستر ہزار میل لمبی ہے۔ یہ سیڑھی نہایت ہی برق رفتاری سے خود بخود چلتی ہے۔ ایک حصہ لفٹ کی طرح اوپر جاتا ہے اور ایک حصہ لفٹ کی طرح نیچے آتا ہے۔ (دو حصے ہیں دوہری سیڑھی ہے)۔ اب میں آن کی آن میں نیچے اترتی ہوں، سیڑھی کے نیچے سب سے نچی سیڑھی پر حضرت جبرائیل علیہ السلام ایک سونے کا طشت رکھ رہے ہیں۔ اس طشت میں میری دعا ہے۔ وہ یہ طشت رکھ کر نہایت ہی ادب و احترام سے جھک کر پیچھے کو ہٹ گئے۔ اب یہ سیڑھی خود بخود اٹھ کر اللہ تعالیٰ کے پاس عرش عظیم پر پہنچ گئی۔ اس طرح اللہ تعالیٰ نے طشت سے دعا اٹھالی، یہ دعا نور کے پھریروں سے پر فرشتوں نے لکھ کر بھیجی تھی۔ اب دعا قبول ہو گئی۔ اگر دعا قبول نہ ہونے والی ہو تو لکھنے والے فرشتے خود ہی آسمان سے نیچے پھینک دیتے ہیں۔

چھٹا آسمان

یہ وادی جبرائیل ہے۔ جنت بھی اسی وادی میں ہے اور جنت کے سات حصے یاد رہے ہیں۔ پہلے درجے میں سبزہ ہے، ٹھنڈک ہے، میوؤں کے درخت ہیں یا حوروں اور غلمان ہیں جو خدمت پر مامور ہیں یہ جنت کا سب سے کمتر درجہ ہے مگر پھر بھی اس کی تعریف ناقابل بیان ہیں۔ یہاں دوزخی، دوزخ کے سب سے کمتر درجے سے نکل کر جب ان کی سزا پوری ہو جائے گی، آتے ہیں۔ جنت کے دوسرے درجے میں سونے کے محل ہیں، دودھ کی نہریں ہیں، سبزہ ہے، باغات ہیں۔ میں سب کچھ بہت مختصر لکھ رہی ہوں۔ تیسرے درجے میں سچے موتیوں کے محل ہیں، شہد کی نہریں ہیں، پرندے راگنیاں سنارہے ہیں۔ ان سب چیزوں کا حسن ناقابل بیان ہے۔ چوتھے درجے میں بہروں کے محل ہیں اور باغات اور نہریں ہیں، جواہرات کے خزانے ہیں، پانچویں درجے میں زمر کے محل ہیں، چھٹے درجے میں نیلم کے محل ہیں، ساتویں درجے کا حال نہ پوچھو جو جنت کا سب سے اونچا درجہ ہے، یہاں جنت کے تمام درجوں کی اعلیٰ ترین چیزیں ہیں، ایک بھی چیز تو نہیں چھوٹی، بلکہ کئی اور بھی نئی چیزیں ہیں۔ جو میری عقل سمجھنے سے معذور ہے اور زبان کو بیان کی طاقت نہیں۔ ان سب کو دیکھ کر پتہ چلتا ہے کہ دنیا خاک کے ذرے سے بھی کم تر اور حقیر ہے۔

پانچواں آسمان

میں اس خود کار سیڑھی سے نیچے آ رہی ہوں، یہ سیڑھی ستر ہزار میل لمبی ہے۔ تپش کا یہ عالم ہے کہ محسوس ہو رہا ہے کہ جیسے جل کا راکھ کر ڈھیر بن جاؤں گی۔ ایسی آگ ہے کہ ستر ہزار میل کی دوری سے بھی زبان خشک ہوئی جا رہی ہے۔ شدید تکلیف ہو رہی ہے۔ ہائے میں جلی جاتی ہوں۔ ارے دیکھو ساری دنیا جل رہی ہے۔ اللہ میاں کم کرو یہ آگ، اور کم کر دو اور کم کر دو۔ فرشتہ دیکھتے نہیں انسان جل کر کوئلہ بن گئے ہیں۔ یہ دوزخ کا سب سے اونچا درجہ ہے۔ یہاں ہر طرف آگ کے پہاڑ اور آگ کے ستون ہیں۔

چوہٹا آسمان

یہاں سے خود بخود چلنے والی سیڑھی کے ذریعے اور نیچے آ رہی ہوں، یہ سیڑھی بھی ستر ہزار میل لمبی ہے۔ ہائے سانپ اور بچھو، اڑدھا ہیں۔ اُف خدا یا اتنے بڑے بڑے۔ ارے یہ کیسے کیڑے مکوڑے ہیں جن کی ٹانگیں آٹھ آٹھ سولہ سولہ اور بتیس بتیس ہیں، کس قدر خوفناک ہیں یہ۔ انہوں نے کس طرح انسانوں کو شکنجے میں کس رکھا ہے۔ اللہ معافی، اللہ معافی، اللہ میری خاطر معاف کر دے! یہ چھوٹے دھوکے باز، رشوت خور، نافرمان اور پیسوں سے محبت رکھنے والے لوگوں کی جگہ ہے۔

تیسرا آسمان

اب میں پھر ستر ہزار میل لمبی سیڑھی سے اتر رہی ہوں۔ اللہ اللہ کیسے بڑے بڑے ناخن، تانبے کے ناخن، ارے دیکھو، خون کی ندیاں بہہ رہی ہیں۔ ارے دیکھو تو یہ پاگل لوگ خود اپنا منہ اپنے ناخنوں سے نوچ رہے ہیں۔ میرا جی متلارہا ہے۔ ارے فرشتہ دوڑو جلدی کرو ان کے ناخن کاٹ دو، میرا جی خراب ہو رہا ہے۔ اللہ معافی، اللہ معافی یہ غیبت کی سزا ہے۔

دوسرا آسمان

اب میں پھر ستر ہزار میل لمبے خود کار زینے سے اتر رہی ہوں۔ یہاں پر لوگوں کی پیٹھ پر کوڑھے پڑ رہے ہیں۔ اُف اللہ کیسی چھلی جا رہی ہیں ان کی پیٹھیں۔ کیسے گہرے زخم ہیں۔ یہاں لوگوں کی پیٹھ پر ان کے بڑے بڑے گناہوں کا بوجھ لاد گیا ہے۔ اُف اتنے بڑے گھر۔ وہ لوگ جھکے ہوئے ہیں، ان کے سر زمین سے لگے جا رہے ہیں۔ جھکے جھکے ان کے پاؤں ٹیڑھے ہو رہے ہیں۔ یہ انسان کے چھوٹے چھوٹے گناہوں کی سزا ہے اور یہ دوزخ کا سب سے نچلا حصہ ہے۔ اس میں کم ترین سزا ہے مگر اس کا بھی یہ عالم ہے کہ جب یہاں سے نکل کر کوئی شخص اس کی سزا پوری ہونے کے بعد جنت میں جائے گا اور جب ان سزاؤں کا خیال کرے گا تو خوف اور دہشت سے اس کا چہرہ سیاہ پڑ جائے گا اور وہ کانپنے لگے گا۔

پہلا آسمان

اب میں پھر اسی سیڑھی سے نیچے اتر رہی ہوں۔ یہاں چاند اور ستارے ہیں۔ ارے یہ کیا، یہ تو فرشتوں کی فوج ہے ان کے ہاتھوں میں گیس کی بندوقیں ہیں، یہ شیطانوں کو مار رہے ہیں۔ دیکھو یہ شیاطین گیس ڈالتے ہی کیسے چڑمڑ ہو کر گر پڑتے ہیں۔ خدا حافظ فرشتو! تم پر سلامتی ہو۔

نیک آدمی کا سفرِ آخرت

خدا آپ کے اوپر اپنی رحمتیں نازل فرمائے۔ آج کے خط میں وہ کیفیات اور واردات بیان کرتی ہوں جو مجھے موت کے بارے میں دکھائی گئی ہیں۔

جب انسان مرتا ہے تو موت کے وقت ایک فرشتہ خدا کے حکم سے اس کے پاس آتا ہے، پھر وہ روح کو جسم کی قید سے آزاد کرتا ہے لیکن روح اس وقت آسمان پر نہیں جاتی بلکہ اس شخص کے ساتھ رہتی ہے پھر مردے کو جب دفن کرتے ہیں تو روح بھی ساتھ ساتھ قبر میں جاتی ہے۔ یہاں منکر نکیر دو فرشتے آتے ہیں۔ اس آدمی کے کاندھوں کے فرشتے کراماگاتین اس شخص کا اعمال نامہ جو وہ ساری زندگی لکھتے رہے منکر نکیر کو دے دیتے ہیں۔ اسی وقت اللہ کے حکم سے ایک فرشتہ آتا ہے جو کراماگاتین کو اللہ کا حکم سناتا ہے کہ خدا کا فرمان ہے کہ فلاں شخص دنیا میں آنے والا ہے اس کے پاس پہنچو پھر یہ فرشتے کراماگاتین اس بچے کے پاس پہنچتے ہیں اور بچے کے پیدا ہوتے ہی اس کے کاندھوں پر اپنا مسکن بنا لیتے ہیں اور پھر اس کا اعمال نامہ لکھنا شروع کر دیتے ہیں۔ بس یوں سمجھو کہ ان کی ڈیوٹی دوسرے شخص پر لگ جاتی ہے۔ یہ فرشتے نہایت برق رفتاری سے ایک جگہ سے دوسری جگہ پہنچ جاتے ہیں۔ اب منکر نکیر اس شخص کے اعمال نامے پر ایک نظر ڈالتے ہیں جو باقاعدہ رجسٹر قسم کی کاپی ہوتی ہے۔ یہ فرشتے ایک نظر ڈال کر پڑھ سکتے ہیں پھر اس مردے سے سوال پوچھتے ہیں کہ تم کس کے بندے ہو وغیرہ وغیرہ۔ بندہ صحیح جواب دے دے تو منکر نکیر انسان کا اعمال نامہ اس فرشتے کے ہاتھ دے دیتے ہیں جو آسمان سے اترتا ہے۔ اگر وہ شخص نیک ہو تو اس کو لینے کے لیے آسمان سے مختلف تعداد میں فرشتے آتے ہیں اور ایک سونے کی طرح بنی ہوئی گاڑی بھی ساتھ لاتے ہیں۔ یہ نہایت ہی خوبصورت سنہری گاڑی ہوتی ہے جس میں صرف ایک ہی شخص بیٹھ سکتا ہے۔ اس گاڑی میں گھوڑے کی طرح ایک خوبصورت پرندہ جتا ہوا ہوتا ہے۔ ان فرشتوں میں جو سب سے آگے ہوتا ہے اسے منکر نکیر اعمال نامہ پکڑا دیتے ہیں۔ اب اس نیک شخص کو یہ فرشتے پہلے تو جھک کر نہایت ہی تعظیم سے سلام کرتے ہیں اور وہ آدمی بھی مسکرا کر جواب دیتا ہے۔ یہ تمام باتیں روح کو پیش آتی ہیں۔ جسم اسی طرح قبر میں لیٹا ہوتا ہے۔

اب وہ فرشتے اس شخص کو نہایت ہی تعظیم کے ساتھ اپنے ہمراہ لے جاتے ہیں۔ پاس ادب سے ساتھ نہیں چلتے بلکہ دائیں بائیں چلتے ہیں۔ یہاں سے بہت دور جانے کے بعد ایک خاص راستہ ہے جس میں وہ گاڑی بمعہ اس شخص کے اور فرشتے کے آن کی آن میں آسمان پر پہنچ جاتی ہے۔ پہلے آسمان کا دروازہ کھلتا ہے، اس پہلے آسمان کے دروازے پر ایک فرشتہ جو آسمان کا گیٹ کیپر یا دروغہ ہوتا ہے کھڑا ہوتا ہے یہاں ایک لمحہ کو وہ گاڑی رکتی ہے، وہ فرشتہ جس کے پاس اعمال نامہ ہوتا ہے اس داروغہ کو دکھاتا ہے وہ ایک نظر دیکھ کر کہتا ہے کہ ٹھیک ہے جاؤ۔ اب دوسری لفٹ یا سیڑھی سے دوسرے آسمان پر روح بمعہ فرشتوں کے پہنچتی ہے۔ یہاں بھی دوسرے آسمان کا داروغہ اعمال نامہ ایک نظر دیکھ کر آگے جانے کا حکم دیتا ہے۔ اسی طرح سفر کرتی ہوئی نیک روح چھٹے آسمان پر پہنچتی ہے۔ یہ باغِ جنت کا داروغہ جس کا نام رضوان مسکرا کر گاڑی کو اندر جانے کی اجازت دیتا ہے اور نہایت ادب سے اس نیک روح پر سلامتی بھیجتا ہے۔ اب جو فرشتے قبر سے اس روح کے ساتھ آئے تھے وہ اس چھٹے آسمان کے دروازے کے باہر ہی جھک کر سلام کر کے واپس چلے جاتے ہیں اور خدا کے حکم سے کسی دوسرے انسان کی قبر میں جاتے ہیں اور اسی طرح ان کی ڈیوٹی پھر شروع ہو جاتی ہے۔

اب چھٹے آسمان سے جنت کے اندر داخل ہوتے ہی کئی فرشتے اس برق رفتار تھ کے ساتھ ہو جاتے ہیں اور ہر طرف سے روحیں سلام بھیجتی ہیں۔ بس یہ شخص جنت کے جس درجے کا ہو اس درجے میں فرشتے اس کو نہایت ادب اور تعظیم کے ساتھ چھوڑ آتے ہیں۔ سلامتی اور مبارک باد دیتے ہیں اور وہاں کے آداب بتاتے ہیں۔ یہ تھانیک آدمی کا سفر آخرت۔

گناہ گار کا سفر آخرت

اب سنو گناہ گار شخص کا سفر آخرت۔

بالکل اسی طرح ہے کہ منکر نکیر سوال کرتے ہیں، پھر آسمان کا فرشتہ جو اوپر سے آتا ہے اس کا اعمال نامہ لیتا ہے اور نظر ڈالتا ہے، پھر جو فرشتے بھی اس کو لینے آتے ہیں وہ ان سے ڈرتا ہے اور فرشتے بھی بُری طرح گھسیٹے ہوئے اس کو لے جاتے ہیں۔ وہ اسے لے جانے کے لیے دوسرا راستہ یا لفٹ استعمال کرتے ہیں۔ ہر آسمان کا داروغہ نامہ اعمال چیک کرتا ہے اور پھر دوزخ کے جس درجے کا وہ شخص ہو (یہ اعمال نامہ دیکھ کر ان کو پتہ چل جاتا ہے) اس آسمان پر اسے لے جا کر وہ فرشتے یہ کہہ کر پھینک دیتے ہیں کہ یہ تمہارے اعمال کی سزا ہے۔ ہر روز دوزخ اور جنت کی روحوں کے اعمال نامے کی چیکنگ ہوتی رہتی ہے۔ گناہوں یا اعمال کے لحاظ سے اگر اس روح نے اتنی سزا بھگتی جتنی اس کو بھگتنی ضروری تھی تو پھر اس کو جنت کے اونچے درجے میں بندرتج پہنچایا جاتا ہے یا دوزخ کے سب سے اونچے درجے سے (جو سخت ترین عذاب ہے) نچلے درجے میں بندرتج لایا جاتا ہے۔ حساب کے دن جب حساب کتاب ہو گا تو سب کا اعمال نامہ خود اللہ تعالیٰ جل شانہ بنفس نفیس ملاحظہ فرمائیں گے اور جس کی جتنی سزا باقی ہو گی اس لحاظ سے اس کو دوزخ اور جنت کے درجے دیئے جائیں گے۔

شفاعت کیا ہے؟

شفاعت کو سمجھنے کے لیے یہ مثال سمجھو کہ جیسے کسی کو امتحان میں پاس کرنے کے لیے 100 میں سے 33 نمبر ضروری ہیں۔ اس سے کم ملے تو وہ فیل ہو گا۔ اب اس کے صرف 30 نمبر آئے تو ممتحن اس کو تین نمبر رعایتی نمبر دے کر پاس کر دیتا ہے جس کا اس کو قانون کی رُوس اختیار ہے اسی طرح اللہ تعالیٰ پیغمبروں اور نبیوں اور جن لوگوں کو بھی شفاعت کی اجازت فرمائیں گے وہ نیک لوگ یا پیغمبر جن کی شفاعت کرنا مقصود ہو گی اس کا اعمال نامہ چیک کریں گے اگر موت کے بعد سے قیامت تک اس نے تقرباً پون حصہ سزا بھگتی ہو گی تو پھر اس کی سفارش خدا سے کر کے اسے جنت میں داخل کروادیں گے۔ روح کا احساس ہم لوگوں کی نسبت ستر ہزار گنا زیادہ ہے اسی لیے وہاں کے عذاب بھی سخت ترین ہیں۔ یہ درست ہے کہ اللہ تعالیٰ ہر کام کا حکم دیتے ہیں کہ فلاں کام ہو جائے اور وہ ہو جاتا ہے لیکن اس کا ہر حکم بجالانے کے لیے فرشتے مقرر ہیں اور ہر کام کرنے کا ایک طریقہ کار موجود ہے۔ یوں ہی بیٹھے بیٹھے ہر کام نہیں ہو جاتا۔ ہر کام اور ہر چیز کی مثال دنیا میں موجود ہے۔ دنیا میں کروڑ ہا لوگ ہیں جو ہر وقت خدا سے کسی نہ کسی چیز کی دعا کرتے رہتے ہیں، خدا ان کا کام کرتا ہے، سب کی سنتا ہے لیکن ہر کام کے لیے وقت درکار ہے اسی لیے خدا نے صبر کی تلقین کی ہے۔

یہ خط لکھ کر میں سو گئی۔ مجھے پھر سخت نیند آرہی تھی، سونے میں خواب دیکھا اب یہ خواب اور اس کی تشریح جو مجھے الہامی ذریعے سے بتائی گئی ہے پیش خدمت ہے۔ میں نے دیکھا کہ میں وادی واحدانیت میں اُڑ رہی ہوں۔ ایک مرد حق مجھ سے آگے آگے جا رہا ہے، یہ تن درست اور خوبصورت جوان ہے، اس کے ساتھ ساتھ ایک نوجوان لڑکی اُڑ رہی ہے وہ مرد حق اس وادی کا ایک راستہ اس لڑکی کو بتاتا جا رہا

ہے۔ میں اور وہ لڑکی اس کے کہنے کے مطابق اسی سمت اڑتے جا رہے ہیں اور راستے میں سب کچھ دیکھتے جا رہے ہیں۔ وہ دونوں مجھ سے آگے ہیں اور میں ان کے پیچھے ہوں۔ یہاں یار ان طریقیت کا بازار گرم ہے اور مرغِ بسمل ٹکے ٹکے میں فروخت ہو رہے ہیں۔ ایک دکان پر میں رکی، دیکھا کہ ایک عورت اور ایک آدمی جو اس دکان کے مالک ہیں مجھے آواز دے کر کہہ رہے ہیں کہ یہ مرغِ بسمل لے جاؤ، یہ بہت اچھا ہے، بڑا سستا ہے، مجھے بڑا سستا لگا کیونکہ اس کی قیمت صرف دو پیسے تھی۔ وہ بہت تندرست مرغ تھا جس کی پیٹھ کے بال و پر غائب تھے جیسے نچے ہوئے ہوں اور گلابی کھال نظر آرہی تھی۔ مجھے بڑا ترس آیا کہ اچھا خاصا مرغ ہے، قیمت صرف دو پیسے ہے۔ دنیا میں اس کی قیمت بہت زیادہ ہوگی۔ سوچتی ہوں خرید لوں پھر سوچا کیا کروں گی۔ میرے پاس تو پہلے ہی سب کچھ موجود ہے۔ ہم یہاں سے آگے اڑے۔ جگہ جگہ دیواریں سی تھیں۔ ان دیواروں کے ساتھ ساتھ جڑوں کی شکل کی نلکیاں نظر آئیں۔ وہ اوپر چھت سے جڑی ہوئی تھیں، ان نلکیوں میں سے سیال قسم کی کوئی چیز بہہ کر نیچے سے اوپر جا رہی تھی۔ ہر طرف نور ہی نور تھا۔ وہاں ہم دونوں کے علاوہ اور کوئی نہیں تھا۔ یار ان طریقیت کا بازار تو بالکل شروع میں تھوڑی سی جگہ میں تھا۔ سیر کرتے کرتے آگے چلے تو ایک جگہ کچھ اونچے چبوترے پر ککڑی کی بیل چھائی ہوئی تھی۔ وہ نوجوان ہمیں اس بیل کے پاس لے گیا، کہنے لگا یا وادی وحدانیت کا پھل ہے۔ دیکھو کوئی ککڑی شاید ثابت مل جائے۔ جگہ جگہ ککڑیاں لگی ہوئی تھیں لیکن کوئی صحیح سالم نہ تھی۔ کسی میں کیڑا لگا ہوا تھا اور کوئی کٹی پھٹی تھی۔ بڑی مشکل سے میری نظر ثابت ککڑیوں پر پڑی جو پتوں کے نیچے چھپی ہوئی تھیں۔ وہ چبوترے کے بیچ میں تھیں۔ میرا ہاتھ ان تک نہ پہنچتا تھا۔ وہ نوجوان کہنے لگا ٹھہرو میں چبوترے پر جا کر لے آتا ہوں۔ وہ گیا اور تین بالکل ثابت ککڑیاں لے آیا۔ خوب تروتازہ، خوب موٹی اور لمبی لمبی اور انہیں سینے سے لگا کر کہنے لگا یہ میری ہیں۔ میں نے کہا یہ میری ہے میں یہاں اسی لیے آئی ہوں۔ اس کے ساتھ والی لڑکی بولی ہاں یار محمد یہ ککڑیاں اسی کو دے دو، یہ اسی کی ہیں تمہارے لیے تو پورا باغ لگ رہا ہے۔ اس قدر وسیع و عریض باغ۔ اس باغ کا سارا پھل تم کو ہی ملے گا۔ ذرا انتظار کرو واللہ نے یہ ککڑیاں اسی کے لیے تو رکھی تھیں۔ اس نوجوان نے حسرت اور رشک سے میری طرف دیکھا اور ککڑیاں یہ کہہ کر دے دیں میں یہاں لاکھوں برس سے اڑ رہا ہوں یہاں کے چپے چپے سے واقف ہوں، باوجود تلاش بسیار کے یہاں کا پھل مجھے اب تک نہیں ملا۔ اس لڑکی نے میرا تعارف اس سے کروایا، وہ مجھے واپس باہر لے گئی اور اس نے پہلے ایک ککڑی دے کر کہا ”یہ اللہ کی رحمت ہے“۔ پھر دوسری دے کر کہا ”یہ شفقت ہے“۔ پھر تیسری جو سب سے زیادہ لمبی تھی بل کھائی ہوئی تھی، دے کر کہا ”یہ اللہ کی محبت ہے اسے سنبھال کر رکھنا“۔ میں نے کہا انشاء اللہ میں انہیں خوب سنبھال کر رکھوں گی۔

جنت میں حوض کوثر کی حقیقت

مدتوں بعد اب مجھے پھر چار دن سے تعلیم دی جا رہی ہے۔ اب کی دفعہ کافی سخت طبیعت خراب ہے۔ عجیب کیفیت ہے۔ سارا دن گھر میں اکیلی رہتی ہوں۔ جب ہی یہ تمام باتیں ظہور میں آتی ہیں۔ بچے سکول میں چلے جاتے ہیں۔ ویسے اب کی دفعہ یہ سلسلہ بہت شدید ہے۔ مجھے حکم ملا کہ ہر وقت با وضو ہوں۔ کل اچانک ہی سلائی کرتے کرتے میری حالت عجیب ہو گئی، میں ایک دم کھڑی ہو گئی۔ آسمان اور زمین کے اطراف میں جدھر دیکھتی ہوں، ایسا لگتا تھا کہ میں اللہ میاں کے سامنے کھڑی ہوں۔ اسی وقت آواز آئی، میں تمہارا رب ہوں اور تم ہمیں کائنات کے ذرے ذرے میں دیکھ رہی ہو۔ میں نے اس وقت شکر کے تین سجدے کیے۔ مجھے بڑی بڑی چیزیں دکھائی گئیں اور بہت علم دیا جا رہا ہے۔ مجھے بڑا ڈر لگتا ہے۔

اے مخاطب کیا تم جانتے ہو کہ اللہ کی کرسی کے جنوب میں ایک دریا ہے اور یہ اللہ کی پاکی کا دریا ہے، یہ نور کا سیل رواں ہے اور اے مخاطب اگر تم ہزار برس بھی اس دریا میں برق رفتاری سے چلتے رہو تب بھی تم اس کی لمبائی نہ ناپ سکو گے اور گہرائی میں آسمان اور زمین کی گہرائی سے بھی کئی گنا زیادہ ہے اور اے مخاطب اس پاس چکر کاٹتے رہو تو تب بھی اس کا حجم نہ معلوم کر سکو گے۔ یہ تمام آسمانوں کے درختوں میں بڑا اور سب سے اونچا درخت ہے۔ تم اس کا اندازہ ہر گز نہیں کر سکتے اور اس درخت میں صرف ایک ہی انار۔۔۔ ہاں سال میں صرف ایک ہی انار درخت کے بیجوں میں لگتا ہے۔ اگر تم دس ہزار چکر بھی اس جھاڑی کے لگاؤ تب بھی یہ انار تم کو نظر نہیں آئے گا، مگر جب کوئی خوش نصیب انسان آگ کے دس ہزار دریا پار کر کے اس مقام پر پہنچ جاتا ہے تو اللہ تعالیٰ خود اپنے ہاتھ سے اس خوش نصیب انسان کو وہ انار دے دیتے ہیں۔

اے مخاطب یہ ہے انسان کی داستانِ ہستی جو صرف اور پیغمبروں اور ولیوں کو بتائی گئی۔ تمہارے ذمے اللہ نے چند کام سونپے ہیں اور غور سے سنو کہ ہر انسان کے ذمے کچھ کام کر دیئے گئے ہیں اور کسی انسان کی تخلیق بلا سوچے سمجھے ہر گز ہر گز، ہر گز بھی نہیں کی گئی، پھر تم نادانی سے ایسا کیوں سوچتے ہو اور یاد کرو وہ دن جب آدمی رات کو تمہاری ماں اٹھ اٹھ کر رو رو کر گڑ گڑا کر دعائیں مانگتی تھی کہ اللہ تعالیٰ اس کی اولاد کا ایسا بنادے کہ رہتی دنیا تک نام روشن رہے اور کیا ہم نے تم کو وہ تمام کچھ نہیں دے دیا جو وہ مانگا کرتی تھی، کہو یہی سچ ہے۔ پھر ایک بار غور سے سن لو قیامت بہت قریب ہے۔

جنت میں ایک بہت بڑا حوض ہے، یہ دراصل ایک نہر ہے دو پہاڑوں کے درمیان سے نکلتی ہے۔ یہ نہر بہتی ہوئی ایک حوض میں گرتی ہے۔ یہ حوض بہت ہی بڑا ہے، اس کا نام حوض کوثر ہے۔ یہ حوض اللہ تعالیٰ نے آنحضرت ﷺ کو دیا ہے۔ قیامت کے دن جب حساب کتاب ہو گا تو سخت گرمی سے گنہگاروں کی زبانیں باہر نکلی ہوئی ہوں گی اور پیاس کے مارے بُرا حال ہو گا، تب فرشتے جنت کی صراحیوں میں آب کوثر بھر کر لائیں گے اور اللہ کے حکم سے حضور ﷺ کے کہنے پر لوگوں کو پلائیں گے، جس سے ان کو ٹھنڈک لگے گی۔ جیسے کہ میں پہلے لکھ چکی ہوں، عالم برزخ میں ارواح کو جسم عنایت ہوں گے۔ قیامت کے دن وہ انہی جسموں کے ساتھ عالم برزخ سے زندہ ہو کر نکلیں گے، جب سے دنیا عمل میں آئی ہے کچھ فرشتے اللہ کے حکم سے اس کام پر مامور ہیں کہ جب انسان مرتا ہے تو اس کے جسم کے اعضا جمع کرتے ہیں، اب یہ اعضا کس شکل میں ہوتے ہیں خاکی یا نوری، میں نہیں جانتی مگر صرف اتنا جانتی ہوں کہ ہر جسم کے کچھ حصے جمع کیے جا رہے ہیں اور انہیں فرشتے عالم برزخ میں رکھتے جا رہے ہیں۔ ہر جسم کے ساتھ ایک چھوٹی سی کتاب ہے، اس کتاب میں اس شخص کا نام

اور تمام نشان وغیرہ درج ہیں۔ یہ تمام جسم بالکل ساکت ہیں، یہ بالکل بیکار سی چیز لگ رہی ہے۔ اب جب قیامت کا دن آئے گا تو ایک دن چالیس برس کے برابر ہوگا۔ اس کے بعد چالیس برس تک تمام لوگوں کو مکمل موت ہوگی پھر یہ تمام ارواح چالیس برس تک عالم برزخ میں رہیں گی جہاں پر اللہ تعالیٰ بمعہ اپنے فرشتوں کے ان تمام ارواح کو جسم عنایت کریں گے۔ وہ تمام جسم انہی اجزاء کے ہوں گے جو فرشتوں نے جمع کیے ہوں گے۔ دنیاوی اجزاء سے ملتے جلتے حتیٰ کہ خدوخال بھی وہی ہوں گے جو دنیا میں تھے۔ البتہ عمر جسم کے تناسب اور رنگت میں نمایاں فرق ہوگا۔ جب چالیس برس میں تمام لوگوں کو جسم دے دیئے جائیں گے تو پھر حشر کا دن طلوع ہوگا یعنی حساب کتاب کا دن، رزلٹ سننے کا دن، اس وقت پھر دوبارہ صور پھونکا جائے گا، صور کی آواز سننے ہی تمام لوگ آنکھیں ملتے ہوئے اٹھ کھڑے ہوں گے اور حیرانی سے ایک دوسرے کو دیکھتے ہوں گے مگر حیرانی کی وجہ سے گم سم ہوں گے پھر خدا کے حکم سے زمین دو ٹکڑے ہو جائے گی اور فرشتے ارواح کو حکم دیں گے کہ اب باہر آ جاؤ، اس طرح نہایت ہی تنظیم کے ساتھ سب لوگ باہر آئیں گے اور قطاروں میں ادب سے کھڑے ہوں گے پھر آس پاس سمٹنا شروع ہو جائے گا۔ اور ایک چادر سی لپیٹ دی جائے گی۔ مگر جیسے ہی گنہگار لوگ آسمان کی طرف نظر کریں گے وہ بالکل اندھے ہو جائیں گے اور رنگت تو پہلے ہی ان کی سیاہ ہوگی اور وہ سخت خوفزدہ ہوں گے یہاں تک کہ خوف سے بُری طرح کانپتے ہوں گے اور مارے دہشت کے گردن کو ہلاتے ہوں گے مگر اچھے اور نیک لوگ یہ تمام نظارہ کریں گے پھر آسمان سے عرشِ عظیم اترے گا۔ اس کو اٹھ فرشتے لے کر آئیں گے۔ یہ فرشتے سب فرشتوں کے سردار ہوں گے۔

زمین پر جو رزق پہنچانے پر مامور ہیں ان کے سردار

زمین پر جو بارش برسانے پر مامور ہیں ان کے سردار

زمین پر جو رحمت کے فرشتے ہیں ان کے سردار

زمین پر جو موت کے فرشتے ہیں ان کے سردار

غرض زمین پر جتنے کام ہیں ان کے صرف سردار ہوں گے جیسے عزرائیلؑ، جبرائیلؑ، اسرافیلؑ وغیرہ

اس عرش پر بڑی سی کرسی ہوگی جیسے ہی اللہ کی ذرہ سی جھلک نظر آئے گی تمام لوگ اللہ اکبر کہہ کر سجدے میں گر پڑیں گے مگر گنہگار لوگ چونکہ اندھے ہوں گے وہ سجدہ نہ کر سکیں گے، وہ بہت زیادہ گھبرائیں گے، پریشان ہوں گے اور وہ اپنی آنکھیں نوچتے ہوں گے، پھر حضرت جبرائیلؑ اللہ کے حکم سے بلائے جائیں گے اور کرسی کی داہنی طرف ذرا ایک طرف ہو کر ادب سے کھڑے ہو جائیں گے اور تمام فرشتے جو بھی زمین کے کاموں پر مامور ہیں تمام کے تمام اللہ تعالیٰ کی پشت کے پیچھے ہوں گے پھر آنحضرت ﷺ کو بلایا جائے گا اور وہ داہنی طرف بالکل کرسی کے ساتھ ہی کھڑے ہوں گے پھر تمام پیغمبروں کو بلایا جائے گا۔ تمام پیغمبرانِ آنحضرت صلی اللہ علیہ وسلم کے ساتھ ہی کھڑے ہوں گے، پھر اولیاء اللہ اور وہ لوگ جنہیں اللہ کی طرف سے سفارش کی توفیق ہوگی بلائے جائیں گے اور وہ تمام لوگ بائیں ہاتھ پر کھڑے ہوں گے ان سب لوگوں کو نام بنام اللہ کے حکم سے حضرت جبرائیلؑ بلائیں گے اور جس طرح میں اپنے کسی پہلے خط میں لکھ چکی ہوں، حساب کتاب ہوگا، فی الحال یعنی اس وقت کسی کو سفارش کی اجازت نہیں ہوگی، جب سب کا حساب کتاب اور تول ہو جائے گا جو اللہ تعالیٰ بنفس نفیس خود کریں گے تو جنت میں جانے والے ہیں وہ جنت میں چلے جائیں گے، فرشتے ان کو راستہ بتائیں گے، پھر جو سفارش والے ہوں گے اور گنہگار ہوں گے وہ الگ الگ کر دیئے جائیں گے اور پھر سفارش کی توفیق اور اجازت ہوگی، پھر اللہ جسے قبول کرے گا اس کو اس کی جگہ پر پہنچا دیا جائے گا۔ آنحضرت محمد مصطفیٰ ﷺ ساری دنیا کے انسانوں کی سفارش کریں گے۔

قسمت کا ستارہ

جنت میں ایک دریا ہے جو مشرق کو مغرب سے ملتا ہے یہ اللہ کے عجائبات میں سے ہے۔ اس میں جو پیالا ڈالے گا اور دل میں جس مشروب کی خواہش کرے گا پیالا اسی مشروب سے بھر جائے گا۔ فردوس بریں میں ایک درخت ہے۔ یہ نہایت ہی پُر فضا مقام پر ہے یہ درخت بھی اللہ کے عجائبات میں سے ہے، اس میں جنت کا ہر پھول نہایت ہی خوبصورت ترتیب سے اگا ہوا ہے اور بہت ہی بڑا درخت ہے۔ اس پر چڑیاں گانے گاتی ہیں، اللہ کی رحمت کے خزانے تمام خزانوں سے بڑھ کر ہیں، جنت تو ان کے مقابلے میں صرف ابتدائی چیز ہے۔ جب انسان کوئی خاص نیکی کرتا ہے جو اللہ کو بہت پسند آئے تو اللہ پاک جنت کے علاوہ اپنی رحمت کے خزانوں سے اسے اور انعامات عنایت کرتے ہیں۔

ہر انسان کی قسمت کا ایک ستارہ آسمان پر ہے۔ جب انسان نیک اعمال کر کے اپنی قسمت سنوارتا ہے تو مرنے کے بعد قبر میں ہی ایک فرشتہ آکر اس کی ہتھیلی میں نہایت ہی روشن ستارہ رکھ دیتا ہے جسے قبر کا اندھیرا دور ہو کر اچھلا پھیل جاتا ہے اور آسمانوں تک کا راستہ بھی روشن ہو جاتا ہے اور فرشتے دور سے پہچان لیتے ہیں کہ یہ جنتی آدمی ہے۔ جب انسان زندگی میں صبر کرتا ہے تو مرنے کے بعد اس کو قبر میں جنت کے دروازے کی کنجی دی جاتی ہے۔ یہ دروازہ سب سے زیادہ خوبصورت اور اس کا راستہ سب سے زیادہ حسین اور اسی راستے سے اس کو جنت میں لایا جاتا ہے۔ یہ تمام چیزیں اللہ کی رحمت ہی سے ملتی ہیں اور اللہ کی رحمت کے انعام کے طور پر دی جاتی ہیں۔ جو شخص اللہ کے علم کا متلاشی رہتا ہے اور اپنی زندگی میں خدا کی ہستی پر غور و فکر کرتا ہے مرنے کے بعد اللہ اُس کو اپنی رحمت سے ایک موتی دیتا ہے یہ نہایت ہی روشن اور خوبصورت موتی ہے اس کا ہار اس کے گلے میں پہنایا جاتا ہے یہ ہار پہن کر وہ کائنات کے کسی بھی حصے میں جانا چاہے جاسکتا ہے اور سمندر کی گہرائیوں میں بھی جھانک سکتا ہے۔ آسمان پر ایک سمندر ہے، یہ سمندر بہت ہی خوبصورت ہے اور اس کی گہرائیوں میں ایسی ایسی چیزیں ہیں جو انسانی عقل سے بعید ہیں اور جب انسان کو موتی کا یہ ہار پہنایا جائے گا تب ہی وہاں جاسکے گا اور اس کی گہرائیوں میں سانس لے سکے گا۔

جب اللہ کو کسی شخص کی محنت پسند آتی ہے تو وہ آخرت میں اپنی رحمت کے خزانے سے اس کو ایک کنجی عنایت کرتا ہے یہ کنجی ایک کنویں کی ہے جب وہ شخص اس کنویں کے دروازے پر جائے گا تو یوں سوچے گا کہ چھوٹا سا کنواں ہے بھلا اس میں کیا ہو سکتا ہے مگر دروازہ کھولتے ہی اس کی آنکھیں چکا چوند ہو جائیں گی وہ بار بار اپنی آنکھیں ملے گا یہاں انسانی عقل سے بعید چیزیں اس کو ملیں گی۔ آسمانوں میں رحمت کے خزانوں میں ایک پرندہ ہے یہ ایک حسین درخت پر بیٹھا ہے یہ جنت کے تمام پرندوں سے افضل ہے جو شخص دنیا کے لہو و لہب سے بچا رہتا ہے اس کو اللہ اس جگہ کی سیر کراتے ہیں، یہ بہت حسین مقام ہے اور یہ مقام جنت سے الگ ہے۔ یہ پرندہ ہر وقت راگ سنتا ہے اور ہر راگ کی تان، آواز سب کچھ مختلف ہوتی ہے۔ اس نے آج تک کوئی راگ دوسری مرتبہ نہیں گایا اس کی آواز ایسی ہوگی کہ انسان مست ہو جائے گا۔

اللہ کی رحمت کا ایک درخت ہے یہ بہت ہی حسین مقام پر ہے یہ بھی اللہ کے عجائبات میں سے ہے اس کی خاصیت یہ ہے کہ اس درخت میں ہمیشہ نیا پھل لگتا ہے اور ہر پھل دوسرے سے مختلف ہوتا ہے اور بیک وقت اس درخت میں کروڑ ہا پھل لگتے ہیں مگر سب ایک دوسرے سے مختلف ہوتے ہیں، شکلوں میں اور ذائقے میں بھی۔ اللہ جس کو چاہے گا اپنی رحمت کے خزانے سے اس مقام کی چابی اس کو عنایت کرے گا اور یہاں کے پھل چکھنے کی اجازت دے گا۔

رحمت کے خزانوں میں ایک بہت بڑا پہاڑ ہے اس پہاڑ کی چوٹی پر ایک محل ہے یہ بھی اللہ کے عجائبات میں سے ہے۔ جب انسان ہمت سے کام لیتا ہے اور اللہ اسے پسند کرتا ہے تو مرنے کے بعد اس کو ایک چھتری دی جاتی ہے اس چھتری کی مدد سے وہ عظیم پہاڑ پر چڑھتا ہے اور محل میں داخل ہوتا ہے، یہ محل بہت ہی بڑا ہے اور اللہ کی کاریگری کا نمونہ ہے، انسانی عقل اسے بیان کرنے سے قاصر ہے۔



KSARS

نماز اور مراقبہ

خواجہ شمس الدین عظیمی

منجانب عظیمیہ سلسلہ

۱-ڈی-۷/۱ ناظم آباد کراچی ۱۸

KSARS

عالم رنگ و بو میں جتنی اشیاء موجود ہیں وہ سب روشنیوں کے تانے بانے پر نقش ہیں اور اس نقش کی مثال یہ ہے جیسے کپڑے پر کوئی پرنٹ اور قالین میں کوئی تصویر بنی ہوتی ہے جس طرح کسی کپڑے کو دیکھنے کے بعد اس کے اوپر رنگ اور نقش و نگار ہمیں نظر آتے ہیں اور تانے بانے کے جن تاریک تاروں سے کپڑا بنا ہوا ہے وہ ہمیں نظر نہیں آتا، اسی طرح انسان بھی مختلف رنگوں اور روشنیوں سے بنا ہوا ہے۔ مادے سے بنا ہوا گوشت پوست ہمارے سامنے ہے مگر یہ گوشت پوست کس بساط پر قائم ہے یہ ہماری ظاہری آنکھ نہیں دیکھ سکتی۔ اگر مادہ کی شکست و ریخت کو انتہائی حدود تک پہنچا دیا جائے تو محض رنگوں کی جداگانہ شعاعیں باقی رہ جائیں گی۔ تمام مخلوقات اور موجودات کی مادی زندگی ایسے ہی کیمیائی عمل پر قائم ہے۔ فی الحقیقت لہروں کی مخصوص مقداروں کے ایک جگہ جمع ہو جانے سے مختلف مراحل میں مختلف نوعیں بنتی ہیں۔ اس فارمولے کو بیان کرنے سے منشاء یہ ہے کہ آدمی کی اصل مادہ نہیں ہے بلکہ آدمی کی اصل لہروں کے تانے سے بنی ہوئی ایک بساط ہے۔ ایک طرف یہ لہریں انسانی جسم کو مادی جسم میں پیش کرتی ہیں اور دوسری طرف یہ لہریں انسان کو روشنیوں کے جسم سے متعارف کراتی ہیں۔ جب تک کوئی آدمی مادے کے اندر قید رہتا ہے اس وقت تک وہ قید و بند اور صعوبت کی زندگی گزارتا ہے اور جب وہ اپنی اصل یعنی روشنی کے جسم سے واقف ہو جاتا ہے تو قید و بند، آلام و مصائب، پیچیدہ و لاعلاج بیماریوں سے نجات حاصل کر لیتا ہے۔ اصلی آدمی یعنی روشنیوں کے آدمی سے واقفیت زمان و مکان سے آزاد ہونے کی علامت ہے۔ یہ وہی زندگی ہے جہاں غیبی علوم منکشف ہوتے ہیں اور قدم قدم اللہ کے عرفان کے دروازے کھل جاتے ہیں۔

اللہ تعالیٰ نے اپنی قربت اور اپنا عرفان حاصل کرنے کے لیے قوانین اور ضابطے بنائے ہیں جو لوگ قوانین اور ضابطوں پر عمل کرنے میں کامیاب ہو جاتے ہیں بلاشبہ وہ لوگ اللہ کے دوست ہیں۔ اللہ کی دوستی حاصل کرنے کے لیے قرآن مجید نے جس پروگرام کا تذکرہ کیا ہے اس میں دو باتیں بہت اہم اور ضروری ہیں۔ ”قائم کرو صلوٰۃ اور ادا کرو زکوٰۃ“۔ قرآنی پروگرام کے یہ دونوں اجزاء نماز اور زکوٰۃ روح اور جسم کا وظیفہ ہیں۔ وظیفہ سے مراد وہ حرکت ہے جو زندگی کی حرکت کو قائم رکھنے کے لیے لازم ہے۔ حضور ﷺ کا ارشاد مبارک ہے ”جب تم نماز میں مشغول ہو تو یہ محسوس کرو کہ تم اللہ کو دیکھ رہے ہو یا یہ محسوس کرو کہ اللہ تمہیں دیکھ رہا ہے“۔ اس ارشاد کی تفصیل پر غور کیا جائے تو یہ حقیقت منکشف ہوتی ہے کہ نماز میں وظیفہ اعضاء کی حرکت کے ساتھ اللہ تعالیٰ کی جانب رجوع رہنے کی عادت ہونی چاہیے۔ ذہن کا اللہ تعالیٰ کی جانب رجوع ہونا روح کا وظیفہ ہے۔ اور اعضاء کا حرکت میں رہنا جسم کا وظیفہ ہے۔ قیام صلوٰۃ کے ذریعے کوئی بندہ اس بات کا عادی ہو سکتا ہے کہ اس کے اوپر زندگی کے ہر شعبے میں اللہ کی طرف متوجہ رہنے کا عمل جاری و ساری رہے۔ اس کتابچے میں سوال و جواب کے آسان طریقے پر یہ بتانے کی کوشش کی گئی ہے کہ ہم اللہ تعالیٰ کا عرفان کس طرح حاصل کر سکتے ہیں۔

سوال: ایسی نماز جس میں حضور علیہ الصلوٰۃ والسلام کے ارشاد کے مطابق حضوری قلب حاصل ہو اور خواہشات، منکرات سے روک دے۔ کس طرح ادا کی جائے؟

جواب: نماز کی فرضیت ہمیں حضور علیہ الصلوٰۃ والسلام سے منتقل ہوئی ہے۔ دیکھنا یہ ہے کہ حضور پاک ﷺ پر نماز کب فرض ہوئی۔ اللہ تعالیٰ نے حضور علیہ الصلوٰۃ والسلام کو نبوت سے پہلے ہی ایسا ذہن عطا فرمایا تھا جس کا رخ نورانی دنیا کی طرف تھا اور نورانی دنیا کی طرف متوجہ ہونے کے لیے حضور پاک علیہ الصلوٰۃ والسلام ﷺ نے وہ تمام اعمال و اشتغال ترک فرمادیئے تھے جن سے ذہن کثیف دنیا کی طرف زیادہ مائل رہتا تھا۔ حضور پاک صلی اللہ علیہ وآلہ وسلم ﷺ کی مقدس زندگی ہمارے سامنے ہے۔ آپ ﷺ نے کبھی جھوٹ نہیں بولا، کبھی خیانت نہیں کی۔ آپ ﷺ سے کبھی کوئی ایسا عمل سرزد نہیں ہوا جو بے حیائی کے زمرے میں آتا ہو۔ آپ ﷺ نے

ہمیشہ بے کسوں کی دستگیری کی اور اس کے ساتھ ہی ساتھ گوشہ نشین ہو کر اور ہر طرف سے ذہن ہٹا کر اللہ تعالیٰ کی طرف متوجہ رہے اور آپ ﷺ نے اپنی توجہ سے اللہ طرف کی اتنی زیادہ مرکوز فرمائی کہ قربت سے سرفراز ہوئے اور معراج میں اللہ تعالیٰ سے ہم کلام ہوئے۔ اللہ تعالیٰ فرماتے ہیں، ”ہم نے بندے سے جو دل چاہا باتیں کیں اور جو کچھ دل نے دیکھا جھوٹ نہیں دیکھا۔“

نماز میں حضور قلب کے لیے ضروری ہے کہ سیدنا حضور علیہ الصلوٰۃ والسلام کے اسوہ حسنہ پر عمل کیا جائے۔ جس حد تک حضور پاک علیہ الصلوٰۃ والسلام ﷺ کے اسوہ حسنہ پر کسی امتی کا عمل ہو گا اسی مناسبت سے نماز میں حضوری قلب نصیب ہو جائے گی۔ قلب میں جلا پیدا کرنے کے لیے ان چیزوں سے دوری پیدا کرنی ہوگی جو ہمیں پاکیزگی، صفائی اور نورانیت سے دور کرتی ہیں۔ ہمیں اس دماغ کو رد کرنا ہوگا جو ہمارے اندر نافرمانی کا دماغ ہے۔ اس دماغ آشنائی حاصل کرنا ہوگی جو جنت کا دماغ ہے۔ جس میں تجلیات کا نزول ہوتا ہے۔ یہ دماغ روح کا دماغ ہے۔ آسان الفاظ میں یوں کہنا چاہیے جب تک کوئی بندہ اپنی روح سے وقوف حاصل نہیں کر لیتا اس وقت تک نماز میں حضوری قلب نصیب نہیں ہوگی۔

سوال: روح کا عرفان کیسے حاصل کیا جائے۔۔۔؟

جواب: حضور پاک علیہ الصلوٰۃ والسلام ﷺ نے نبوت کے اعلان سے پہلے دنیاوی دلچسپیوں سے عارضی طور پر تعلق خاطر ختم کر کے بستی سے باہر بہت دور ویرانے میں گوشہ نشینی اختیار کر کے غارِ حرا میں اپنی تمام ذہنی صلاحیتوں کو ایک نقطہ پر مرکوز فرمایا۔ قانون: روح سے واقفیت حاصل کرنے کے لیے دنیاوی دلچسپیاں کم کر کے زیادہ سے زیادہ وقت ذہن کو اللہ کی طرف متوجہ رکھا جائے۔ روحانیت میں ایک نقطہ پر توجہ کو مرکوز کرنے کا نام مراقبہ ہے یعنی خود آگاہی اور روح سے واقفیت حاصل کرنے کے لیے مراقبہ کرنا ضروری ہے۔ مراقبہ کا مطلب یہ ہے کہ ہر طرف سے توجہ ہٹا کر ایک ذاتِ اقدس و اکبر سے ذہنی رابطہ قائم کر لیا جائے۔ جب کسی بندے کا رابطہ اللہ تعالیٰ سے قائم ہو جاتا ہے اور اس کے اوپر سے مفروضہ حواس کی گرفت ٹوٹ جاتی ہے تو وہ مراقبہ کی کیفیت میں داخل ہو جاتا ہے۔ مراقبہ ایسے عمل کا نام ہے جس میں کوئی بندہ بیداری کی حالت میں رہ کر بھی اس عالم میں سفر کرتا ہے جس کو ہم روحانی دنیا کہتے ہیں۔ روحانی دنیا میں داخل ہونے کے بعد بندہ اس خصوصی تعلق سے واقف ہو جاتا ہے جو اللہ اور بندے کے درمیان بحیثیت خالق و مخلوق ہر لمحہ اور ہر آن موجود ہے۔

سوال: مخلوق کو کیوں پیدا کیا گیا۔؟

جواب: اللہ تعالیٰ ایک چھپا ہوا خزانہ تھا۔ اُس کا دل چاہا کہ پہچانا جائے، سو اس نے محبتِ خاص سے مخلوق کو پیدا کیا۔ (حدیثِ قدسی)۔

سوال: اللہ تعالیٰ کو پہچاننے کا طریقہ کیا ہے۔؟

جواب: پہلے یہ ضروری ہے کہ ہم خود کو پہچانیں اور ہمیں یہ بات معلوم ہو کہ ہم مخلوق ہیں اور ہمارا پیدا کرنے والا اللہ ہے اور جو آدمی پیدا ہوتا ہے بالآخر مر جاتا ہے۔ جب مر جاتا ہے تو گوشت پوست کے جسم کی حیثیت کچھ نہیں رہتی۔ مطلب یہ ہے کہ خود کو پہچانا اس وقت ممکن ہے جب ہمیں اس بات کا یقین ہو جائے کہ گوشت پوست کا جسم فکشن اور مفروضہ ہے۔ گوشت پوست کے آدمی کا دماغ دو حصوں سے مرکب ہے۔ ایک دماغ سیدھی طرف اور دوسرا الٹی طرف۔ سیدھی طرف کے دماغ کا نام لاشعور اور الٹی طرف کے دماغ کا نام شعور ہے۔ سیدھی طرف کے دماغ میں وہ علوم محفوظ ہیں جو اللہ تعالیٰ نے آدم کو سیکھائے اور الٹی طرف کے دماغ میں وہ علوم محفوظ ہیں جو نافرمانی کے ارتکاب سے وجود میں آتے ہیں۔ اللہ تعالیٰ کا ارشاد ہے ”اور جب تیرے رب نے فرشتوں سے کہا میں زمین میں ایک نائب بنانے والا ہوں تو فرشتوں نے کہا کیا آپ زمین میں ایسے شخص کو نائب بنانا چاہتے ہیں جو فساد پھیلائے اور خون بہائے، حالانکہ ہم تیری حمد کے ساتھ

تقاضے ہیں۔ روحِ انسانی کے تحت احساسات و کیفیات کو ہم خواب کے نام سے بھی جانتے اور پہچانتے ہیں۔ جب ہم سوتے ہیں تو روحِ حیوانی کے اوپر نیند طاری ہو جاتی ہے اور روحِ انسانی بیدار ہو جاتی ہے۔ روحِ انسانی کے لیے **Time and Space** کا کوٹ نہیں بنتے یعنی جب ہم روحِ انسانی میں زندگی گزارتے ہیں تو ہمارے لیے ہزاروں میل کا سفر کرنا اور دیوار میں سے پار ہو جانا یا ہزاروں میل کے فاصلے پر کوئی چیز دیکھ لینا، دوسروں تک اپنے خیالات پہنچا دینا، مخاطب کے خیالات پڑھ لینا، جنات اور فرشتوں سے ملاقات کرنا اور مرے ہوئے لوگوں کی روحوں سے ملاقات کرنا ممکن ہو جاتا ہے۔

روحِ حیوانی کے اندر رہتے ہوئے ہم ہر قدم پر مجبور ہیں، پابند ہیں، لیکن روحِ انسانی ہمارے اوپر آزادی کا دروازہ کھول دیتی ہے، ایسا دروازہ جس میں ہمارے اوپر سے کششِ ثقل ختم ہو جاتی ہے۔ روحِ حیوانی کے حواس میں ہم دیوار کے پیچھے نہیں دیکھ سکتے بلکہ حواس اتنے کمزور ہوتے ہیں کہ اگر ہماری آنکھوں کے سامنے کوئی باریک کاغذ بھی رکھ دیا جائے تو ہم یہ نہیں دیکھ سکتے کہ کاغذ کی دوسری طرف کیا ہے۔ اس کے برعکس روحِ انسانی میں ہمارے حواس اتنے طاقتور ہوتے ہیں کہ ہم زمین کی حدود سے باہر دیکھ لیتے ہیں۔ اللہ تعالیٰ نے سورۃ الرحمن میں فرمایا ہے کہ ”اے گروہ جنات اور گروہ انسان! تم زمین اور آسمان کے کناروں سے نکل کر دکھاؤ۔ تم نہیں نکل سکتے مگر سلطان سے۔“ تصوف میں سلطان کا ترجمہ روحِ انسانی ہے یعنی انسان کے اندر جب روحِ انسانی کے حواس کام کرنے لگتے ہیں تو وہ زمین اور آسمان کے کناروں سے نکل جاتا ہے۔

سوال: روحِ انسانی سے آشنا ہونے کا طریقہ کیا ہے؟

جواب: ہمارا روزمرہ کا مشاہدہ ہے کہ ہم جب پوری توجہ کے ساتھ کسی طرف متوجہ ہو جاتے ہیں تو باقی دوسری باتیں عالمِ بے خیالی میں چلی جاتی ہیں۔ کسی ایک بات پر ہماری توجہ مستقل مرکوز رہے تو وہ بات پوری ہو جاتی ہے مثلاً جب ہم کسی دوست یا رشتے دار کے بارے میں سوچتے ہیں اور اس طرح سوچتے ہیں کہ ہمارا ذہن ہر طرف سے ہٹ کر اس کی شخصیت میں جذب ہو جائے تو ہمارے سامنے آ موجود ہوتا ہے۔

روحِ اعظم میں وہ علوم مخفی ہیں جو اللہ تعالیٰ کی تجلی، مشیت اور حکمت سے متعلق ہیں۔ اس دائرے سے متعارف بندہ اللہ تعالیٰ کی ذات کا عارف ہوتا ہے یعنی برگزیدہ بندہ ہے جن کے بارے میں اللہ تعالیٰ نے فرمایا ”میرا بندہ اپنی اطاعتوں سے مجھ سے اتنا قریب ہو جاتا ہے کہ میں اس سے محبت کرنے لگتا ہوں یہاں تک کہ میں وہ آنکھ بن جاتا ہوں جس سے وہ دیکھتا ہے، وہ کان بن جاتا ہوں جس سے وہ سنتا ہے اور وہ ہاتھ بن جاتا ہوں جسکے ذریعے وہ پکڑتا ہے۔“ اللہ تعالیٰ سے قربت غیب کی دنیا میں داخل ہوئے بغیر ممکن نہیں۔ غیب کے عالم میں داخل ہونا یا زمان و مکان سے ماوراء کسی چیز کو دیکھنا اس وقت ممکن ہے جب آدمی زمان و مکان سے آزاد ہونے کے طریقے سے واقف ہو۔ انہیں تلاش کریں کہ آدمی کے حواس زمان و مکان کی گرفت سے کیسے آزاد ہوتے ہیں۔

مثال: ہم کسی ایسی کتاب کا مطالعہ کرتے ہیں جو اتنی دلچسپ ہے کہ ہم ماحول سے بے خبر ہو جاتے ہیں۔ کتاب ختم کرنے کے بعد ہم یہ دیکھتے ہیں کہ کئی گھنٹے گزر گئے ہیں اور ہمیں وقت گزرنے کا احساس نہیں ہوا، تو بڑی حیرت ہوتی ہے کہ اتنا طویل وقت کیسے گزر گیا۔ اسی طرح جب ہم نیند کی آغوش میں چلے جاتے ہیں تو وقت کا احساس ختم ہو جاتا ہے۔ قرآنِ پاک کے مطابق نیند رات ہے، بیداری دن ہے۔

ہم داخل کرتے ہیں رات کو دن میں اور داخل کرتے ہیں دن کو رات میں۔ (القرآن)

دوسری جگہ ارشاد ہے ”ہم نکالتے ہیں رات کو دن میں سے اور دن کو رات میں سے۔“ (القرآن)

تیسری جگہ ارشاد ہے ”ہم اڑھٹ لیتے ہیں رات پر سے دن کو اور دن پر سے رات کو۔“ (القرآن)

اللہ تعالیٰ کے ان ارشادات میں تفکر کرنے سے یہ بات سامنے آتی ہے کہ رات اور دن دو حواس ہیں یعنی ہماری زندگی دو حواسوں میں مقیم ہے یا ہماری زندگی دو حواسوں میں سفر کرتی ہے۔ ایک کا نام دن ہے اور دوسرے کا نام رات ہے۔ دن کے حواس میں ہمارے اوپر زمان و مکان کی جھکڑ بندیاں مسلط ہیں اور رات کے حواس میں ہم زمان و مکان کی قید سے آزاد ہیں۔

قانون یہ بنا کہ اگر کوئی انسان اپنے اوپر رات اور دن کے وقفے میں رات کے حواس غالب کر لے تو وہ زمان اور مکان کی قید سے آزاد ہو جاتا ہے اور زمان و مکان سے آزادی دراصل غیبی انکشافات کا ذریعہ ہے۔

قرآن پاک نے اس پروگرام اور اس عمل کا نام ”قیام الصلوٰۃ“ رکھا ہے جس کے ذریعے دن کے حواس سے آزادی حاصل کر کے رات کے حواس میں سفر کیا جاسکتا ہے۔ دوسرے الفاظ میں یوں سمجھنا چاہیے کہ نماز قائم کرنے کا لازمی نتیجہ دن کے حواس کی نفی اور رات کے حواس میں مرکزیت حاصل ہونا ہے۔ نماز کے ساتھ لفظ قائم کرنا اسی بات کی طرف اشارہ ہے۔ اگر کوئی نماز اپنی اس بنیادی شرط کو پورا نہیں کرتی کہ وہ کسی شخص کو رات کے حواس سے متعارف کرادے تو وہ حقیقی نماز نہیں ہے۔ آدمی جب مراقبہ کرتا ہے تو اس کے اوپر دن کے حواس کی گرفت کمزور ہو جاتی ہے اور وہ بیدار رہتے ہوئے بھی ٹائم اینڈ اسپیس سے آزاد حواس (رات کے حواس) میں چلا جاتا ہے۔ جو دراصل غیبی انکشافات کا ذریعہ ہیں۔ اس سلسلہ میں حضرت علی کرم اللہ وجہہ کا مشہور واقعہ سامنے لانا بھی نماز کی تشریح اور وضاحت میں معاون ثابت ہوگا۔ کسی جنگ میں دشمن کا ایک تیر حضرت علی کرم اللہ وجہہ کی پنڈلی میں پیوست ہو گیا جب اس تیر کو نکلنے کی کوشش کی گئی تو حضرت علی کرم اللہ وجہہ نے تکالیف محسوس کی اور فرمایا، ”میں نماز قائم کرتا ہوں“۔ حضرت علی کرم اللہ وجہہ نے نیت باندھی اور لوگوں نے تیر کھینچ کر مرہم پٹی کر دی۔ حضرت علی کرم اللہ وجہہ کو اس بات کا احساس تک نہ ہوا کہ تیز نکال کر مرہم پٹی کر دی گئی ہے۔

اس واقعے سے یہ بات پوری طرح واضح ہو جاتی ہے کہ قیام الصلوٰۃ میں ان حواس کی نفی ہو جاتی ہے جن میں تکلیف، جراحت اور پابندی موجود ہے۔ حضرت علی کرم اللہ وجہہ نے جب نماز کی نیت باندھی تو وہ دن کے حواس سے نکل کر رات کے ان حواس میں پہنچ گئے جو انسان کو غیب کی دنیا میں لے جاتے ہیں۔

روحانیت کی بنیاد اس حقیقت پر قائم ہے کہ انسان کے اندر دو حواس دو دماغ اور دو زندگیوں سرگرم عمل ہیں، جیسے ایک ورق کے دو صفحات ہوتے ہیں اور صفحے الگ الگ ہونے کے باوجود ورق کی اپنی حیثیت ایک ہی رہتی ہے۔ دو حواس یا دو زندگیوں میں سے ایک کا نام پابندی ہے اور دوسری کا نام آزادی ہے۔ پابندی زندگی دن، بیداری اور شعور ہے اور آزاد زندگی رات، سکون، اطمینان قلب اور لا شعور ہے۔ رات و سکون اور غیب کی دنیا میں داخل ہونے کے لیے ضروری ہے کہ ہمارے اندر اس دنیا میں موجودگی کا یقین ہو۔ یقین ہونا اس لیے ضروری ہے کہ بغیر یقین کے ہم کسی چیز سے استفادہ نہیں کر سکتے۔ پانی پینے سے پیاس اس لیے بجھ جاتی ہے کہ ہمارے یقین کے اندر یہ بات راسخ ہے کہ پانی پیاس بجھا دیتا ہے۔ ہم زندہ اس لیے ہیں کہ ہمیں اس بات کا یقین حاصل ہے کہ ہم زندہ ہیں۔ جس وقت جس لمحے اور جس آن زندگی سے متعلق یقین ٹوٹ جاتا ہے، آدمی مر جاتا ہے۔ کسی آدمی کے ذہن میں یہ بات آجائے اور یقین کا درجہ حاصل کر لے کہ اگر میں گھر سے باہر قدم نکالوں گا تو میرا ایکسیڈنٹ ہو جائے گا تو وہ گھر سے باہر نہیں نکلے گا۔ اسی طرح اگر کسی آدمی کے اندر یہ بات یقین کا درجہ حاصل کر لے کہ کھانا کھانے کے بعد وہ بیمار ہو جائے گا تو وہ کھانا نہیں کھائے گا۔ زندگی کا محاسبہ کیا جائے تو زندگی کے کسی بھی عمل میں ہم اللہ تعالیٰ کی موجودگی اور ربوبیت کا انکار نہیں کر سکتے۔ اس یقین کو مشاہدہ بنانے کے لیے قرآن نے قیام الصلوٰۃ کا حکم دیا ہے۔ مقام تفکر ہے کہ غارِ حرا میں یکسوئی کے ساتھ عبادت و ریاضت مراقبہ میں مشغول رہنے کے بعد نماز فرض ہوئی۔ اس سے پہلے امتِ محمدیہ پر نماز

فرض نہیں تھی۔ حضور پاک علیہ الصلوٰۃ والسلام ﷺ کے وارث اولیاء اللہ غارِ جرا کی زندگی سامنے رکھ کر مراقبہ کی تلقین کرتے ہیں۔ مراقبہ اس عمل اور کوشش کا نام ہے جس سے انسان کے اندر یقین کی وہ دنیا روشن ہوتی ہے جس پر غیب کی دنیا سے متعارف ہونے کا دار و مدار ہے۔ مراقبہ وہ پہلی سنت ہے جس کے بعد میں قرآن نازل ہوا اور اللہ تعالیٰ نے حضور خاتم النبیین صلی اللہ علیہ وسلم ﷺ پر اپنی نعمتیں پوری فرمائیں۔ اللہ کو یکتا اور اللہ کے حبیب ﷺ کو اللہ کا سچا رسول ماننے والا جب کوئی بندہ مراقبہ کی کیفیات میں صلوٰۃ قائم کرتا ہے تو اس کے اوپر غیب منکشف ہو جاتا ہے۔

سوال: مراقبہ کیا ہے؟

جواب: ہم یہ بات بتا چکے ہیں کہ انسان کے اندر دو دماغ کا کرتے ہیں۔ ایک دماغ جنت کا دماغ ہے یعنی اس کے ذریعے کوئی بندہ جنت سے آشنا ہوتا ہے اور جنت کی زندگی گزارتا ہے۔ دوسرا دماغ وہ دماغ ہے جو آدم کی نافرمانی کے بعد وجود میں آیا اور آدم نے نافرمانی کے بعد محسوس کیا کہ میں ننگا ہوں۔ ان محسوسات اور نافرمانی کے نتیجے میں جنت نے آدم کو رد کر دیا اور آدم زمین پر پھینک دیا گیا۔ تصوف میں جتنے اسباق اور اوراد و وظائف اور اعمال و اشغال اور مشقیں رائج ہیں ان سب کا منشاء یہ ہے کہ آدم زاد اپنا کھویا ہوا وطن واپس حاصل کرے۔ سیدنا حضور علیہ الصلوٰۃ والسلام نے ان تمام اوراد و وظائف اور اعمال و اشغال اور مشقوں کو نماز میں سمو دیا۔ ہم جب دنیا کی حقیقت اور نماز کے ارکان پر غور کرتے ہیں تو ہمارے سامنے یہ بات واضح ہو جاتی ہے کہ نماز میں زندگی کے ہر عمل کو سمو دیا گیا ہے۔ چونکہ قیام الصلوٰۃ کا ترجمہ ربط قائم کرنا ہے اس لیے ضروری ہوا کہ کوئی ایسا عمل تجویز کیا جائے جس عمل میں زندگی کی تمام حرکات و سکنات موجود ہوں اور ہر عمل اور ہر حرکت کے ساتھ آدمی کا رابطہ اللہ کے ساتھ قائم ہو۔

مراقبہ کے معنی ہیں کہ تمام طرف سے ذہن ہٹا کر ایک نقطہ پر اپنی پوری توجہ مرکوز کرنا اور یہ مرکزیت اللہ تعالیٰ کی ذات اقدس ہے۔ جب تک کہ کوئی بندہ ذہنی مرکزیت کے قانون سے واقف نہیں ہوتا، وہ اللہ کے ساتھ ربط قائم نہیں کر سکتا۔ ربط و تعلق قائم کرنے کے لیے مراقبہ ضروری ہے۔ مراقبہ حضور علیہ الصلوٰۃ والسلام ﷺ کی وہ پہلی سنت ہے جس کے بعد قرآن نازل ہوا۔

سوال: مراقبہ کیسے کیا جائے؟

جواب: حضور علیہ الصلوٰۃ والسلام کا ہر امتی یہ بات جانتا ہے کہ ہمارے پیارے نبی پاک علیہ الصلوٰۃ والسلام ﷺ نے غارِ حرا میں طویل عرصے تک عبادت و ریاضت کی ہے۔ دنیوی معاملات، بیوی بچوں کے مسائل، دوست احباب کے تعلقات سے عارضی طور پر رشتہ منقطع کر کے کسی گوشے میں بیٹھ کر اللہ کی طرف متوجہ ہونا مراقبہ ہے۔ صاحبِ مراقبہ کے لیے ضروری ہے کہ جس جگہ مراقبہ کیا جائے وہاں شور و شغب نہ ہو، اس جگہ اندھیرہ ہو۔ جتنی دیر اس جگہ گوشے میں بیٹھا جائے اپنی تمام تر صلاحیتوں کے ساتھ ذہن کو اللہ تعالیٰ کی طرف متوجہ رکھے۔ بند آنکھوں سے یہ تصور کرے کہ مجھے اللہ دیکھ رہا ہے۔

پرہیز و احتیاط!

مٹھاس کم سے کم استعمال کی جائے۔

کوشش کی جائے کہ کسی قسم کا نشہ استعمال نہ کیا جائے اور اگر عادت ہے تو کم سے کم استعمال میں آئے۔

کھانا آدھا پیٹ کھایا جائے۔

ضرورت کے مطابق نیند پوری کی جائے اور زیادہ دیر بیدار رہے۔

بولنے میں احتیاط کجائے، صرف ضرورت کے مطابق بولا جائے۔

عیب جوئی اور غیبت کو اپنے قریب نہ آنے دیں۔
جھوٹ کو اپنی زندگی سے یکسر خارج کر دیں۔
مراقبہ کے وقت کانوں میں روئی رکھیں۔

مراقبہ ایسی نشست سے کریں جس میں آرام ملے لیکن ضروری ہے کہ کمر سیدھی رہے، اس طرح سیدھی رہے کہ ریڑھ کی ہڈی میں تناؤ واقع نہ ہو۔

مراقبہ کرنے سے پہلے ناک کے دونوں نٹھنوں سے آہستہ آہستہ سانس لیا جائے اور سینے میں روکے بغیر خارج کر دیا جائے۔
سانس کا یہ عمل سکت اور طاقت کے مطابق 5 سے 21 بار تک کرے۔
سانس کی مشق شمال رخ پیٹھ کر کی جائے۔

پانچ وقت نماز ادا کرنے سے پہلے مراقبہ میں بیٹھ کر یہ تصور قائم کیا جائے کہ مجھے اللہ دیکھ رہا ہے۔ آہستہ آہستہ یہ تصور اتنا گہرا ہو جاتا ہے کہ آدمی اپنی زندگی کے ہر عمل اور ہر حرکت میں یہ دیکھنے لگتا ہے کہ اسے اللہ تعالیٰ دیکھ رہا ہے۔
مراقبہ کی یہ کیفیت مرتبہ احسان کا ایک درجہ ہے۔ جب کوئی بندہ اس کیفیت کے ساتھ نماز ادا کرتا ہے تو اس کے اوپر غیب کی دنیا کے دروازے کھل جاتے ہیں اور وہ بدرجہ ترقی کرتا رہتا ہے۔ فرشتے اس سے ہم کلام ہوتے ہیں۔

بندہ یہ بھی دیکھتا ہے کہ رکوع اور سجدہ میں فرشتے اس کے ساتھ ہیں۔ عالم خواب اور عالم بیداری میں جنت کی خوبصورت وادی، جنت کے خوش نما باغ، وہاں موجود حور و غلام اس کے سامنے آ جاتے ہیں۔ نماز اور مراقبہ کے ذریعے جب کوئی بندہ غیب کی دنیا میں داخل ہو جاتا ہے تو اس کے اندر خشوع و خضوع اور گداز اتنا زیادہ ہو جاتا ہے کہ وہ خود کو عرش کے نیچے اللہ کے سامنے سر بسجود دیکھتا ہے۔ یہی وہ یقینی عمل ہے جس کے ذریعے ہمارے اسلاف اولیاء اللہ نے ہادی برحق رسول اللہ صلی اللہ علیہ وسلم ﷺ کی امامت میں نماز ادا کی ہے۔ یہی وہ صلوٰۃ (مراقبہ) ہے جو حضور علیہ الصلوٰۃ والسلام کے ارشاد کے مطابق ”مومن کی معراج ہے“۔

4	 اظہار خیال
11	 داتا کے دربار میں
16	 اللہ تعالیٰ کی آواز
22	 اولیاء اللہ کی نماز
25	 مہرِ نبوت
25	 کمر
25	 سر
25	 آنکھیں
26	 ناک
26	 دہانہ
26	 داڑھی
26	 سینہ اور گردن
26	 پائے مبارک
26	 دندان
27	 فرشتوں سے ہم کلامی
30	 خواجہ غریب نواز کے دربار میں
32	 دوزخ کا مشاہدہ
33	 جنت کی سیر
35	 فرشتوں کا جسم
37	 اللہ کی آواز
40	 روحانیت میں سانس کا عمل دخل

- 42 آسمان کی پہاڑیوں میں
- 45 زمین کی روحانی حیثیت
- 48 حجابِ عظمت کیا ہے؟
- 50 آدمی چھ نقطوں میں بند ہے
- 53 روح کی آواز
- 58 فرشتے کے پر سنہری تھے
- 60 ایک حسین و جمیل دُہن
- 61 میں نے اللہ تعالیٰ سے پوچھا
- 63 میں نے عرشے معلیٰ دیکھا
- 65 چھٹا آسمان
- 65 پانچواں آسمان
- 65 چوتھا آسمان
- 66 تیسرا آسمان
- 66 دوسرا آسمان
- 66 پہلا آسمان
- 67 نیک آدمی کا سفرِ آخرت
- 68 گناہ گار کا سفرِ آخرت
- 68 شفاعت کیا ہے؟
- 70 جنت میں حوض کوثر کی حقیقت
- 72 قسمت کا ستارہ
- 74 نماز
- 74 اور مراقبہ

اظہار خیال

جب کسی مسئلے کو حل کرنے کے لئے تفکر کیا جاتا ہے تو بہت سی ایسی باتیں شعور کی سطح پر ابھر آتی ہیں کہ جن کا تجزیہ اگر کیا جائے تو بہت تلخ حقائق سامنے آتے ہیں۔

عفت و عصمت کا مدکرہ آما ہے تو وہاں عورت اور صرف عورت زیر بحث آتی ہے۔ کیا مرد کو عفت و عصمت کے جوہر کی ضرورت نہیں ہے؟ عورت کے بعد اس کو یہ کہہ کر پامال کیا جاتا ہے کہ وہ کمزور ہے، عقل و شعور سے اسے کوئی واسطہ نہیں۔ علم و ہنر کے شعبے میں اب مک عورت کو عضو معطل بنا کر پیش کیا جا رہا ہے۔ دانشور، واعظ، گدی نشین حضرات کچھ ایسے مارات بیان کرتے کہ جن سے عورت کا وجود بہر حال مرد سے کم بر ظاہر ہو رہا ہے۔

فرآن کہتا ہے کہ اللہ نے ہر چیز جوڑے جوڑے بنائی۔ مذہبی حلقہ کہتا ہے کہ عورت کو مرد کی اُدا سی کم کرنے اور اس کا دل خوش کرنے کیلئے پیدا کیا گیا۔ بلاشبہ یہ کھلی ما انصافی اور احسان فراموشی ہے۔ ماشکری اور ما انصافی کا رد عمل اس قدر بھیا مک اور المناک ہو رہا ہے کہ ماریخ اس سے لرزہ بر اندام ہے۔ دنیاوی علوم سے آراستہ دانشوروں کا یہ وطیرہ کم عقلی پر مبنی فرار دیا جاسکتا ہے۔ مگر جب ہم دیکھتے ہیں کہ روحانی علوم کے میدان میں بھی عورت کو نظر انداز کیا گیا ہے تو اعصاب پر موت کی سی کیفیت طاری ہو جاتی ہے۔ سینکڑوں سال کی ماریخ میں مشہور و معروف اولیا اللہ کی فہرست پر نظر ڈالی جائے تو صرف ایک عورت کی ساند ہی ہوتی ہے اور اسے بھی آدھا قلندر کہہ کر اس کی بے حرمتی کی گئی ہے۔ سوال یہ ہے کہ کیا عورت اور مرد کے اندر الگ الگ روحیں کام کرتی ہیں، کیا روح میں تخصیص کی جاسکتی ہے۔ کیا روح بھی کمزور اور ضعیف ہوتی ہے؟ اگر ایسا نہیں ہے تو عورت کی روحانی اقدار کو کیوں محبوب رکھا گیا ہے؟ مردوں کی طرح ان خواتین کا مدکرہ کیوں نہیں کیا گیا جو اللہ کی دوسب ہیں۔

وہ کون سی ایسی صفات ہیں جو فرآن میں مردوں کیلئے بیان ہوئی ہیں اور عورتوں کو ان سے محروم رکھا گیا ہے۔ اللہ تعالیٰ مرد اور عورتوں کی یکساں صفات بیان کرتے ہوئے ار ساد فرماتے ہیں۔

"تحتیق مسلمان مرد اور مسلمان عورتیں اور ایمان لانے والے مرد اور ایمان لانے والی عورتیں اور فرآن پڑھنے والے مرد اور فرآن پڑھنے والیاں اور سچ بولنے والے اور سچ بولنے والیاں اور عا حری کرنے والے اور عا حری کرنے والیاں اور خیرات دینے والے اور خیرات دینے والیاں اور روزہ رکھنے والے اور روزہ رکھنے والیاں اور نگہبانی کرنے والے شرم گاہ اپنی کی اور نگہبانی کرنے والیاں اور یاد کرنے والے اللہ کے بہت اور یاد کرنے والیاں، تیار کیا ہے اللہ نے واسطے ان کے بخشش اور احر برا"۔ سورۃ احزاب

"اے انسانوں تم سب کو اللہ نے ایک ہی مرد اور عورت سے پیدا کیا ہے اور تم کو قبیلوں اور خاندانوں میں اس لئے بنایا کہ ایک دوسرے کو پہچان سکو، یقیناً اللہ کے ردیک وہ شریف ہے جو پرہیز گار ہے۔" سورۃ الحجرات

صرف یہی نہیں بلکہ اللہ تعالیٰ نے اکثر عورتوں کا مدکرہ فرآن کریم میں متعدد مقامات پر کیا ہے، چنانچہ سورہ ساء سورہ امیاء اور سورہ آل عمران میں حضرت مریم کا ذکر خیر موجود ہے۔ سورہ طہ میں حضرت موسیٰ کی بہن کا ذکر اس انداز میں کیا گیا ہے کہ انھوں نے اپنی خوش تدبیری سے اپنی والدہ کو حضرت موسیٰ کی پرورش کیلئے سہا ہی محل میں پہنچایا۔ "تو رس نے حضرت موسیٰ کی اس بہن کو نبیہ فرار دیا ہے۔ اسی

طرح سورہ القصص اور سورہ تحریم میں آسیہ کا ذکر اور سورہ ہود میں حضرت سارہ کو حضرت ابراہیمؑ کی اہل بیت اور سورہ نساء میں حضور سرور کائنات صلی اللہ علیہ وآلہ وسلم کی ازواجِ مطہرات کو قرآن نے خود مخاطب کیا ہے۔

آج سے ڈیڑھ ہزار سال قبل ہادی برحق صلی اللہ علیہ وآلہ وسلم نے عورت کی عظمت کا برسر عام اعلان کیا اور اسے ہر جگہ اور ہر لحاظ سے مرد کے برابر اور مساوی حقوق کا حقدار ٹھہرایا۔ نبی آخر الزماں کی رسالت برحق کے سلسلے میں سب سے پہلے ایک عورت، حضرت خدیجہ رضی اللہ تعالیٰ کی گواہی کو معتبر مانا گیا۔ مسلمانوں کو تیمم کی سہولت حضرت عائشہ صدیقہ رضی اللہ تعالیٰ کی بدولت حاصل ہوئی۔ واقعہ افک میں خود اللہ تعالیٰ نے ان کی تربیت کیلئے آیت نازل کی۔ اسلام کی پہلی شہید ایک خاتون سمیعہ رضی اللہ تعالیٰ تھیں۔

ایک بڑی تاریخی حقیقت ہے کہ محمد صلی اللہ علیہ وسلم پر اترنے والے قرآن نے تاریخ کی مظلوم ترین عورت والدہ یسوع مسیح، حضرت مریمؑ کو وہی تقدس عطا کیا جو ابراہیم علیہ السلام، یونس علیہ السلام، ہود علیہ السلام اور یوسف علیہ السلام کو دیا اور جس طرح ان کے تذکرے سے مزین سورتیں ان کے نام سے منسوب ہوئیں۔ اسی طرح جس سورہ میں حضرت مریم علیہ السلام اور حضرت عیسیٰ علیہ السلام کا ذکر کیا گیا اس کا نام سورہ مریم ہے۔ اگر قرآن حکیم کے نزدیک عورت کا مقام مرد سے کم تر ہوتا اور اس کی بزرگی اور عظمت مرد کے مساوی نہ ہوتی تو قرآن پاک کی یہ سورہ حضرت مریمؑ کی بجائے حضرت عیسیٰؑ سے منسوب کی جاتی۔

حضرت خدیجہ الکبریٰ رضی اللہ تعالیٰ عنہا حرا کی کیفیات و واردات میں اگر حضور صلی اللہ علیہ وسلم کی دل جوئی نہ کرتیں تو کچھ نہیں کہا جاسکتا ہے کہ اس گھبراہٹ کی کیا صورت ہوتی۔ خولہ بنت ازور عورت تھیں لیکن ان کی شمشیر خارشگاف بڑے بڑے جیالوں کا پتہ پانی کر دیتی تھیں۔ یہ کیسے کہا جاسکتا ہے کہ دینی معاملات میں تو عورت مرد کے برابر ہو سکتی ہیں لیکن روحانی صلاحیتوں اور مادی علوم میں وہ مردوں سے کم تر ہے حقیقت یہ ہے کہ تاریخ نے عورت کے معاملے میں انتہائی بغل سے کام لیا ہے۔ اس کی وجہ یہ سمجھ میں آتی ہے کہ قلم اور کاغذ پر ہمیشہ مردوں کی اجارہ داری قائم رہی ہے۔

عورت مرد کا وہ نصف ہے جس کے خون کا ایک ایک قطرہ مرد کا ایک ایک عضو بن جاتا ہے۔ یہ عورت وہ عورت ہے جو اپنے اندر موجود تخلیقی فارمولوں سے دماغ کے بارہ کھرب خلیوں (CELLS) کو جنم دیتی ہے۔ یہ عورت وہ عورت ہے جو پیغمبروں کی ماں ہے یہ عورت وہ عورت ہے جو مرد کی روح کیلئے زندگی میں کام آنے والی انرجی (ENERGY) کے تانے بانے سے جسمانی خدوخال کا لباس تیار کرتی ہے۔ یہ عورت وہ ماں ہے جو نو ماہ اور دو سال تک اپنا خون جگر بیچے کے اندر انڈیلیتی رہتی ہے۔ یہ کیسی بد نصیبی اور ناشکری ہے کہ وہ مرد جس کی رگ رگ میں عورت کی زندگی منتقل ہوتی رہتی ہے، مرد اس کو تفریح کا ذریعہ سمجھتا ہے اور مردوں کے مقابلہ میں کم تر ثابت کرنے کیلئے ایڑی چوٹی کا زور لگاتا ہے۔ بے روح معاشرے میں عورت کو مرد کے مقابلے میں ایسا کردار بنادیا ہے جس کو دیکھ کر ندامت سے گردن جھک جاتی ہے۔ ہائے یہ کیسی بے حرمتی ہے اس ہستی کی جس نے اپنا سب کچھ تنج کر مرد کو پروان چڑھایا۔

قرآن پاک کے ارشادات، نبی کریم صلی اللہ علیہ وسلم کی احادیث اور ظاہری و باطنی مشاہدے اور تجربے کی بنیاد پر یہ بات سورج کی طرح ظاہر ہے کہ جس طرح مرد کے اوپر روحانی واردات مرتب ہوتی ہیں اور وہ غیب کی دنیا میں داخل ہو کر اللہ تعالیٰ کی نشانیں کا مشاہدہ کرتا ہے اسی طرح عورت بھی روحانی دنیا میں ارتقائی منازل طے کر کے مظاہر قدرت کا مطالعہ اور قدرت کے ظاہری و باطنی اسرار و رموز سے اپنی بصیرت اور تدبر کی بنا پر استفادہ کرتی ہے۔

کتاب جنت کی سیر میں مرد اور عورت کی ایک جیسی روحانی واردات و کیفیات بیان کر کے بتایا گیا ہے کہ عورت اور مرد کی روحانی صلاحیتیں مساوی ہیں۔ روحانی علوم کے سلسلے میں عورت اور مرد کا امتیاز برقرار نہیں رکھا جاسکتا۔ مرد اور عورت کے اندر ایک روح کام کر

رہی ہے عورت کے اندر بھی وہ تمام صلاحیتیں اور صفات موجود ہیں جو قدرت نے مرد کو ودیعت کی ہیں۔ جب ایک عورت رابعہ بصری بن سکتی ہے تو دنیا کی تمام عورتیں اپنے اندر اللہ کی دی ہوئی روحانی صلاحیتوں کو بیدار کر کے ولی اللہ بن سکتی ہے۔
خواتین و حضرات، آئیے آگے بڑھیں اور صراطِ مستقیم پر چل کر اپنی روحانی طاقت سے نوعِ انسانی کے اوپر شیطانی غلبہ کو ختم کر دیں۔
رسول اللہ صلی اللہ وسلم کی آغوشِ رحمت آپ کی منتظر ہے۔

تہجد کی نماز کے بعد مصلے پر بیٹھے بیٹھے میں نے خود کو ایک کھنڈر میں پایا۔ جگہ کچھ اس قسم کی ہے کہ کھنڈر کی عمارت اونچی ہے اور اس عمارت کے نیچے ٹوٹی پھوٹی سیڑھیاں ہیں زمین پر حد نظر کاشت ہے۔ اس کھیت میں چنے کے پودے اُگے ہوئے ہیں۔ کھنڈر میں میری بیوی اور تین بچے بھی میرے ساتھ ہیں۔ میں کھنڈر یا آثار قدیمہ سے پرواز کر کے اس مزرعہ میں داخل ہو جاتا ہوں اس کھیتی کے اوپر پرواز کے دوران جگہ جگہ بکری کی مینگنیاں دیکھتا ہوں۔ کہیں کہیں زمین پر بہت چھوٹے چھوٹے پودے اُگے ہوئے ہیں کسی کسی جگہ زمین بالکل چٹیل میدان کی طرح ہے۔ اس پورے علاقے میں کوئی بڑا درخت نظر نہیں آتا۔ موسم بہت خوشگوار ہے ہلکی ہلکی اور ٹھنڈی ہوا مستی و بے خودی کا پیغام دے رہی ہے آسمان پر ہلکے ہلکے روئی کے گالوں کی طرح بادل متحرک ہیں۔ دھوپ کا کہیں نام و نشان نہیں ہے ایسا محسوس ہوتا تھا کہ صبح کاذب کا وقت ہے لیکن رات کی طرح آسمان پر چاند یا ستارے بھی موجود نہیں ہیں۔ مختصر اُیوں عرض کروں گا کہ میں اس وقت کو نہ دن کہہ سکتا ہوں اور نہ رات، نہ تو صبح صادق سے موسوم کر سکتا ہوں اور نہ ہی سورج غروب ہونے سے قبل شام ہے۔

پرواز کرتے کرتے میں نے دیکھا کہ کھیت کے کنارے ایک کچا کوٹھا بنا ہوا ہے۔ کوٹھے کے باہر چار دیواری ہے۔ چار دیواری کے اندر صحن ہے صحن میں ایک گھنسا سیاہ دار درخت ہے۔ غالباً یہ درخت نیم کا ہے اس درخت کے نیچے بہت سے لوگ جمع ہیں۔ میں بھی وہاں پہنچ گیا۔ میں نے دیکھا کہ ایک عورت کھڑی ہے اور ایک صاحب سے الجھ رہی ہے اور کہہ رہی ہے کہ تم میرے خاوند کو نہیں لے جاسکتے۔ وہ صاحب کہتے ہیں کہ میں اس معاملے میں تمہاری کوئی مدد نہیں کر سکتا۔ یہ تو اللہ تعالیٰ کے معاملات ہیں وہ جس طرح چاہتے ہیں اسی طرح ہوتا ہے۔ عورت نے ہائے کہہ کر زور سے اپنے سینے پر دونوں ہاتھ مارے اور زار و قطار رونے لگی۔

میں آگے بڑھا اور پوچھا کیا بات ہے، آپ اس عورت کو کیوں ہلکان کر رہے ہیں _____؟

ان صاحب نے کہا، ”کہ مجھے غور سے دیکھو اور پہچانو کہ میں کون ہوں“

میں نے وہی کھڑے کھڑے آنکھیں بند کر لیں جیسے مراقبہ کرتے ہوئے بند کی جاتیں ہیں اور ان صاحب کو دیکھا تو پتا چلا کہ یہ حضرت ملک الموت ہے۔ میں نے بہت ادب سے سلام کیا اور مصافحہ کیلئے ہاتھ بڑھا دیئے۔ حضرت عزرائیل علیہ السلام نے نہایت گرم جوشی کے ساتھ مجھ سے مصافحہ کیا۔ جس وقت میں نے ان سے ہاتھ ملائے تو مجھے محسوس ہوا کہ میرے اندر بجلی کا کرنٹ دوڑ رہا ہے۔ مجھے یاد پڑتا ہے کہ جھٹکے بھی لگے۔ جن سے میں کئی فٹ اوپر اچھل اچھل گیا۔ آنکھوں میں سے چنگاریاں نکلتی نظر آئیں۔ بہت ڈرتے ڈرتے اور تقریباً التجا کے سے انداز میں، میں نے پوچھا ”اس عورت کے خاوند کا کیا معاملہ ہے؟“

حضرت عزرائیل علیہ السلام نے کہا ”یہ صاحب اللہ کے برگزیدہ بندے ہیں یہ عورت ان کی بیوی ہے اور یہ بھی اللہ کی برگزیدہ بندی ہے۔ اللہ تعالیٰ نے اپنے اس بندے پر حکم نازل فرمایا ہے کہ اب تم دنیا چھوڑ دو۔ لیکن مجھے ہدایت ہے کہ اگر ہمارا بندہ خود آنا چاہے تو روح قبض کرنا اللہ کا یہ بندہ راضی برضا ہے اور اس دنیا سے سفر کرنے کے لئے بے قرار ہے لیکن بیوی صاحبہ کا اسرار ہے کہ میں اپنے شوہر کو نہیں جانے دوں گی۔ تاوقت یہ کہ اس کا بدل مجھ کو نہ مل جائے، یا پھر ہم دونوں پر ایک ساتھ موت وارد ہو“

اس احاطہ کے اندر مٹی اور گھاس پھونس کے بنے ہوئے کمرہ میں ملک الموت میرا ہاتھ پکڑ کر اندر لے جاتے ہیں۔ وہاں ایک خضر صورت بزرگ بھورے رنگ کے کمبل پر لیٹے ہوئے ہیں۔ یہ کمبل زمین پر بچھا ہوا ہے۔ سر ہانے چمڑے کا ایک تکیہ رکھا ہے۔ کہیں کہیں

سے اس کی سلائی ادھڑی ہوئی ہے۔ اس میں سے کھجور کے پتے دکھائی دے رہے ہیں۔ کھجور کے پتوں سے بھرا ہوا تکیہ ان بزرگ کے سر کے نیچے رکھا ہوا ہے۔ داڑھی گول اور چھوٹی ہے، لمبا قد اور جسم بھرا ہوا ہے۔ پیشانی کھلتی ہوئی، آنکھیں بڑی بڑی اور روشن۔ ایک بات جس کو میں نے خاص طور پر نوٹ کیا، یہ تھی کہ پیشانی سے سورج کی طرح شعاعیں نکل رہی تھیں جن پر نظر نہیں ٹھہرتی تھی۔

حضرت ملک الموت نے کمرہ میں داخل ہو کر کہا۔ "یا عبد اللہ۔ السلام علیک۔"

میں نے بھی ملک الموت کی تقلید میں یا عبد اللہ السلام علیک کہا۔ بزرگ اٹھے مجھے قریب بلا کر اپنے پاس بٹھایا اور دیر تک میرے سر پر ہاتھ پھیرتے رہے۔ حضرت عبد اللہ "غالباً ان کا نام عبد اللہ ہی ہوگا، نے ملک الموت سے ارشاد فرمایا، "ہمارے خالق کا کیا حکم لائے ہو؟"

ملک الموت نے دست بستہ عرض کیا۔ "اللہ تعالیٰ نے آپ کو یاد فرمایا ہے"

حضرت عبد اللہ نے فرمایا۔ "ہمارے قائم مقام کے بارے میں ہمارے خالق کا کیا فرمان ہے؟"

ملک الموت نے عرض کیا۔ "اللہ تعالیٰ کی طرف سے منظوری ہو گئی ہے۔"

حضرت عبد اللہ نے فرمایا۔ "تمہارے ساتھ یہ لڑکا ہمارے آقا۔۔۔ قلندر بابا اولیاء کا روحانی وارث ہے ہم بھی اس کو اپنا روحانی ورثہ عطا کرتے ہیں۔"

حضرت ملک الموت دوزانو ہو کر ان بزرگ کے پاؤں کی طرف بیٹھ گئے، میں بھی ان کے پاس ان کے پہلو میں بیٹھ جاتا ہوں۔ اپنا جسم ان کے جسم سے ملا کر سوچتا ہوں کہ یہ فرشتہ ہے اس طرح مل بیٹھنے سے ان کی روشنیاں میرے اندر منتقل ہو جائیں گی۔

ہوتے ہوئے ایسا ہوتا ہے کہ میرے جسم گٹھنے لگتا ہے اور میں ایک نومولود بچے کی طرح اس فرشتہ کی گود میں آ جاتا ہوں۔ یہ فرشتہ یعنی ملک الموت مجھے ہاتھوں میں اٹھا کر ان بزرگ کے پاس لے جاتا ہے۔ اور بزرگ کے سینے پر شہادت کی انگلی سے گلے سے ناف تک ایک خط کھینچتا ہے اس طرح ان بزرگ کا سینہ کھل جاتا ہے اور یہ فرشتہ مجھے ان بزرگ کے سینے میں رکھ کر شگاف کو بند کر دیتا ہے۔

اب میں دیکھ رہا ہوں کہ میں ان بزرگ کے اندر آہستہ آہستہ بڑھ رہا ہوں پھر یہ ہوا کہ میرا سر بزرگ کی گردن میں سا گیا میرے ہاتھ بزرگ کے شانوں میں جذب ہو گئے اور میرے پیر بزرگ کی ٹانگوں کے ابتدائی جوڑوں میں داخل ہو گئے اور پھر میرا جسم بتدریج بڑھتے بڑھتے ان بزرگ کے جسم کے برابر ہو گیا۔ گردن، گردن میں سر، سر میں آنکھیں، آنکھوں میں دونوں ہاتھ بزرگ کے دونوں ہاتھوں میں، دونوں ٹانگیں بزرگ کی دونوں ٹانگوں میں اور انتہائی ہے کہ ہاتھوں کی انگلیاں تک انگلیوں میں جذب ہو گئیں۔ ایسے ہی پیر کی دسوں انگلیاں الگ الگ دس انگلیوں میں سرایت کر گئیں۔

یہ بزرگ شان جلال سے اٹھ کھڑے ہوئے اور بایاں پیر زور سے زمین پر مارا۔ پیر کی ضرب سے زمین لرزنے لگی جیسے شدید زلزلہ آ گیا ہو۔ اسی عالم میں حضرت ملک الموت پھر آگے بڑھے اور انگشت شہادت سے دایاں پہلو میں شگاف دے دیا۔ اور اس شگاف میں ہاتھ ڈال کر مجھے باہر نکال لیا۔ میں اب پھر نومولود بچے کی طرح تھا۔ حضرت ملک الموت نے مجھے اپنے سینے سے چٹالیا۔ وہ بزرگ نہایت آہستگی سے لیٹ گئے اور جسم نے ایک جھرجھری لی اور اس مقدس و برگزیدہ ہستی کی روح پر فتوح اللہ تعالیٰ کے حضور پرواز کر گئی۔

حضرت ملک الموت مجھے سینے سے لگائے کمرے سے باہر آئے اور ان بزرگ کی اہلیہ سے فرمایا۔ "مجھے تمہارے شوہر کا نعم البدل مل گیا ہے۔ تمہارے پاک طینت اور اللہ کے دوست شوہر اللہ تعالیٰ کے حضور تشریف لے جا چکے ہیں۔ اس مقدس اور پاکیزہ جسم کی تجہیز و تکفین کا انتظام کرو۔ ان اللہ وانا الیہ راجعون۔ میری گود میں یہ بچہ تمہارے شوہر کا نعم البدل ہے۔ تم چاہو تو میں اس کو تمہاری گود میں دے سکتا ہوں۔"

عورت نے میری طرف اور پھر فرشتے کی طرف غور سے دیکھا اور تقریباً دوڑتی ہوئی کمرے میں چلی گئی۔

فرشتہ آسمان میں پرواز کر گیا۔ اتنا اونچا، اتنا اونچا کہ زمین ایک چمک دار روشن نقطہ کی طرح نظر آنے لگی۔ پھر نیچے اترا اور سہون شریف میں حضور لعل شہباز قلندر کے روضہء مطہرہ کے گنبد پر قیام کیا۔ گنبد سرپوش کی مانند اڑاڑا اور فرشتہ مجھے گود میں لئے ہوئے مزار مبارک میں داخل ہو گیا اور قلندر صاحب کی تربت کے سامنے کھڑا ہو گیا۔ کچھ وقفہ کے بعد قبر میں حرکت ہوئی اور دیکھتے ہی دیکھتے قبر بچ میں سے شق ہو گئی۔ قبر کے اس شکاف سے دھوئیں کی ایک لاٹ نمودار ہوئی اور پھر یہ دھواں حضور لعل شہباز قلندر کی شکل میں تحلیل ہو گیا۔ اب دیکھا کہ حضور قلندر صاحب قلندرانی شان سے تشریف رکھتے ہیں۔ ملک الموت نے مجھے حضور قلندر صاحب کے قدموں میں ڈال دیا اور اٹے پیروں چند قدم پیچھے ہٹا اور پرواز کر گیا۔

حضور لعل شہباز قلندر صاحب نے انگشت شہادت سے زمین پر دو دائرے بنائے اور مجھے اس طرح لٹا دیا کہ ایک دائرہ میں میرا سر ہے اور دوسرے دائرے میں میرے دونوں پیر ہیں۔ بایں ہاتھ میری پیشانی پر رکھا اور دایاں میرے پیٹ پر۔ کچھ پڑھا جو میری سمجھ میں نہیں آیا اور میرے سر کے بچ میں یا ائمہ الدماغ میں ایک پھونک ماری۔ پھر کچھ پڑھا اور دوسری مرتبہ میرے سینے پر پھونکا۔ پھر کچھ پڑھا اور تیسری پھونک میری ناف کے پاس لگائی۔ ان تین پھونکوں کے بعد میرا جسم بڑا ہونا شروع ہوا اور میں بارہ تیرہ سال کے بچے کے برابر ہو گیا۔ حضور نے میری انگلی پکڑی اور مجھے قبر کے اندر لے گئے۔ جیسے ہی ہم قبر کے اندر اترے قبر کا شکاف بند ہو گیا۔

اب دیکھا کہ قبر ایک بند کوٹھے کی مانند ہے۔ قبر کے بائیں طرف دیوار میں ایک کھڑکی یا چھوٹا دروازہ لگا ہوا ہے۔ حضور قلندر صاحب نے فرمایا۔ ”جاؤ وہ دروازہ کھول کر اندر سیر کرو۔ جو دل چاہے کھاؤ۔ خوب سیر کرو۔ تم بالکل آزاد ہو۔“

میں آگے بڑھا اور دروازہ کھول کر اندر چلا گیا۔ یہ ایک باغ تھا۔ اتنا خوبصورت اور دیدہ زیب جس کی مثال دنیا میں کہیں نہیں ملتی۔ اس باغ میں کیا کچھ نہیں تھا۔ سب ہی کچھ موجود تھا۔ میں نے ایسے پرندے دیکھے کہ جن کے پروں سے روشنی نکل رہی تھی۔ ایسے پھول دیکھے کہ جس کا تصور نوع انسانی کے شعور سے ماوراء ہے۔ پھولوں میں ایک خاص اور عجیب بات یہ نظر آئی کہ ایک ایک پھول میں کئی سورتوں کا امتزاج ہے اور یہ رنگ محض رنگ نہیں ہیں بلکہ ہر رنگ روشنی کا ایک قلم بنا ہوا ہے۔ میں نے دیکھا کہ جب ہوا چلتی ہے تو یہ رنگ آمیز روشنیوں سے مرکب پھول ایسا سماں پیدا کرتے ہیں کہ ہزاروں لاکھوں بلکہ کروڑوں روشنیوں کے رنگ برنگے قلمے درختوں اور پودوں کے جھولوں پر جھول رہے ہیں۔ درختوں میں ایک خاص بات یہ مشاہدہ کی کہ ہر درخت کا تناور شاخیں، پتے، پھول، پھل بالکل ایک دائرہ میں تخلیق کئے گئے۔ اس کی مثال سانپ کی چھتری سے دی جاسکتی ہے۔ جس طرح برسات میں سانپ کی چھتری زمین سے اگتی ہے، اسی طرح گول اور بالکل سیدھے تنے کے ساتھ یہاں کے درخت ہیں۔ ہوا جب درختوں اور پتوں سے ٹکراتی ہے تو ساز بجنے لگتے ہیں۔ ان سازوں میں اتنا کیف ہوتا ہے کہ آدمی کا دل وجدان سے معمور ہو جاتا ہے۔ میں نے اس باغ میں انگوروں کی بیلیں بھی دیکھیں۔ انگوروں کا رنگ گہرا لکڑی یا گہرا نیلا ہے۔ بڑے بڑے گوشوں میں ایک ایک انگور ہماری دنیا کے بڑے سیب کے برابر ہے۔ اس باغ میں آبشار اور صاف شفاف دودھ جیسے پانی کے چشمے بھی تھے۔

بڑے بڑے حوضوں میں سینکڑوں قسم کے کنول کے پھول گردن اٹھائے کسی کی آمد کے منتظر نظر آتے ہیں۔ باغ میں ایسا سماں تھا جیسے صبح صادق کے وقت ہوتا ہے یا بارش تھمنے کے بعد سورج غروب ہونے سے ذرا پہلے ہوتا ہے۔ میں نے اس باغ میں پرندے، طیور تو ہزاروں قسم کے دیکھے مگر چوہے مجھے کہیں نظر نہیں آئے۔

بہت ہی خوبصورت درخت پر بیٹھے ہوئے ایک طوطے سے میں نے پوچھا کہ یہ باغ کہاں واقع ہے۔ اس طوطے نے انسانی بولی میں جواب دیا ”یہ جنت الخلد ہے۔ یہ اللہ کے دوست لعل شہباز قلندر کا باغ ہے“ اور پھر حمد و ثنا کے ترانے گاتا ہوا اڑ گیا۔

المختصر میں نے جو کچھ دیکھا وہ میں الفاظ میں بیان کرنے سے قاصر ہوں۔ انگوروں کا ایک خوشہ توڑ کر واپس اسی راستے یا جنت کی کھڑکی سے حضور قلندر صاحب کی بارگاہ میں حاضر ہوا۔

حضور نے فرمایا۔ ”ہمارا باغ دیکھا۔ پسند آیا تمہیں؟“

میں نے عرض کیا۔ ”حضور ایسا باغ تو نہ کسی نے دیکھا اور نہ سنا ہے۔ میں تو اس کی تعریف کرنے پر بھی قدرت نہیں رکھتا۔“

حضور لعل شہباز قلندر نے خوش ہو کر میری کمر تھپکی اور میرے ہاتھ سے انگوروں کا خوشہ لے کر ایک ایک انگور مجھے کھانے کو دیتے رہے۔ مجھے صحیح طرح یاد نہیں، غالباً میں نے پانچ یا سات انگور کھائے ہیں۔ ان انگوروں کا ذائقہ دنیا کے انگوروں سے قطعاً مختلف تھا۔

داتا کے دربار میں

کراچی

میں نے بہت زیادہ معافی تلافی کے بعد پھر اسباق شروع کر دیئے اور جیسے ہی اسباق شروع کئے چشتیہ سلسلہ کے بزرگ اور تبلیغی جماعت کے بانی مولانا الیاس صاحب کے پیر بھائی حافظ قمر الدین صاحب کی روزانہ زیارت ہونے لگی۔ میں نے خواب میں دیکھا کہ میں کیچڑ اور گندگی میں لت پت ہوں۔ حافظ صاحب تشریف لائے اور مجھے اس گندگی سے نکال کر کسی دریا کے کنارے لے گئے۔ اور نہلا دھلا کر صاف کر دیا۔

پھر دیکھا کہ میرے کپڑے گندگی میں لتھڑے ہوئے ہیں اور حافظ صاحب نے میرے کپڑے اتروا کر خود دھوئے اور مجھے صاف ستھرے کپڑے پہنا دیئے۔

یہ بھی دیکھا کہ میرے جسم پر پھنسیاں اور پھوڑے نکل آئے ہیں اور حافظ صاحب ان کو روئی سے صاف کر رہے ہیں۔ میرے جسم سے پیپ اور کچھ لہو بہہ رہا ہے اور حافظ صاحب فرما رہے ہیں۔ ایک دن سبق پڑھتے وقت غنودگی میں دیکھا میرے دادا حضرت مولانا خلیل احمد سہارنپوری اور حضرت حاجی امداد اللہ مہاجر مکی تشریف لائے اور میرے سراپا کا معائنہ کر کے چلے گئے۔

اس زمانے میں میرے معاشی حالات انتہائی ابتر تھے۔ میرے شریک کار نے مجھے اس بات پر آمادہ کرنے کی کوشش کی کہ میں اسباق چھوڑ دوں، جب میں کسی طرح راضی نہیں ہوا تو ایک حکیم صاحب کو میرے پیچھے لگا دیا۔ میں ان کو بزرگ مانتا تھا، وہ ہمیشہ ایک بات ہی کہا کرتے تھے کہ یہ سب کام بڑھاپے میں کئے جاتے ہیں تم کس چکر میں پڑ گئے ہو ابھی تمہاری عمر ہی کیا ہے۔ ادھر حالات اتنے دگرگوں ہو گئے کہ روٹی کیڑا چلانا مشکل ہو گیا۔ یہ میری بہت بڑی کمزوری تھی کہ میں نے حالات کے سامنے ہتھیا ر ڈال دیے۔ اور میں نے سبق پڑھنا پھر ترک کر دیا۔

جس رات میں نے سبق پڑھنا چھوڑا، اسی رات حافظ صاحب کو دیکھا، فرما رہے ہیں کہ تو صرف تین مہینے اور صبر کر لے۔ کپڑوں کی پروانہ کر۔ تین مہینے گھر میں بیٹھ کر گزار دے۔ کھانے کا میں ذمہ لیتا ہوں۔ تجھے بھوکا نہیں رہنے دوں گا۔ مگر میں نے حافظ صاحب کے فرمانے پر عمل نہیں کیا۔ میرے اس طرز عمل سے حافظ صاحب بہت دل برداشتہ ہوئے۔ اور برابر ایک ہفتہ تک خواب میں آکر فرماتے رہے۔

”ارے کم ہمت لوگ تو میں بیس سال کوشش کرتے ہیں۔ تو کس قدر نادان ہے کہ تین ماہ بھی صبر نہیں کر سکتا۔“

افسوس میرے اوپر حافظ صاحب کے فرمانے کا مطلق اثر نہیں ہوا۔ اور میں نے اسباق پڑھنا بالکل ترک کر دیئے۔۔۔

چشتیہ سلسلے کے اسباق ترک کرنے کے چھ ماہ بعد مجھے یہ اطلاع ملی کہ حافظ صاحب نے وصال فرمایا تو میرے دماغ پر سخت چوٹ لگی اور رہ رہ کر خیال ستانے لگا کہ تو بہت ہی نالائق اور کندہ ناتراش ہے کہ تین مہینے صبر نہیں کر سکا۔ اسی کرب میں مبتلا تھا کہ سہروردیہ سلسلہ کے ایک بزرگ چودھری صاحب سے نیاز حاصل ہوا۔ اس مردِ خدا میں کچھ ایسی کشش تھی کہ میں کھینچنا چلا گیا۔ اسی دوران میں حضرت بابا غلام محمد صاحب، خلیفہ جنگو شاہ قلندر کا عرس لاہور میں شروع ہونے کی تاریخوں کی اطلاع ملی۔ حضرت بابا غلام محمد صاحب، حضرت چودھری صاحب کے دادا پیر ہیں۔ میں بھی اپنے شریک کار کی شدید مخالفت کے باوجود چودھری صاحب کے ساتھ لاہور روانہ ہو گیا۔

ریل میں انٹر کلاس کی سات یا آٹھ سیٹ ریزرو کرانی گئی تھیں۔ مجھے بہت اسرار کے ساتھ چودھری صاحب نے اوپر کی سیٹ پر لٹا دیا۔ میں نے ہر چند منت سماجت کی کہ حضور یہ بے ادبی اور گستاخی ہے کہ میں اوپر کی سیٹ پر بیٹھوں اور رات کو آرام کروں۔ مگر مجھ سے فرمایا یہ میرا حکم ہے۔ قہروردیش برجان درویش، میں نے تعمیل کی اور رات کو اوپر سو رہا۔

صبح بیدار ہونے کے بعد یہ بات بہت عجیب معلوم ہوئی کہ میں جب بھی آنکھیں بند کرتا تھا، مجھے باغات، دریا، پہاڑ، خوبصورت پھول، پل، ندی نالے دیہات اور دور دور کے شہر نظر آتے تھے۔ کراچی سے لاہور تک سارے راستے میں یہ منازل دیکھتا رہا۔ اب مجھے بھی مزا آنے لگا۔ میں نے بھی سفر میں ضرورت کے علاوہ آنکھیں نہیں کھولی۔ جب بھی چودھری صاحب سے نظریں چار ہوتی تھیں، وہ بہت میٹھی نظروں سے دیکھ کر مسکرا دیتے تھے۔

لاہور پہنچے تو شام کا وقت تھا۔ جن صاحب کے یہاں قیام کیا وہ کشمیری خاندان سے تعلق رکھتے تھے۔ بہت خوش اخلاق اور بزرگوں کی عقیدت سے سرشار انسان تھے۔ آئندہ روز ہماری پیشی صبح کے وقت حضرت ابوالفیض قلندر علی سہروردی نور اللہ مرقدہ کے دربار میں ہوئی۔ یہ بزرگ ہستی جن کے چہرے سے معصومیت ٹپکی پڑتی تھی، قلعہ گو جرسنگھ میں قیام فرماتے۔

چودھری صاحب نے فرمایا۔ ”حضرت جی: میں اس کو (میری طرف اشارہ کر کے) آپ کی خدمت میں لے آیا ہوں۔“

حضرت صاحب نے خوشی کا اظہار فرمایا اور مجھے اپنے قریب بلا کر نہایت گرمجوشی سے مصافحہ فرمایا۔ کچھ دیر کے بعد لوگوں نے کھانا شروع کیا تو مجھ سے فرمایا کہ تو کھانا میرے ساتھ کھانا۔

میں حیران و پریشان یہ سب کچھ دیکھ رہا تھا کہ ہزاروں کے مجمع میں آخر میرے ساتھ یہ التفات کیوں ہے؛ جلسہ شروع ہونے سے قبل خاص طور سے مجھے انتہائی پچھلی صفوں سے بلا کر اسٹیج پر بٹھایا۔ میں اپنی اس پذیرائی پر بجائے خوش ہونے کے انتہائی شرمندگی محسوس کر رہا تھا۔

جلسہ ختم ہونے کے بعد اس بندہ گناہگار کی طلبی ہوئی۔ کمرے میں اپنے پاس بیٹھنے کو فرمایا۔ بہت سی ہلکی پھلکی باتیں کیں۔

کراچی سے جانے والے ہم سب لوگ اپنے مقام پر واپس آ گئے۔ اگلی صبح کسی صاحب کے یہاں موچی دروازے میں ناشتہ کی دعوت تھی۔ ناشتہ کرنے کے بعد ایک بڑی شیور لیٹ کار میں ہم چار آدمی چودھری صاحب کے ہمراہ پاک پٹن شریف کے لئے روانہ ہو گئے۔

پاک پٹن شریف میں حضرت بابا فریدیؒ قبر مبارک پر بیٹھ کر فاتحہ خوانی کی اور آنکھیں بند کر کے بیٹھ گئے۔ دیکھتے ہی دیکھتے قبر شق ہو گئی اور بابا صاحب کی زیارت نصیب ہوئی۔ میں نے دیکھا کہ حضرت گنج شکر رحمۃ اللہ علیہ کے سامنے رحل پر قرآن پاک رکھا ہوا ہے اور وہ تلاوت میں مصروف ہیں۔

جب میں مزار سے باہر آیا تو چودھری صاحب نے فرمایا کسی سے کچھ نہ کہنا۔ گھر چل کر بات کریں گے۔ پاک پٹن میں چودھری صاحب کے ایک مرید تھے۔ ہم ان کے گھر گئے۔ انہوں نے بہت پُر تکلف ناشتہ کرایا۔ میز پر ناشتہ کے دوران چودھری صاحب نے فرمایا۔ ”ہاں بھائی، تم بہت بے قرار ہو چلو سنا دو۔“ اور واقعہ یہ ہے کہ حضرت بابا صاحب کی زیارت کرنے کا واقعہ بیان کرنے کیلئے بے چین تھا۔

میں نے قبر شق ہونے اور حضرت بابا فریدیؒ گنج شکر کی زیارت کا واقعہ سنایا۔ ساتھ بیٹھے ہوئے لوگ حیران ہو گئے۔ بلکہ دو صاحبان پر تو انتہائی مایوسی طاری ہو گئی۔ اور وہ اظہار کئے بغیر نہیں رہ سکے ہم تو اتنے پرانے بھی ہیں اور مرید بھی ہیں۔ اس کو آئے ہوئے ایک دو ہفتے ہوئے ہیں اور مرید بھی نہیں ہوا، اس پر شیخ کی اتنی عنایت کہ بابا صاحب کی زیارت کرا دی۔

چودھری صاحب نے پوچھا۔ ”تم نے کچھ دیکھا ہے اس بارے میں تمہارا کیا خیال ہے؟“

”میں اس کو شعبدہ سمجھتا ہوں اور آپ نے مجھے ہپناٹازڈ (HYPNOTISED) کر دیا ہے۔“ میں نے کہا۔

حضرت چودھری صاحب مسکرا کر خاموش ہو گئے۔ قصہ کوتاہ ہم سیالکوٹ میں امام صاحب کے مزار کی زیارت کے بعد لاہور واپس آ گئے۔

لاہور میں کسی صاحب کے یہاں دوپہر کا کھانا تھا۔ کھانے کے دوران میں ساتھیوں نے کہا کہ کھانے سے فارغ ہو کر داتا دربار جائیں گے۔

چودھری صاحب نے فرمایا ”پھر کسی دن چلیں گے“

ساتھیوں نے مجھ سے کہا کہ تو حضرت صاحب سے درخواست کر۔

میں نے کہا ”یہ تو بہت بُری بات ہے۔ جب فرمادیا کہ کسی دوسرے دن چلیں گے تو اب کچھ کہنا خلاف ادب ہے لیکن ان لوگوں نے کانا پھوسی کر کے مجھے اس بات پر مجبور کر دیا کہ میں عرض کروں کہ آج ہی داتا دربار جائیں گے۔“

گاڑی میں بیٹھے اور ڈرائیور نے پوچھا ”حضور؛ کہاں جانا ہے؟“

اس سے قبل کہ چودھری صاحب کچھ جواب دیں، میں نے جلدی سے کہہ دیا ”داتا دربار چلیں گے۔“

چودھری صاحب نے پیچھے مڑ کر دیکھا اور مجھے دیکھ کر مسکرائے اور فرمایا۔ ”چلو، پھر داتا دربار ہی چلو یہ بھی کیا یاد کرے گا!“

جس وقت موٹر بادامی باغ میں داخل ہوئی تو خود بخود میری آنکھیں بوجھل ہو کر بند ہو گئیں اور میں نے دیکھا ایک دبلے پتلے بزرگ گاڑی کے ساتھ ساتھ پیدل چل رہے ہیں اور حضرت چودھری صاحب سے باتیں کرتے جارہے ہیں۔ میں نے گھبرا کر آنکھیں کھول دیں۔ دیکھا تو کچھ بھی نہیں تھا۔ پھر آنکھیں بند کیں تو پھر وہی منظر سامنے تھا۔ مجھے تعجب اس بات پر ہوا کہ گاڑی کی رفتار کے ساتھ 35 میل کی رفتار سے کوئی آدمی کیسے چل سکتا ہے۔ مگر جب آنکھیں بند کرتا تو وہی منظر سامنے آ جاتا تھا۔

بارے گاڑی رکی اور ہم لوگ اتر کر حضور قبلہ والم، ناقصاں راہ پر کامل کاملاں راں راہنما، حضرت داتا گنج بخش رحمۃ اللہ علیہ کے مزار اقدس پر حاضر ہو گئے۔ یہاں آکر میں نے چودھری صاحب سے درخواست کی کہ حضور داتا صاحب کی زیارت ہو جائے تو میں آپ کو قرآن سناؤں گا۔

بس صاحب! ہم لوگ آنکھیں بند کر کے مراقبہ میں بیٹھ گئے۔ دیکھا کہ ایک میدان ہے۔ اس میدان میں ایک درخت ہے۔ درخت کے نیچے چار پائی بجھی ہوئی ہے اور چار پائی پر وہی بزرگ تشریف رکھتے ہیں جو ۳۵ میل کی رفتار سے گاڑی کے ساتھ چل رہے تھے۔ ابھی میں اس خیال میں گم ہی تھا کہ میں نے دیکھا۔ بڑے حضرت جی، حضرت ابوالفیض قلندر علی سہروردی رحمۃ اللہ علیہ تشریف لائے اور مجھ سے فرمایا۔ ”آؤ اور حضور داتا صاحب کی قدم بوسی کرو۔“

سبحان اللہ؛ کیا نوازش اور اکرام ہے، اس بندے نے حضور داتا صاحب کو سلام کیا اور قدم چومے۔

داتا صاحب نے فرمایا۔ ”ہم نے سنا ہے تم قرآن بہت اچھا پڑھتے ہو۔ ہمیں بھی سناؤ۔“

اور میں نے قرآن پاک کا ایک رکوع سنایا۔ حیرت کی بات یہ ہے کہ قرآن پاک داتا صاحب کو سنار ہاتھ لیکن آواز قبر کے باہر بھی ایسے ہی آرہی تھی جیسے قبر کے اندر۔ حضور داتا صاحب نے قرآن سن کر خوشی کا اظہار فرمایا۔ اور میرے سر پر ہاتھ رکھا۔ ہم فاتحہ پڑھ کر واپس ہو گئے۔

اللہ تعالیٰ کی آواز

کراچی

میں میکوڈر وڈ پر جا رہا تھا کہ آسمان سے آواز آئی۔

”حاجی امداد اللہ مہاجر کی کو سوا لاکھ مرتبہ درود شریف، تین لاکھ مرتبہ کلمہ طیبہ اور پانچ قرآن پڑھ کر بخش دے۔“

پھر آواز آئی۔۔۔۔

”پانچ قرآن حضرت ادریس علیہ السلام اور پانچ قرآن حضرت خضر کو پڑھ کر ایصال ثواب کر۔“

میں نے ہاتف غیبی کی آواز کی اس تعمیل میں عمل شروع کر دیا۔ اوقات یہ مقرر کئے۔ ظہر کی نماز کے بعد مغرب تک کلمہ طیبہ اور عشا کی نماز کے بعد سے تہجد تک درود شریف۔

جب کلمہ طیبہ تین لاکھ مرتبہ پورا ہوا تو میرے اوپر غیب منکشف ہونے لگا اور دل میں درد کی ہلکی ہلکی ٹیسس اٹھنے لگیں۔ وقت گزرتا رہا اور میں دیوانہ وار اپنے کام میں مشغول رہا۔

ایک روز اپنے شریک کار کو ریلوے اسٹیشن چھوڑنے گیا۔ پلیٹ فارم پر میرے دل میں درد نے شدت اختیار کر لی اور جیسے جیسے درد میں اضافہ ہوا، دل بڑا ہونا شروع ہو گیا۔ ریل میں بیٹھے ہوئے میں نے دیکھا میرا دل بتدریج بڑا ہو رہا ہے۔ اور درد کی کسک بڑھ رہی ہے۔ جسم میں سنسناہٹ دوڑنے لگی۔ میں اس کیفیاتی مشاہدہ سے خوف زدہ ہو گیا۔ ساتھ بیٹھے ہوئے دوست نے میرا چہرہ دیکھا تو ایک دم گھبرا گئے اور مجھ سے بے چین ہو کر پوچھا ”تمہیں کیا ہو گیا ہے؟“ تمہارا چہرہ ایک دم پھیکا پڑ گیا ہے۔ ایسا معلوم ہوتا ہے کہ کسی نے تمہارا خون نچوڑ لیا ہے۔ میں اپنا سفر ملتوی کرتا ہوں۔ چلو گھر چلتے ہیں۔“

میں نے ان سے کہا ”آپ گھبراہٹیں نہیں، کوئی خاص بات نہیں۔ آپ اپنا سفر خراب نہ کریں۔“ یہ کہہ کر میں تیزی سے اسٹیشن سے باہر آ گیا۔

بس میں بیٹھا ہوا تھا کہ میرا دل بڑا ہوتے ہوتے بھینس کے دل جتنا ہو گیا۔ اور آواز کے ساتھ پھٹ گیا۔ اور کٹے ہوئے انداز کی طرح اس میں قاشیں بن گئیں۔ ان کاشوں میں سے تیز اور روشن لہریں نکلنے لگیں۔ میں نے دیکھا کہ جہاں تک یہ لہریں جا رہی ہیں۔ مجھے گرد و نواح اور اطراف میں سب چیزیں نظر آرہی ہیں۔ میں نے یورپ کے بہت سے شہر، برفانی پہاڑ، کشمیر آسام کے پہاڑ اور زعفران کے کھیت دیکھے۔ جیسے ہی زعفران کے کھیتوں پر نظر پڑی، زعفران کی خوشبو پوری بس میں پھیل گئی۔ لوگ حیران ہو کر آگے پیچھے دیکھے جارہے تھے۔ دو ایک حضرات نے کہا بھی یہ زعفران کی اس قدر مہک کہاں سے آرہی ہے۔ ایک صاحب نے کہا کسی کے پاس زعفران ہو گا۔ میں ان تمام باتوں کو سنتا رہا اور مشاہدات میں مگن رہا۔ میں نے پہلی مرتبہ دل کی ان شعاعوں میں فرشتوں کو مشاہدہ کیا۔

ناظم آباد میں جب بس سے اترا تو حیرت کی انتہا نہیں رہی کہ بس سے میرے ساتھ حضرت حافظ صاحب بھی اترے اور میرے بائیں طرف خاموشی سے چلنے لگے۔ انہیں دیکھ کر میں دہشت زدہ ہو گیا۔ حافظ صاحب نے ہونٹوں پر انگلی رکھ کر مجھے خاموش رہنے کا اشارہ کیا۔ اور پھر فوراً اوپر اٹھے اور میرے سر کے اوپر فضا میں چلے گئے۔ میں گھر پہنچ کر بے سدھ لیٹ گیا۔ دنیا و مافیہا کی کوئی خبر نہیں رہی اور مجھے نیند آگئی۔ رات کو جب درود شریف پڑھنے بیٹھا تو درود شریف پڑھنے کے دوران محلہ میں سے سلام پڑھنے کی آواز آئی۔ چند منٹ بعد میں نے دیکھا کہ آنکھوں کے سامنے سے ایک پردہ ہٹ گیا اور نظر وہاں جا کر ٹھہری جہاں پر درود شریف پڑھا جا رہا تھا۔

میں نے دیکھا کہ ہر طرف سنہری اور روپیلی روشنی پھیلی ہوئی ہے۔ ایک صاف شفاف فرش بچھا ہوا ہے فرش پر تخت بچھا ہے اور تخت پر سرکارِ دو عالم رسالت مآب علیہ الصلوٰۃ السلام تشریف فرما ہیں۔ میں مخصوص عقیدہ کی وجہ سے سلام میں کھڑے ہونے کا قائل نہیں تھا۔ لیکن اب میرا یہ عقیدہ باطل ہو گیا۔ اور میں اپنے گھر میں ہی درود شریف پڑھتے پڑھتے میکائیلی کی طور پر کھڑا ہو گیا۔ اور سلام پڑھنا شروع کر دیا۔

اگلے روز صبح سہروردی سلسلہ کا سبق پڑھا تھا کہ میرے دادا، حضرت حافظ صاحبؒ، اور حاجی امداد اللہ مہاجر مکی تشریف لائے اور تھوڑی دیر میرے پاس بیٹھ کر چلے گئے۔

رات کو پھر درود شریف پڑھ رہا تھا کہ دیکھا میرے منہ سے جیسے ہی درود شریف پورا ہوتا ہے۔ ایک بہت ہی خوبصورت سنہرے تھال میں اسے رکھ لیا جاتا ہے۔ اور اس کے اوپر بہت عمدہ خوان پوش ڈھک کر اسے حضور علیہ الصلوٰۃ السلام تک پہنچایا جا رہا ہے۔ میرے گھر سے مدینہ منورہ تک فرشتوں کی ایک جماعت کھڑی ہوئی ہے۔ جیسے ہی درود شریف ختم ہوتا ہے، وہ فرشتے میرے منہ کے سامنے گول تھال کر دیتے ہیں اور درود شریف تھال میں رکھا جاتا ہے۔ اور وہ تھال دوسرے فرشتے کو بڑھا دیتا ہے۔ دوسرا تیسرے کو اور تیسرا چوتھے کو اسی طرح فرشتوں کی یہ جماعت ایک ہاتھ سے دوسرے کو پہنچا کر دربار حضور علیہ الصلوٰۃ والسلام میں پہنچا رہی ہے۔ اور حضور علیہ الصلوٰۃ والسلام ہاتھ لگا کر قبول فرما رہے ہیں۔ تقریباً تین گھنٹے تک یہ سلسلہ جاری رہا۔

میں نے دل پھٹنے اور مشاہدات کی ساری واردات چودھری صاحب سے بیان کی تو چودھری صاحب نے فرمایا ”حافظ صاحب میرے معاملہ میں دخل دینے والے کون ہوتے ہیں۔“

پھر فرمایا ”میرے پاس تین مرتبہ آچکے ہیں مگر میں اپنے معاملات میں کسی کا دخل پسند نہیں کرتا۔“

چودھری صاحب نے تھوڑی دیر کیلئے آنکھیں بند کیں اور ہاتھ کی انگلیوں سے اپنی آنکھوں کو زور سے دبایا اور میرا دل پھر بند ہو گیا۔
اب میں پھر اندھا تھا اور غیب نظر آنا بند ہو گیا۔

رات کو پھر حافظ صاحب تشریف لائے چہرہ سے زبردست جلال ٹپک رہا تھا۔ آپ نے میرے سر کے بالکل نیچے میں زور سے پھونک ماری۔ اس پھونک کے اثر سے میں زمین سے اچھل پڑا اور میرا دل پھر کھل گیا۔

غصہ کی آواز میں فرمایا۔ ”اب دیکھوں گا کہ کیسے بند کرتے ہیں۔“

اب میں آسمانوں میں فرشتوں کو دیکھنے لگا۔ صبح بس میں بازار جا رہا تھا کہ لسیلہ کے پل پر جب بس چڑھی تو دیکھا کہ چودھری صاحب بابا غلام محمد صاحب کو ساتھ لے کر آگئے۔ بابا غلام محمد صاحب نے میرے دل پر انگلی رکھ دی اور میرا دل پھر بند ہو گیا۔ اور غیب میں کام کرنے والی نظر ختم ہو گئی۔

اب حافظ صاحب حضور قلندر بابا اولیاءؒ کے پاس آئے۔ اور ان سے فرمایا کہ آپ دیکھ رہے ہیں کہ کیا ہو رہا ہے۔ اب اس معاملہ میں، میں آپ کی مدد چاہتا ہوں۔

حضور قلندر بابا اولیاءؒ نے فرمایا ”چودھری صاحب میرے پیر بھائی ہیں۔ میں اپنے شیخ کے احترام کی وجہ سے کچھ نہیں کر سکتا۔“

اس افتاد کے بعد میری یہ کیفیت ہو گئی کہ مجھے ہر وقت یہ محسوس ہوتا تھا کہ میرے سر پر کئی ٹن وزن رکھا ہوا ہے۔ سڑک پر چلتے چلتے بیٹھ جاتا تھا۔ بار بار ایسا ہوتا کہ میں چکر کر زمین پر گر جاتا تھا۔ جسم تیزی کے ساتھ لاغر ہوتا چلا گیا۔ اور اس حد تک لاغر ہوا کہ پنڈلیوں کا گوشت خشک ہو گیا اور میں ہڈیوں کا بنجرہ بن کر رہ گیا۔ ایسا معلوم ہوتا تھا کہ مجھے سوکھے کی بیماری ہو گئی ہے۔

چھ مہینے اسی حال میں گزر گئے۔ ایک روز میں بازار سے سے واپس آ رہا تھا کہ میرے پیر کے اوپر سے ٹرک کا پھیہ گزر گیا۔ اور میں ٹرک کے نیچے آتے آتے بچا۔ جی میں آیا کہ کیا ہی اچھا ہوتا کہ میں ٹرک کے نیچے آکر ختم ہو جاتا۔ موت کے روٹھ جانے پر گھر آکر میں بہت رویا اور میری ہچکیاں بندھ گئیں اور میں نے اپنے آقا قلندر بابا اولیاءؒ سے عرض کیا۔ ”میرے لئے دعا کیجئے کہ اللہ تعالیٰ مجھے اس دنیا سے اٹھالے۔ میں اب بالکل زندہ نہیں رہنا چاہتا۔“

حضور نے تسلی دی اور فرمایا۔ ”میں حافظ صاحب سے بات کروں گا۔ اور بڑے حضرت جی کی خدمت میں درخواست کروں گا کہ اس معاملہ کو کسی نہ کسی صورت سے حل کریں۔ رونداد طویل ہے۔ مختصراً یہ کہ سلسلہ سہروردیہ اور سلسلہ چشتیہ کے بزرگ آپس میں مل کر بیٹھے۔ حضرت چودھری صاحب سے کہا گیا کہ اپنے اس مرید کو فارغ کر دیں۔ مگر چودھری صاحب نے فرمایا کہ یہ میرا ذاتی معاملہ ہے اور میں اس کو اپنے ذہن کے مطابق تیار کرنا چاہتا ہوں۔

جب کوئی بات طے نہیں ہو سکی، اس پر حافظ صاحب نے فرمایا۔ ”یہ بڑی ہی عجیب بات ہے کہ ایک آدمی محض اس لئے انتظار کرے کہ اسے ایک مخصوص ذہن کے مطابق تیار کیا جائے جب کہ اس کے دادا اس کے لئے ورثہ چھوڑ گئے ہیں اور سیدنا حضور علیہ الصلوٰۃ والسلام سے منظور بھی کرایا ہے۔ اب میں اس کیس کو عدالت عالیہ میں پیش کروں گا۔“

حضرت حافظ صاحب نے حضرت حسن بصری کو اپنا وکیل مقرر فرمایا اور تائید میں جن حضرات نے عدالت عالیہ میں پیش ہونا منظور فرمایا وہ حضرت عبدالقادر جیلانی، حضرت جنید بغدادی، حضرت شیخ شہاب الدین سہروردی، حضرت معروف کرخی، حضرت امام موسیٰ رضا، حضرت امام حسین اور حضرت اولیس قرنی تھے۔

میں رات کے وقت درود شریف پڑھ رہا تھا۔ میرے پاس ایک فرشتہ آیا اور کہا کہ چلو بڑی سرکاری میں آج تمہاری پیشی ہے۔

میں نے دیکھا دو جگہ کے سرتاج فخر انبیا، رحمۃ اللعالمین تخت پر تشریف فرما ہیں۔ بائیں جانب حضرت اولیس قرنی ایستادہ ہیں۔ اور دائیں جانب حضرت حسن بصری، حضرت جنید بغدادی، حضرت شیخ شہاب الدین سہروردی، حضرت معروف کرخی، حضرت امام موسیٰ رضا، حضرت امام حسین، حضرت امام حسن اور بڑے حضرت جی ہیں اور بالکل سامنے چودھری صاحب اور ان کے پیچھے میں ہوں۔

سیدنا حضور علیہ الصلوٰۃ والسلام کے سامنے مقدمہ پیش ہوا۔

حضرت حسن بصری صف میں سے نکل کر، نگاہیں نیچے کئے ہوئے سامنے آگئے اور درود و سلام کے بعد عرض کیا۔ یا رسول اللہ! میرے موکل کے دادا نے آپ کی منظوری سے اپنے پوتے کیلئے ورثہ چھوڑا ہے اور اس ورثہ کو حاصل کرنے کی جو شرط انہوں نے عائد کی تھی وہ میرے موکل نے پوری کر دی ہے۔ اور میرے موکل نے سلسلہ چشتیہ میں بیعت بھی حاصل کی ہے اور اس کے شیخ نے چشتیہ، سہروردیہ، نقشبندیہ، قادریہ میں اپنے اس مرید کو بیعت کیا تھا۔ بیعت کے بعد مرید کو یہ بتایا گیا تھا کہ تو ان چاروں سلسلوں میں مجھ سے بیعت ہو گیا ہے۔ اب صورت یہ ہے کہ شیخ کے انتقال کے بعد مرید سہروردیہ سلسلہ میں پھر بیعت ہو گیا۔ عرض یہ کرنا ہے کہ حضور کی منظوری کے بعد جب کہ مرید نے شرط پوری کر دی ہو، اس کا ورثہ اسے قانوناً ملنا چاہیئے۔ مگر سہروردیہ سلسلہ کا ایک فرد جو سلسلہ سہروردیہ میں مقام رکھتا ہے، اس بات پر آمادہ نہیں ہے۔“

حضور علیہ الصلوٰۃ والسلام نے اپنے دائیں طرف ایستادہ بزرگوں کو دیکھا۔ سب نے تائید کی۔ پھر حضرت چودھری صاحب کی طرف دیکھا۔ حضرت چودھری صاحب دو قدم آگے آئے اور کہا ”یار رسول اللہ! قانون یہ ہے کہ جب کوئی شخص کسی کا مرید ہو جاتا ہے تو وہ پیر کا حق بن جاتا ہے۔ مجھے قانوناً یہ حق حاصل ہے کہ میں جس طرح چاہوں اپنے مرید کی تربیت کروں اور اس قانون پر آپ کے دستخط ہیں۔“

حضور علیہ الصلوٰۃ والسلام نے پھر دائیں صف کی طرف دیکھا (جس کا مطلب یہ نکلتا تھا کہ کوئی تائید کرتا ہے یا نہیں)

بڑے حضرت جی صف میں سے باہر آگئے اور حضرت چودھری صاحب کے ساتھ جا کھڑے ہوئے اور حضور علیہ الصلوٰۃ والسلام نے حضرت چودھری صاحب کے حق میں فیصلہ دے کر دربار برخواست فرمادیا۔

میرے حالات اب مزید دگرگوں ہو گئے ہر وقت سینہ سے دھواں اٹھتا ہوا محسوس ہوتا ہے۔ ایک بڑی مصیبت یہ ہو گئی کہ ہر شب بلاناغہ بد خوابی ہو جاتی ہے۔ جس سے رہی سہی جان بھی جواب دے گئی ہے۔ ساتھ ہی پیچش میں بھی مبتلا ہو گیا ہوں۔ کھانا کھاتے ہی اجابت کی ضرورت ہو جاتی ہے۔ نیند کو سوس دور۔ ہر وقت یاس اور ناامیدی کا غلبہ۔ لوگ ہنستے ہیں تو میری آنکھوں میں آنسو آ جاتے ہیں۔ میں سوچا کرتا ہوں کیا دنیا میں ہنسی بھی کوئی شے ہے۔ مجھے چپ لگ گئی۔ دل ہر وقت اداس اور بے چین رہتا ہے۔ دنیا کی ہر چیز میرے لئے ناخوشی اور عذاب کا پہلو رکھتی ہے۔ رات کو اندھیرے میں اٹھ کر روتا ہوں۔ مر جانے کی دعائیں مانگتا ہوں اور سوچتا ہوں کہ موت بھی مجھ سے کنارہ کر گئی ہے۔ معمولی سے شور سے دل دہل جاتا ہے۔ کوئی زور سے بات کرتا ہے تو دماغ پر ہتھوڑے کی ضرب پڑتی ہے۔

اس نزاع زدہ زندگی میں تین سال گزر گئے۔ عقیدہ خراب ہو گیا۔ نماز روزہ سب چھوٹ گئے۔ ایک دن خیال آیا کہ اس عبادت کا کیا فائدہ جس کے بارے میں یہ بھی معلوم نہیں کہ قبول ہوئی ہے کہ نہیں۔ اللہ رگ جان سے زیادہ قریب ہے، پھر کیوں آواز نہیں آتی کہ عبادت قبول ہوئی ہے یا رد کر دی گئی ہے۔ اور یہ سوچ کر یکلخت تمام وظائف اور نماز ترک کر دی لیکن چونکہ اتنا عرصہ معمول رہنے کی وجہ سے عادت پڑ گئی تھی، نہ رہا گیا۔ پھر بھی طبیعت پر جبر کر کے کوئی عمل نہیں دہرایا۔

بہر حال، میں نے مغرب عشاء اور تہجد کوئی نماز ادا نہیں کی۔ البتہ درود شریف کا ورد کرتا رہا۔ عجیب الجھن تھی۔ ساری رات نیند نہیں آئی۔ صبح کی اذان ہو گئی۔ یہ سوچ کر کہ مسجد میں قرآن کا ترجمہ سنوں گا، کچھ تو دل بہلے گا، مسجد میں چلا گیا۔ بہت دل چاہا کہ نماز میں شریک ہو جاؤں مگر دماغ تو باغی ہو چکا تھا۔ اور کم بخت ذہن میں گرہ پڑ گئی تھی۔ جس وقت جماعت کھڑی ہوئی تو مسجد کے اندر سے نکل کر باہر صحن میں بیٹھ گیا۔ سخت سردی کے عالم میں آدھا مکمل نیچے اور آدھا اوپر اوڑھ کر بیٹھا رہا۔

ایک صاحب نے کہا ”میاں!“ ”جماعت کھڑی ہو گئی ہے“ مگر میں ٹس سے مس نہیں ہوا۔ منہ لپیٹ بیٹھا رہا۔ ذرا سی غنودگی آئی اور میں نے اللہ تعالیٰ کی آواز سنی۔ فرمایا۔۔۔۔۔

”اے میرے بندے! آج تو نے میرے لئے صلوٰۃ قائم نہیں کی۔“

جیسے ہی یہ آواز میرے دماغ میں گونجی میں لرز نے لگا۔ ہاتھ پیروں میں ریشہ آگیا۔ جسم پسینے سے شرابور ہو گیا۔ میں گھبرا کر اٹھا اور جلدی جلدی گھر پہنچا۔ دھڑام سے چار پائی پر گر گیا۔ بہت دیر سوتا رہا یا بے ہوش رہا، یہ اللہ کو پتہ ہے۔

اولیاء اللہ کی نماز

ایک روز اپنے آقا قلندر بابا اولیاء کی خدمت میں عرض کیا۔ ”حضور! کیا آپ کو نماز میں مزہ آتا ہے؟“
فرمایا ”ہاں۔“

میں نے عرض کیا ”مجھے تو کبھی یہ پتہ نہ چلا کہ میں کیا کر رہا ہوں۔ بہت کوشش کرتا ہوں کہ خیالات ایک نقطہ پر مرکوز ہو جائیں۔ مگر ذرا سی دیر کے لئے کامیابی ہوتی ہے اور پھر بھٹک جاتا ہوں۔“
فرمایا ”میں تجھے ترکیب بتاتا ہوں۔ تجھے خوب مزہ آئے گا۔“
اور سجدہ کی حالت میں انگلیوں کی مخصوص حرکت تلقین فرمائی۔ اور فرمایا کہ صرف عشاء کی نماز میں آخری رکعت کے آخری سجدہ میں یہ حرکت کرنا۔

میں نے تہجد کے بعد وتروں کی آخری رکعت کے آخری سجدہ میں یہ حرکت کی تو واقعی میرے دل سے اضطراب، بے قراری اور بے چینی دھواں بن کر اڑ گئی۔ میں نے کہا سبحان اللہ! کیا خوب عمل ہے۔

فجر کی نماز میں آخری رکعت میں بھی اس عمل کو دہرایا۔ ظہر میں، عصر میں، مغرب میں، عشاء میں تہجد میں دہراتا چلا گیا۔ میں یہ بھول ہی گیا کہ صرف ایک وقت یہ عمل کرنا ہے۔ تہجد کی آخری رکعت کے آخری سجدہ میں جب میں نے یہ حرکت دہرائی تو سجدہ کی حالت میں مجھے یہ محسوس ہوا کہ میرے دائیں بائیں کوئی کھڑا ہے۔ لیکن میں خوف زدہ ہونے کے باوجود اس عمل کو دہراتا رہا۔ اور سجدہ ضرورت سے زیادہ طویل کر دیا۔ اب تو ڈر کے مارے دم گھٹنے لگا۔ جلدی نماز ختم کی اور پلنگ پر جا کر لیٹ گیا۔

یہ اس زمانے کا واقعہ ہے جب ناظم آباد میں بجلی نہیں تھی۔ ہو کا عالم تھا۔ ماحول کے سنائے میں گیدڑوں کی آواز کے سوا اور کوئی آواز سنائی نہیں دیتی تھی۔ میرے گھر کے آس پاس کوئی مکان بھی نہیں تھا۔ جو مکان تھے وہ فاصلہ پر تھے۔ لیمپ بجھا ہوا تھا۔ گھبراہٹ میں دیا سلانی بھی نہیں ملی۔ اور اتفاق سے میں پورے گھر میں اکیلا تھا اور ڈر کا یہ عالم کہ الامان والحفیظ۔ زبان پر کانٹے پڑ گئے۔ جیسے تیسے پلنگ پر لیٹے لیٹے آیت الکرسی پڑھنا شروع کر دی۔ لیکن آیت الکرسی کے ورد سے دہشت اور زیادہ بڑھ گئی۔ اور دل کی حرکت بند ہوتی ہوئی معلوم ہونے لگی۔ اور پھر ایک دم دل کی حرکت تیز ہو گئی۔ محسوس ہوتا تھا کہ دل سینہ کی دیوار توڑ کر باہر نکل آئے گا۔ یک نہ شد و شد۔ اب میں نے قل ہو اللہ شریف پڑھنا شروع کر دیا۔ جیسے ہی قل اللہ شریف ختم ہوئی میرا جسم اوپر اٹھنے لگا اور آہستہ آہستہ اٹھتا چلا گیا۔ اور برآمدے کی چھت سے جا لگا۔ میں نے ہاتھ لگا کر دیکھا کہ یہ واقعی چھت ہے یا میں خواب دیکھ رہا ہوں۔ ہاتھ سے چھو کر دیکھا تو میں واقعی چھت سے لگا ہوا تھا۔

اب مجھے یہ خوف ہوا کہ اب میں نیچے گرونگا اور ہڈی پیلی اگر نہ ٹوٹی تو بھیجا تو ضرور باہر آجائے گا۔

میں نے دیکھا کہ تیزی کے ساتھ میری گردن کی طرف دو ہاتھ آئے ایک ہاتھ نے میرے دل کو سنبھالا اور ایک ہاتھ نے میرے منہ کو بند کر دیا۔ اور مجھ پر اس نادیدہ ہاتھ کی اس قدر دہشت طاری ہوئی کہ میں بے ہوش ہو گیا۔ صبح کے وقت سے پہلے میں نے خواب دیکھا کہ میرے دادا، بڑے حضرت جی اور بڑے پیر صاحب بغداد والے حضور قلندر بابا اولیاء کے مکان کے صحن میں گھبرائے ہوئے کھڑے ہیں۔ اور قلندر بابا گھبرائے ہوئے بہت بے چین ادھر سے ادھر ٹہل رہے ہیں اور کہہ رہے ہیں، ”یہ کیا ہو گیا؟“

پھر زور سے فرمایا جیسے کسی سے کہہ رہے ہوں ”اس کو ہر حال میں باشعور زندہ رہنا ہے۔“
صبح جب اٹھا ہوں تو میرے جسم کا ایک ایک عضو دکھ رہا تھا شام قدرے قرار آ گیا۔ اور میں سائیکل رکشہ پر بیٹھ کر حضور قلندر بابا اولیاء کے پاس گیا اور رات کا ماجرہ بیان کیا۔

فرمایا ”تم نے میرے کہنے کے خلاف عمل کر کے سب کو پریشان کر دیا۔ اللہ نے فضل فرمایا، نہیں تو کام تمام ہو گیا تھا۔“
میں نے سجدہ میں کرنے والا عمل بالکل تو ترک نہیں کیا۔ البتہ صرف تہجد کے وقت جاری رکھا۔
اسی دوران میں تہجد کی نماز کے وقت میں درود شریف کا ورد کر رہا تھا۔ دیکھا چکا چوندر روشنی ہو گئی۔ اور حضور سیدنا پیر دستگیر شاہ عبدالقادر جیلانیؒ، میرے سامنے آکر کھڑے ہو گئے۔ فرمایا، ”میں تمہیں کچھ عطا کرنا چاہتا ہوں۔ تم آنکھیں بند کر کے مراقبہ کی نیت کرو۔“

میں نے عرض کیا۔ ”حضور میں اس سلسلہ میں بہت مصیبت زدہ اور دل گرفتہ ہوں۔ مجھے چودھری صاحب سے خوف آتا ہے۔“
فرمایا تم فکر نہ کرو۔ ہم سب خود ڈھیک کر لیں گے۔
میں نے پھر نہایت مودبانہ عرض کیا۔ ”حضور میں نے یہ وعدہ کر لیا ہے کہ چودھری صاحب کی اجازت کے بغیر کچھ نہیں کروں گا۔“
بڑے پیر صاحب کو جلال آگیا اور فرمایا ”کیا چودھری صاحب، چودھری صاحب کی رٹ لگا رکھی ہے۔ ہم جو کچھ عطا فرماتے ہیں، براہ راست فرماتے ہیں۔“

میری جہالت ملاحظہ فرمائیے۔ میرے اوپر حضور غوث پاکؒ کی ان باتوں کا کوئی اثر نہیں ہوا اور میں اٹیل ٹٹو کی طرح اپنی بات پر اڑا رہا۔ اور حضور غوث پاکؒ تشریف لے گئے۔ مجھے اپنی اس غلطی پر دلی افسوس ہے۔ میں نے غلطی کی معافی تلافی بھی کی شاید جو آئندہ صفحات میں بیان ہو جائے مگر مجھے حضور غوث پاکؒ نے اپنے فیض سے ابھی تک نہیں نوازا۔ مگر میں دل چھوڑنے والا بندہ نہیں ہوں۔ جب بھی حضور غوث پاکؒ کی زیارت سے مشرف ہوا اپنا حصہ حضور سے ضرور مانگ لوں گا۔

بات یہ ہے کہ میں بچہ ہوں اور یہ سب بزرگان عظام میرے باپ ہیں۔ ان برگزیدہ ہستیوں میں باپ کی پوری شفقت موجود ہے۔ اور مجھ سیاہ کار میں بچہ بننے کی پوری صلاحیت اللہ تعالیٰ نے ودیعت فرمائی ہے۔ بچہ جب باپ سے کسی بات کی ضد کر لیتا ہے تو بچہ کی ضد کو پوری کرنی ہوتی ہے۔ لیکن اتنی بات بچہ کو ضرور معلوم ہونی چاہیے کہ ضد کا پس منظر کیا ہے؟ ہم اپنے آقا۔۔ آقائے کائنات صلی اللہ علیہ وسلم سے اس بات کی ضد کر سکتے ہیں کہ حضور، کچھ بھی ہو، ہمیں تو اللہ تعالیٰ کا عرفان چاہیے۔ اگر ہمارے اندر صلاحیت خفتہ ہے تو آپ اسے بیدار کر دیجئے اور اگر صلاحیت موجود ہی نہیں ہے تو عرض کیا جائے گا کہ حضور عرفان کی صلاحیت عطا فرما دیجئے۔

اس خواہش اور تقاضے کو پورا کرنے کیلئے کوئی بھی انسان حضور سیدنا سرور کائنات علیہ الصلوٰۃ والسلام کے حضور درخواست کر سکتا ہے اور درخواست کو منظور کرانے کے لئے روکر گڑا کر، مقدس و مطہر قدموں میں سر رکھ کر، حضور کو، اللہ کے اسمائے مقدسہ کو وسیلہ بنا کر، حضور علیہ الصلوٰۃ والسلام کے صحابہ اور اہل بیت کو بیچ میں واسطہ بنا کر اور خود حضور علیہ الصلوٰۃ والسلام کی ذات والا صفات کا واسطہ دے کر کوئی بندہ اس درخواست کو بضد ہو کر قبول کر سکتا ہے۔ ذہن میں باپ اور بیٹے کا رشتہ موجود ہونا ضروری ہے۔ یہ میرا تجربہ ہے کہ اس طرح درخواست قبول کر لی جاتی ہے۔

سیدنا حضور علیہ الصلوٰۃ والسلام رحمۃ اللعالمین ہیں۔ جب کوئی بندہ اس یقین کے ساتھ کہ حضور ﷺ کائنات کو محیط ہیں اور میں بھی اس کائنات کا ایک ذرہ ہوں۔ لہذا اس رحمت سے ضرور مستفیض ہوں، بس ایک پردہ حائل ہے اور اس پردہ کو حضور کا کرم ہی اٹھا سکتا ہے۔

سیدنا حضور علیہ الصلوٰۃ والسلام کے سامنے ہاتھ پھیلا دے کہ جب تک مراد پوری نہیں ہوگی۔ یہ ہاتھ بند نہیں ہوں گے۔ حضور کا دریائے رحمت جوش میں آجائے گا اور آپ اس رحمت سے سیراب ہو جائیں گے۔ یہی حال اولیاء اللہ کا بھی ہے یہ بھی حضور کے اوصاف حمیدہ سے متصف ہوتے ہیں۔

تہجد کی نماز کے بعد میں نے درود خضریٰ پڑھتے ہوئے خود کو سرور کائنات حضور علیہ الصلوٰۃ والسلام کے دربار اقدس میں حاضر پایا۔ مشاہدہ کیا کہ حضور علیہ الصلوٰۃ والسلام تخت پر تشریف فرما ہیں۔ اس بندے نے حضور ﷺ کے تخت کے سامنے دوزانوں بیٹھ کر درخواست کی۔

یا رسول اللہ! اے اللہ کے حبیب ﷺ، اے باعث تخلیق کائنات، محبوب پروردگار، رحمت للعالمین، جن وانس اور فرشتوں کے آقا، حاصل کون و مکان، مقام محمود کے مکین، اللہ تعالیٰ کے ہم نشین، علم ذات کے امین، خیر البشر، میرے آقا، مجھے علم لدنی عطا فرما دیجئے۔ میرے ماں باپ آپ علیہ الصلوٰۃ والسلام پر نثار۔۔۔۔۔ آپ کو حضرت اویس قرنی کا واسطہ، حضرت ابوذر غفاری کا واسطہ، آپ ﷺ کو آپ ﷺ کے رفیق حضرت ابوبکر کا واسطہ، آپ علیہ الصلوٰۃ والسلام کو حضرت خدیجہ الکبریٰ کا واسطہ، آپ کو حضرت فاطمہ، علی اور حسنین کا واسطہ اپنے اس غلام پر نظر کرم فرما دیجئے۔

میرے آقا! آپ علیہ الصلوٰۃ والسلام کو قرآن کریم کا واسطہ، آپ ﷺ کو اسم اعظم کا واسطہ، آپ کو تمام پیغمبروں کا واسطہ، آپ ﷺ کے جد حضرت ابراہیم علیہ السلام کا واسطہ اور ان کے ایشار کا واسطہ۔ میرے آقا! میں آپ ﷺ کے در کا بھکاری ہوں۔ آپ ﷺ کے سوا کون ہے جس کے سامنے سوال دراز کروں۔ میں اس وقت تک در سے نہیں جاؤں گا جب تک آپ ﷺ میرا دامن مراد سے نہیں بھر دیں گے۔

آقا! میں غلام ہوں، غلام زادہ ہوں۔ میرے جد امجد حضرت ابویوب انصاری پر آپ کی خصوصی رحمت و شفقت کا واسطہ مجھے نواز دیجئے۔

دریائے رحمت جوش میں آگیا۔

فرمایا۔ ”کوئی ہے؟“

دیکھا کہ حضور قلندر بابا اولیاء دربار میں آکر موڈب ایستادہ ہیں اس طرح جیسے نماز میں نیت بندھے باندھے کھڑے ہوں۔ نہایت ادب و احترام کے ساتھ فرمایا۔ ”یا رسول اللہ! میں آپ علیہ الصلوٰۃ والسلام کا غلام حاضر ہوں۔“

حضور علیہ الصلوٰۃ والسلام نے ارشاد فرمایا۔ ”تم اس کو کس رشتہ سے وراثت دینا چاہتے ہو؟“

حضور قبلہ نے فرمایا۔ ”اس کی والدہ میری بہن ہے۔“

حضور علیہ الصلوٰۃ والسلام نے تبسم فرمایا اور ارشاد ہوا۔ ”خواجہ ابویوب انصاری کے بیٹے، ہم تجھے قبول فرماتے ہیں۔“

اس وقت میں نے دیکھا کہ میں حضور قبلہ کے پہلو میں کھڑا ہوں۔

مہرِ نبوت

باعث تخلیق کائنات سیدنا حضور علیہ الصلوٰۃ والسلام کی بارگاہِ اقدس میں حاضری ہوئی اور حضور ﷺ کی قدم بوسی کا شرف نصیب ہوا۔ اللہ کے حبیب ﷺ کے پائے مبارک آنکھوں سے لگانے اور لڑتے ہوئوں سے چومنے کی سعادت نصیب ہوئی۔ پیر کی انگلیوں کے نیچے جو گوشت ہوتا ہے، اسے دیر تک آنکھیں لگائے رکھیں جتنی دیر یہ عمل جاری رہا، میرے اندر آنکھوں کے راستے نور کی لہریں منتقل ہوتی رہیں۔ اور میں سرور و کیف کی مدہوش کن لذت سے مستفیض ہوتا رہا۔ دل میں خیال آیا کہ حضور علیہ الصلوٰۃ والسلام کا سراپائے اقدس غور سے دیکھنا چاہیے۔ تاکہ مہرِ نبوت کا مشاہدہ ہو جائے۔ حضور علیہ الصلوٰۃ والسلام کے غلاموں کے قدموں کی خاک کا یہ زڑہ سراپا اقدس و مطہر و کرم میں اس قدر غرق ہو گیا کہ خود کو بھول گیا۔ اور عالمِ کیف و وجدان میں حضور علیہ الصلوٰۃ والسلام کی پشت مبارک پر جاکھڑا ہوا اور نہایت ادب و عقیدت کے ساتھ حضور صلی اللہ علیہ وسلم کا کرتا مبارک اوپر اٹھا دیا۔ اور اس فقیر کو اللہ تعالیٰ نے مہرِ نبوت کا مشاہدہ کرایا۔

مہرِ نبوت محمد رسول اللہ صلی اللہ علیہ وسلم کی کمر مبارک پر سیدھے کندھے اور گردن کے درمیان ایک گول دائرہ نشان کی صورت میں ہے۔ گول دائرے کے اندر گوشت یا کھال سرخ رنگ کی ہے۔ اور گوشت عام جسم سے قدر اُبھرا ہوا ہے۔ اور اس دائرے کے اندر نہایت لطیف و نرم پروں کی مانند رُواں ہے اس روئے کارنگ سفید بھورا ہے اور یہ رُواں اتنا خوش نماں اور دیدہ زیب ہے جس کا نظارہ الفاظ میں نہیں کیا جاسکتا۔ دائرہ کا قطر تقریباً روپیہ کے برابر ہے۔ میں نے مہرِ نبوت کو دیکھ کر وہاں انداز سے بوسہ دیا اور آنکھوں سے چھوا۔

کمر

حضور علیہ الصلوٰۃ والسلام کی پشت مبارک سیدھی اور چوڑی ہے۔ شانے قدرے اوپر کو اٹھے ہوئے ہیں۔ اس سعادت ازلی کے بعد اس بندے نے سراپا کا مشاہدہ کیا جو حسب ذیل ہے۔

سر

سر مبارک گول اور بڑا، پیشانی کھلی ہوئی۔ پر عظمت اس قدر کہ نظر بھر کر دیکھنا ممکن نہیں، نظر اٹھتی ہے تو پلک جھپک جاتی ہے۔ اور ساتھ ہی سر تسلیم خم ہو جاتا ہے۔ باعث تخلیق کائنات حضور صلی اللہ علیہ وسلم کے موئے مبارک گھنے اور مضبوط، رنگ سیاہ، بالوں میں ایسی عجیب و غریب چمک جو کبھی دیکھنے میں نہیں آئی۔ حضور صلی اللہ علیہ وسلم کا رنگ کھلتا ہوا گندمی۔ بھنویں گھنی اور ایک دوسرے کے ساتھ پیوست۔

آنکھیں

آنکھیں روشن اور بڑی۔ نہ بہت بڑی نہ بہت چھوٹی۔ بہت حسین، اتنی خوبصورت کہ بے مثال۔ خاص بات جو آنکھوں میں نظر آئی یہ ہے۔ آنکھ کا ڈھیلا سفید چمکدار اور پتلی کارنگ کالا لیکن گہرائی میں نیلا۔ پتلی کے چاروں طرف ڈورے اس طرح جیسے سورج کے چاروں طرف شعاعیں پھوٹی ہیں۔ ایسا لگتا ہے کہ شعاعیں یا لہریں براہِ راست ذاتِ باری تعالیٰ پر جا کر ٹہرتی ہیں۔ آنکھ کے ڈھیلے میں جو سفیدی ہے اس میں سچے موتی جیسی چمک ہے۔ پتلی کی گہرائی میں جو نیلا پن ہے اس میں بھی سچے موتیوں کی چمک نمایاں ہے۔ حضور صلی اللہ علیہ وسلم کی

ناک

دہانہ

آواز کے مارے میں کوئی وضاحت اس لئے نہیں کر سکتا کہ ذہن میں نہ مات محفوظ نہیں رہی۔

داڑھی

حضور علیہ الصلوٰۃ والسلام کی ریش مبارک گھنی، گول اور چھوٹی یعنی ایک مُشت سے تقریباً نصف کم۔۔۔۔۔ باریک اس طرح کہ ریش مبارک سے ملی ہوئی ہیں۔

سینہ اور گردن

گردن مبارک بھری ہوئی، قدرے لابی نہ زیادہ لمبی نہ زیادہ چھوٹی۔
سینہ مبارک اُبھر اُھاوا۔ سینہ مبارک سے ناف تک بالوں کی ایک لمبی لکیر۔ نظر آتا ہے جیسے الف بنا ہوا ہے۔

یائے مبارک

پنڈلی میں گوشت بھرا ہوا ہے۔ لیکن پیر کے جوڑے اوپر پتلی اور بالکل سیدھی ہے۔ پائے مبارک کے اوپر کا حصہ اٹھا ہوا کہ پہلی نظر میں محسوس ہو جاتا ہے۔ اوپر کا حصہ اٹھا ہوا ہونے کی وجہ سے پیر کے نیچے تلواروں میں خلاء ہے۔ میں نے زمین پر لیٹ کر یہ دیکھا کہ اگر آدمی حضور صلی اللہ علیہ وسلم کے قدموں میں لیٹ جائے اور حضور صلی اللہ علیہ وسلم کھڑے ہوئے ہوں تو پیر مبارک کے نیچے سے آر پار نظر آتا ہے۔

دندان

حضور صلی اللہ علیہ وسلم کے دندان مبارک سیدھے اور نمایاں۔ دانتوں کے درمیان فاصلہ ہے۔ دانتوں میں چمک ایسی کہ نظر خیرہ ہو جائے۔ مسکراہٹ دل آویز۔ ہنستے وقت دندان مبارک ظاہر نہیں ہوتے۔ حضور صلی اللہ علیہ وسلم مسکراتے ہیں تو آنکھیں بھی مسکراتی ہیں۔

فرشتوں سے ہم کلامی

عید کی نماز کے بعد دعا کے وقت یہ خیال آیا کہ اربوں کی تعداد میں تمام عالم اسلام کے مسلمان ہر تہوار اور ہر مبارک دن دعا مانگتے ہیں کہ فلسطین آزاد ہو جائے۔ کشمیر آزاد ہو جائے؛ تمام عالم مسلمان حکمران، مسلمانوں کی عزت و تکریم ہو، ہر طرف دین کے چراغ روشن ہوں، مسلمانوں کو ازلی سعادت نصیب ہو جس کا وعدہ کیا گیا ہے۔ یہ روحانی لذتوں اور سکون سے آشنا ہوں۔ خوف اور غم سے نجات مل جائے، مسلمانوں کا بول بالا ہو وغیرہ وغیرہ۔

لیکن دعا ہے کہ قبول ہی نہیں ہوتی۔ چشم حقیقت سے دیکھا جائے تو دعا کا اثر الٹا نظر آتا ہے۔ اتنا عرصہ فلسطین کے لئے دعا مانگی اور نتیجے میں بیت المقدس ہی گنوا بیٹھے۔ ذہن میں یہ بات آئی کہ مراقبہ کر کے دیکھنا چاہیے کہ آخر اس دعا کا کیا بنتا ہے اور دعا قبول کیوں نہیں ہوتی؟ دیکھا کہ عید گاہ میں بہت بڑا مجمع ہے اور وعظ ہو رہا ہے لیکن واعظ جو کچھ کہہ رہا ہے اوپر ہی دل سے کہہ رہا ہے۔ اس میں حقیقت کا کوئی شائبہ نہیں۔ زیادہ تر یہ پہلو نمایاں کہ لوگ خوش ہوں۔ سبحان اللہ، واعظ نے کیا خوب دعا مانگی ہے! یعنی یہ دعا صورت و شکل اور لباس کی طرح مصنوعی ہے۔ اس میں نمائش کے علاوہ کچھ نہیں ہے۔ غنودگی کی ایک لہر آئی، پوٹے بھاری ہو گئے۔ پتلیوں کی حرکت ساکت ہو گئی تو نظر ٹھہر گئی۔ دیکھا کہ فرشتے (ملائکہ غصری) اس میدان کے چاروں طرف گروہ در گروہ موجود ہیں۔ میں نے ان سے پوچھا۔ ”اے گروہ ملائکہ! یہ لوگ اللہ تعالیٰ سے دعا مانگ رہے ہیں۔ آپ انکی دعاؤں میں شریک کیوں نہیں ہوتے؟“

فرشتوں نے کہا۔ ”یہ سب دھوکہ اور فریب ہے۔ ہائے افسوس! دعا بھی ایک رسم ہو کر رہ گئی۔ اس مجمع کے بارے میں ہمارا تاثر یہ ہے کہ ایک شخص نے مجمع لگا رکھا ہے اور کسی شعبہ کے بازاری طرح اپنی تقریر کے اتبج پیچ سے لوگوں کو بہکا رہا ہے۔ اس طرف دیکھنا بھی ہم سمجھتے ہیں کہ وقت ضائع کرنا ہے“

میں نے پوچھا۔ ”اتنے بڑے مجمع میں کیا اللہ کا ایک بندہ بھی ایسا نہیں کہ اس کی دعا شرف قبولیت حاصل کرے؟“ فرشتہ بولا ”یہاں اللہ کے بندے موجود ہیں لیکن وہ ہماری طرح دعائیں شریک ہی نہیں ہوتے۔ اس لئے کہ وہ اللہ تعالیٰ کے قانون سے واقف ہیں۔“

بے شک اللہ تعالیٰ اس قوم کی حالت نہیں بدلتا جو اپنی تبدیلی نہیں چاہتی۔ (قرآن) میں نے فرشتوں سے پوچھا ”کم و بیش ۳۲ سال سے دیکھ اور سن رہا ہوں کہ تمام مسلمان دعا مانگتے ہیں اور یہ بھی ظاہر ہے کہ پورے عالم اسلام میں یہ عمل دہرایا جا رہا ہے۔ اس طرح کروڑوں اربوں بلکہ اس سے بھی زیادہ دعائیں کہاں جاتی ہیں؟“ فرشتوں نے مجھ سے سوال کیا ”آپ کے ہاں دنیا میں یہ جو چوبیس گھنٹے گانا بجانا غضب، حق تلفی، قتل و غارت گری، تعصب، بد دینائی، اقربا نوازی، خویش پروری، حرص و لالچ، دھوکہ اور فریب دہی کے اعمال ہوتے رہتے ہیں، ہم آپ سے پوچھتے ہیں کہ یہ سب اعمال کہاں جاتے ہیں؟ بلاشبہ دعائیں اگر صدق نہ ہو، گداز نہ ہو۔ ایسا گداز جو وجدان کو حرکت میں لے آئے۔ تو ایسی دعا کا بھی وہی حشر ہوتا ہے جو آپ کے غیر حقیقی اعمال کا ہوتا ہے۔ اس قسم کی جتنی دعائیں مانگی جاتی ہیں وہ سب بے کار اور بد نصیبی پر محمول کی جاتی ہیں۔ یہی وجہ ہے کہ آج کا مسلمان بد نصیبی اور پھٹکار کے شکنجے میں اس طرح جکڑ گیا ہے کہ اب مسلمان کو مسلمان کہتے ہوئے بھی شرم آتی ہے۔“

میں نے فرشتوں سے کہا ”یہ تو صحیح ہے کہ مسلمان بڑی ہی مصیبت اور بد حالی کا شکار ہیں لیکن ہم سیدھے سادے عوام کا کیا قصور، ہمیں کس بات کی سزا مل رہی ہے ہم کیا کر سکتے ہیں! ایک طرف واعظ اور اس کی مصلحتوں کا پھندا پڑا ہوا ہے اور دوسری طرف سرمایہ دار حضرات نے اپنی اجارہ داری قائم کی ہوئی ہے۔ تڑپتی اور سسکتی ہوئی، چلتی پھرتی لاش کے علاوہ ہماری کوئی حیثیت نہیں ہے۔ یہ صحیح ہے کہ ہم اس قوم کے اجزائے ترکیبی ہیں لیکن اجزائے ترکیبی بذات خود تو کچھ نہیں کر سکتے۔ ہم کس سے شکوہ کریں۔ اللہ تعالیٰ سے دعا مانگتے ہیں تو ہمارا ذہن روٹی کپڑے سے باہر قدم ہی نہیں رکھتا۔ ہمیں مصیبتوں، پریشانیوں اور بیماریوں ہی سے کب فرصت ملتی ہے کہ ہم ذہنی سکون کے ساتھ دعا کرنے کے قابل ہوں۔“

فرشتوں نے اس سوال کو بہت غور سے سنا اور جواباً کہا۔ ”یہ ساری دنیا اللہ کی مخلوق ہے اور اس مخلوق کے طفیل یہ دنیا قائم ہے۔ اللہ کی مخلوق سے دنیا میں رونق ہے۔ اللہ کے بندے سے ہی یہ دنیا ارتقائی منازل طے کر رہی ہے۔“

فرشتوں نے مزید کہا۔ ”آپ اس بات کو اچھی طرح ذہن نشین کر لیجئے کہ قوم نام ہے افراد کا۔ افراد جب اپنے نبی صلی اللہ علیہ وسلم کے مشن سے دور ہو جاتے ہیں تو ان کے اندر احساس کمتری پیدا ہو جاتا ہے اور احساس کمتری صلاحیتوں کو نیست و نابود کر دیتا ہے۔ شیطانی گروہ اللہ کی مخلوق کی اس کمزوری سے ناواقفیت کی بنا پر ہمیشہ اس بات کی کوشش کرتا ہے کہ جس طرح بھی ہو ان کو اس احساس سے نہ نکلنے دیا جائے۔ ہر مذہب کے نام نہاد پیشوا، مخصوص لباس اور مخصوص وضع قطع کو اپنا کر اللہ کی مخلوق کو یہ تاثر دیتے ہیں کہ ہم تمہارے درمیان مقدس اور برگزیدہ ہیں اور تمہیں اپنی زندگی ہماری بنائی ہوئی ہدایت کے مطابق بسر کرنی چاہیئے۔ اور یہی زندگی تمہارے لئے راحت اور آرام کی ضمانت ہے۔ اس کے خلاف قدم اٹھا کر تمہارے اوپر دین اور دنیا کی راحتوں کے دروازے بند ہو جائیں گے۔ اور نعوذ باللہ اللہ کی قربت سے دوری تمہارا مقدر بن جائے گی۔ یہ گروہ جس کے بارے میں اللہ تعالیٰ کا ارشاد ہے۔۔۔۔۔

اور وہ لوگ جو سونا چاندی جمع کرتے ہیں اور اللہ کے راستے پر خرچ نہیں کر ڈالتے پس ان کے لئے عذاب الیم کی بشارت ہے۔ اپنے مخصوص رہن سہن اور اپنے بتائے ہوئے قواعد و ضوابط کے ذریعے اللہ کی مخلوق کو اتنا ہراساں کر لیتے ہیں کہ ان کا ذہن ماؤف ہو جاتا ہے اور دماغ تعطل کا شکار، یکسوئی اور آزاد ذہنی ان کے لئے ایک نعمت غیر متبرکہ بن جاتی ہے۔ اور یہ احساس کمتری کا وہ درجہ ہے جہاں پوری قوم انسانیت کے دائرے سے نکل کر بھڑ اور بکریوں کی صف میں شامل ہو جاتی ہے۔

اس آیت کو پھر پڑھیے اور غور کیجئے۔۔۔

جب تک کوئی قوم خود اپنے اندر تغیر نہیں چاہتی، اللہ تعالیٰ اس کے اندر کوئی تبدیلی نہیں فرماتے۔

جب قوم اپنے اندر تبدیلی چاہتی ہے تو ہم گروہ ملائکہ اس قانون کے تحت اس امر پر کاربند رہتے ہیں کہ اس کا ساتھ دیں۔ ہم فرشتے ان کی مرضی اور منشا کے مطابق ان کے دائیں بائیں، آگے پیچھے رہ کر شیطانی طاقتوں سے لکڑا جاتے ہیں اور جو حشر شیطانی طاقتوں کا ہوتا ہے اس سے آپ کی زمین کی تاریخ بھری پڑی ہے۔

یہاں مشکل یہ درپیش ہے کہ ایک قلی سے لیکر بڑے سے بڑے کاروباری تک ہر شخص دولت پرستی جیسی بیماری کا شکار ہے۔ عالم اسلام میں یہ بیماری عام ہے۔ مذہب اور اللہ کے احکامات کو مصلحتوں کے تحت قبول کیا جاتا ہے، دل سے قبول نہیں کیا جاتا۔ زبان پر اللہ کا تذکرہ ہے لیکن ان کا دل اللہ سے خالی ہے۔ اللہ تعالیٰ کے قانون کے تحت یہ ایک بہت بڑا جرم ہے۔ اور اس کی پاداش بہت سخت ہے۔ لوگوں کے دلوں میں جب لالچ اور حرص و ہوس بڑھ جاتی ہے تو اللہ تعالیٰ انہیں ذلیل و خوار کر دیتا ہے۔

عامۃ المسلمین کہتے یہ ہیں کہ ہم اللہ کے حبیب صلی اللہ علیہ وسلم کی امت ہیں، عمل دیکھو تو مسلمان کہتے ہوئے شرم آتی ہے۔ حضور صلی اللہ علیہ وسلم کی زندگی آپ کے سامنے ہے۔ حضور صلی اللہ علیہ وسلم کے رہن سہن سے آپ سب واقف ہیں۔ حضور صلی اللہ علیہ وسلم جس گھر میں قیام فرماتے وہ ایک کچا کوٹھایا حجرہ تھا۔ چھت کھجور کے پتوں اور تنے سے ڈھکی ہوئی تھی۔ گھر میں بستر کی جگہ بوریا اور چمڑے کا تکیہ تھا۔ اس تکیہ میں روئی نہیں تھی، فوم نہیں تھا۔ کھجور کے پتے بھرے ہوئے تھے۔ چھت اتنی اونچی تھی کہ ہاتھ چھت تک پہنچ جائے۔ پردہ کے طور پر گھر کے دروازے پر ایک کمبل لٹا رہتا تھا۔ کائنات کے سرتاج، صاحب معجزہ شق القمر، اسلامی حکومت کے سربراہ حضور صلی اللہ علیہ وسلم کی رفیق حیات، حضرت عائشہ صدیقہ ی اللہ تعالیٰ عنہا کے گھر کا اثاثہ ایک بستر اور ایک تکیہ، آٹا اور کھجوریں رکھنے کیلئے ایک یادو مکے، پانی کا ایک برتن اور پانی پینے کیلئے

حضور صلی اللہ علیہ وسلم کے صحابہ بھی آپ صلی اللہ علیہ وسلم کی زندگی کا نمونہ تھے۔ انصاف کیجئے کیا مسلمانوں کی زندگی حضور صلی اللہ علیہ وسلم کی زندگی سے ملتی ہے! دولت مند ہر آدمی بننا چاہتا ہے لیکن حضرت عثمان غنی کوئی بننے کے لئے تیار نہیں۔ آپ ایک طرف زبان سے دعویٰ کرتے ہیں کہ ہم حضور صلی اللہ علیہ وسلم کی امت ہیں، دوسری طرف آپ کی زندگی کا ہر عمل حضور صلی اللہ علیہ وسلم کے عمل کے برعکس ہے۔ اور آپ چاہتے یہ ہیں کہ آپ کے اوپر اللہ کی رحمتیں نازل ہوں۔ آپ کی دعائیں قبول کی جائیں اور دنیا میں آپ ایک معزز قوم بن کر رہیں۔

فرشتوں کا یہ کلام میرے لئے تازیانہ عبرت ثابت ہوا۔ میں نے اپنا محاسبہ کیا تو آنکھوں سے آنسو جاری ہو گئے۔ روتے روتے ہچکیاں بندھ گئیں۔ دل کا غبار آنکھوں سے پانی بن کر نکلا تو میرے اندر کی نظر پر دھند چھا گئی اور کیفیت ٹوٹ گئی۔

خوابِ عنریب نواز کے دربار میں

کراچی

یاحی یا قیوم کا ورد زبان پر تھا کہ غیر اختیاری طور پر درود شریف پڑھنے لگا۔ کچھ ایسا گداز پیدا ہوا کہ دل بھر آیا۔ اور آنکھوں سے آنسو جاری ہو گئے۔ اندر کا غبار دھل گیا تو دماغ سرپا سرور بن گیا۔ آنکھیں بوجھل ہو گئیں۔ نظر ایک روشن نقطہ پر ٹھہر گئی اور دیکھا کہ ایک جگہ بہت سے آدمی کسی بزرگ کی زیارت کے لئے جمع ہیں۔ میں نے پوچھا کہ وہ بزرگ کہاں ہیں جن کی زیارت کے لئے آپ سب حضرات جمع ہیں۔ ان میں سے ایک صاحب نے اشارے سے بتایا کہ وہ سامنے کوٹھری میں تشریف رکھتے ہیں۔ میں مجمع کو چیرتا ہوا اس کوٹھری میں داخل ہو گیا۔ دیکھا کہ تخت پر ایک بزرگ تشریف فرما ہیں۔ میرے ذہن میں یہ بات آئی کہ یہ قبلہ حاجی وارث علی شاہ صاحب ہیں میں نے نہایت عقیدت کے ساتھ سلام کیا۔ پھر دیکھا کہ تخت کے ساتھ ایک ڈیسک نمالاری بنی ہوئی ہے۔ اس ڈیسک پر چند رجسٹر رکھے ہوئے ہیں۔ حضرت حاجی وارث علی شاہ صاحب سے عرض کیا۔ ”حضور میرے پاس ٹکٹ نہیں اور مجھے ٹکٹ کی ضرورت ہے۔“ یایوں گزارش کی۔ ”میرے پاس اس خاندان کا لکھا ہوا پاس نہیں ہے، مجھے پاس دیدیجئے۔“

ایک صاحب نے مجھ سے نظریں ملائے بغیر کہا ”یہ شخص ہمارے خاندان کا فرد نہیں۔۔۔“

میں نے عرض کیا ”میں اس خاندان کا ادنیٰ غلام ہوں، ایسا غلام جس کی نسبت خاندانِ چشت سے قائم ہے۔ میرے نام کار جسٹر میں اندراج ہونا چاہیئے۔ ان صاحب نے پھر مخالفت کی اور پھر خاموش ہو گئے۔ حضرت وارث علی شاہ صاحب نے مجھے چار ٹکٹ اور ایک سند عطا فرمادی اور میں وہ سند لے کر کوٹھری کے باہر آگیا واپس آکر میں نے دیکھا کہ ایک کوٹھے کا زینہ ہے اور زینہ پر میرے دادا کے خلیفہ حضرت حافظ فخر الدین صاحب سامنے کھڑے ہوئے ہیں۔ میں لپک کر سیڑھیوں پر چڑھ گیا اور حضرت کو سلام کیا۔ حضرت نے سلام کا جواب دے کر فرمایا ”تو میرے پاس کیوں آیا ہے؟ میں نے فوراً اپنے دادا کا واسطہ دیا اور انتہائی لجاجت اور عاجزی کے ساتھ ساتھ رہنے کی درخواست کی لیکن جب میری کوئی شنوائی نہیں ہوئی تو میں نے بلند آواز سے کہا۔ قبلہ! جب تک آپ مجھے قبول نہیں فرمائیں گے، میں یہاں سے ہر گز نہیں جاؤں گا۔“

اس بات پر حضرت کو ہنسی آگئی اور فرمایا۔ ”تو بہت شریر ہے۔“

میں نے عرض کیا حضور میں آپ کا غلام بھی ہوں اور غلام اپنے آقا پر ناز بھی کرتا ہے۔ میں نے دیکھا کہ حضرت حافظ صاحب کی ناگواری خوشی میں بدل گئی۔ اور جیسے ہی یہ بات وقوع پذیر ہوئی حد نظر تک میرے سامنے نہایت خوبصورت تالاب آگیا۔ دیکھا اس تالاب میں بہت شفاف پانی بھرا ہوا ہے اور پانی کی تہہ سے بڑی ہی عجیب قسم کی روشنیاں ابل رہی ہیں۔ جب یہ صورت واقع ہوئی تو بزرگ وہاں سے تشریف لے گئے میں اوپر چڑھ گیا۔ میں نے اوپر سے دیکھا کہ ایک میدان ہے۔ اور اس میدان میں پیران پیر دستگیر حضرت شیخ عبدالقادر جیلانی کا عرس ہو کر ختم ہوا ہے۔ اور دریاں لپیٹ کر اوپر چھت پر رکھی جا رہی ہیں۔ میرے ذہن میں یہ بات آئی کہ یہ حضور غریب نواز خواجہ اجیری کے مزار پر جائیں گی۔ اس خیال کے آتے ہی میں نے خود کو ایک دری میں لپیٹ لیا۔ پھر کچھ لوگ آئے اور وہ دریوں کو اپنے سروں پر اٹھا کر ہوا میں اڑنے لگے۔ میں جس دری میں لپٹا ہوا تھا وہ بھی اٹھالی گئی۔ اور میں اس دری کے ساتھ حضور خواجہ غریب نواز کے مزار پر انوار کی چھت پر پہنچ گیا۔ میں دری سے باہر آگیا اور چھت سے نیچے ایک احاطہ میں اتر آیا۔ میں نے

دیکھا کہ میرے سارے بچے وہاں موجود ہیں۔ اور بچوں کی والدہ بھی وہاں ہیں۔ دو بچے میرے آگے آگے ہو گئے اور میں ان دونوں بچوں کے پیچھے پیچھے چلتا رہا۔ بالآخر میں حضور خواجه غریب نواز کے روضہ اقدس کے اندر پہنچ گیا۔ میں نے دروازے سے پیچھے مڑ کر دیکھا کہ نو بچوں کے قدموں کے نشان نظر آئے لیکن روضہ اقدس میں صرف دو ہی بچے اندر آئے میں نے اندر سے دروازہ بند کر لیا۔ روضہ کے اندر ایک بہت ہی کشادہ کمرہ ہے اور اس کشادہ کمرے میں ایک چارپائی بچھی ہوئی ہے۔ اور چارپائی کے کافی فاصلہ پر حضور خواجه غریب نواز میں کے اوپر فرش پر چادر اوڑھے لیٹے ہوئے ہیں۔ ایک بچہ تیز تیز قدم اٹھا کر حضور خواجه غریب نواز کے پاس پہنچ گیا۔ اور جا کر بلند آواز میں کہا ”السلام علیکم“!

حضور خواجه غریب نواز نے چادر سے چہرہ انور باہر کر کے دیکھا اور فرمایا ”یہ کس کا بچہ ہے؟“ پھر پہچان کر فرمایا۔ ”آجا، میرے پاس آجا!“!

دوسرا بچہ چارپائی پر بیٹھا یہ سب کچھ دیکھ رہا تھا۔ میں نے اسے بہت کہا کہ تو بھی حضور خواجه غریب نواز کے پاس چلا جا لیکن وہ بچوں کی طرح شرمایا گیا اب میری رو مدد سنئے۔

دوزخ کا مشاہدہ

میں نے اندر سے دروازے کی کنڈی لگا دی تاکہ اندر کوئی اور صاحب آکر حضور خواجہ غریب نواز کے آرام میں مغل نہ ہوں۔ میں نے جب آگے بڑھنا چاہا تو جوتے میرے پیروں سے چپک گئے۔ میں نے ہر چند کوشش کی کہ پیروں میں سے جوتے نکل جائیں لیکن پیر جوتوں سے آزاد نہیں ہوئے اور اسی کوشش میں دُھائی دی۔ حضور خواجہ غریب نواز متوجہ ہوئے اور میرے پیر خود بخود جوتوں سے آزاد ہو گئے۔ اور دیکھا کہ حضور خواجہ غریب نواز کے پاس بیٹھا ہوا ہوں۔ حضور خواجہ غریب نواز نے تقریباً بیس منٹس تک گفتگو فرمائی۔ زبان مبارک سے جو الفاظ نکلتے تھے وہ میرے لئے مشاہدہ بن جاتے تھے۔

فرمایا انسان چھ شعور اور سات لاشعور سے مرکب ہے۔ سات لاشعور کا تذکرہ قرآن پاک میں سات آسمانوں سے کیا گیا ہے۔ ہر آسمان ایک بساط ہے اور اس میں فرشتے آباد ہیں۔ ملائکہ عنصری، ملائکہ کروٹی، ملائکہ سماوی، حاملان عرش۔ یہ سب فرشتوں کے الگ الگ گروہ ہیں۔ جنت کی دنیا سے متعلق فرشتوں کا ایک گروہ الگ ہے۔ دوزخ کا تذکرہ آیا تو میں نے دیکھا کہ ایک لامتناہی وسیع و عریض جگہ ہے۔ یہاں آگ ہے، کھولتے ہوئے پانی کے دریا ہیں۔ خون اور پیپ کے بڑے بڑے تالاب ہیں۔ زمانیاں فرشتے جو دوزخ کے انتظام پر معمور ہیں۔ اس قدر ہیبت ناک ہیں کہ آدمی انہیں دیکھ کر سراپہ وحشت اور خوف بن جاتا ہے۔ حد نظر تک دہشت ناک خاردار زقوم کے درخت ہیں، بڑے بڑے اژدھے منہ کھولے کسی کی آمد کے منتظر ہیں۔ گھاس ہے لیکن جلی ہوئی اور خشک دوزخ کی زمین پر سنگلاخ چٹانیں ہیں جہاں ڈھونڈنے سے بھی ہریالی نظر نہیں آتی۔ وہاں کی فضا غمگین، ادا اس اور نوح کنال ہے۔ تَخ اور ٹھنڈے پانی کا کہیں نام و نشان نہیں ہے۔ یہاں کے ماحول کو کسی ایسی گیٹس نے اپنی لپیٹ میں لیا ہوا ہے جو آدمی کے دل کی حرکت کے لئے ایک عذاب ہے۔ دم گھٹتا ہوا محسوس ہوتا ہے۔ زمین پر نظر گئی تو پتے ہوئے تانبے کی طرح محسوس ہوئی۔۔۔ اتنی سخت اور گرم کہ تصور سے ہی جسم لرزہ بر اندام ہو جاتا ہے۔ ایسے ایسے الاؤ روشن ہیں کہ ان کے تصور سے ہی چربی پگھلنے کی چراند آنے لگتی ہے۔ یکایک ذہن کے کسی گوشہ میں یہ خیال آیا کہ دوزخ کے باسی لوگ آخر کس طرح زندگی گزاریں گے۔ خیال کا آنا تھا کہ آہ و بکا، چیخ و پکار اور دلدوز آوازیں کانوں کے پردے سے ٹکرائیں۔ ان آوازوں سے میں بری طرح سہم گیا، پتہ پانی ہو گیا، جگر خون بن گیا اور آنکھیں پھٹی کی پھٹی رہ گئیں اور میں بے ہوش ہو گیا۔ ہوش آیا تو بدستور حضور خواجہ غریب نواز رحمۃ اللہ علیہ کی بارگاہ میں موجود تھا۔ حضور نے تبسم فرمایا اور ارشاد کیا ”یہ جگہ ان لوگوں کا ٹھکانا ہے جو اپنے رب سے ازل میں کئے وعدے سے انحراف کرتے ہیں“ میں رونے لگا اور روتے روتے ہچکیاں بندھ گئیں۔ حضور خواجہ غریب نواز رحمۃ اللہ علیہ نے اس عاجز و مسکین کے سر پر دست شفقت رکھا اور تسلی دی کچھ کھانے کو عطا کیا (جو یاد نہیں کیا چیز تھی) اور فرمایا۔ ”جنت کیا ہے۔ یہ ان لوگوں کا مقام ہے جو انعام یافتہ ہیں۔“

جنت کے خوبصورت اور بلند و بالا دروازے پر رضوان کو کھڑے دیکھا۔ رعنائی حُسن کیا بیان کروں! ایسا حسن جس کو احاطہ تحریر میں لایا جائے تو نوع انسانی کے لاکھوں سال کے ذخیرہ شدہ الفاظ ختم ہو جائیں اور حسن کا بیان پایہ تکمیل کو نہ پہنچے۔ جنت کے فرشتے رضوان پر نظر پڑی تو کوشش حسن سے پورا جسم کانپنے لگا۔

رضوان آگے بڑھا اور مصافحہ کیا۔ قرار آگیا۔ بولا ”تم سلطان العارفین خواجہ غریب نواز کے مہمان ہو۔ اندر جا سکتے ہو۔“

جنت کی سیر

میں آگے بڑھا اور یا قوت وز مرد سے بنا ہوا دروازہ کھول کر اندر چلا گیا۔ جنت کو ایک وسیع و عریض لامتناہی رقبہ پر آباد ایک خوش نما شہر دیکھا۔ سچے موتیوں کی چمک دک بنی ہوئی اینٹوں سے فلک بوس محلات نظر آئے۔ ہر محل سے پہلے دیدہ زیب اور خوبصورت باغ، باغوں میں مخروطی اور بیضوی تالاب، تالابوں میں آنکھوں کو خیرہ کرنے والا صاف شفاف پانی، پانی ایسا میٹھا جیسے شہد، تالاب یا حوض میں فوارے، فواروں میں ابلتا ہوا قوس و قزح کی طرح رنگین پانی۔ پانی کی ہر لہر یادہار کارنگ الگ، جب پانی ابلتا ہے رنگ برنگی ہزاروں قسم کی پھلچڑیوں کا گمان ہوتا ہے۔ محلات کے اندر آسائش کا ایسا سامان جو زمین پر بسنے والے کے تصور سے باہر ہے۔ پردے ایسے کہ زربفت کم خواب ان کے سامنے کھدڑ سے بھی کم دقت۔ محلات میں خدمت گار حور و غلمان، سراپا نور میں ڈھلے ہوئے آنکھوں میں سچے موتی اور نیلم کی چمک۔ رخسار لعل بدخشان، حوریں سراپا سپردگی، غلمان سراپا سپردگی جذب و کشش۔ میں نے نظر بھر کر حور کو دیکھا تو میرے اوپر کپکپی طاری ہو گئی۔ اور جب اس حالت غیر کو حور نے دیکھا تو وہ مسکرائی ایسی مسکراہٹ کہ بجلیاں کوند گئیں۔ دماغ گھوم گیا۔ کھڑے ہونے کا یار نہ رہا۔ ایک میگنٹ تھا جو لہریں بن کر جسم و جان میں دوڑ رہا تھا۔ اللہ تعالیٰ کی اس صناعی کو دیکھ کر آنکھیں خیرہ ہو گئیں۔ جذب و شوق نے کروٹ بدلی۔ میں دیوانہ وار آگے بڑھا اور حور میری نظروں سے اوجھل ہو گئی۔

جنت کے باغوں میں ایسے درخت دیکھے جو نور سے مرکب سراپا نور نظر آئے۔ ایسے طوطی مقال رنگ برنگ پرندے دیکھے جن کے پروں سے روشنی نکل رہی تھی۔ پھول ایسے جن میں کئی کئی رنگوں کا امتزاج، پھول کی پتی کا ہر رنگ ایک قلم، خوشبو کا طوفان، لگتا ہے کہ کروڑوں روشنیوں کے رنگ رنگ تبدیل روشن ہیں۔ ہوا چلتی ہے تو پوری فضا جلتی ہو جاتی ہے اور اونچے نیچے اور مدھم سروں میں ساز بجتے لگتے ہیں۔ سازوں میں اتنا کیف و سرور کہ آدمی وجدان سے معمور ہو جاتا ہے۔ باغوں میں دودھ اور شہد کی نہریں۔ پھل اس قدر شیریں اور خوش ذائقہ کہ انسان ان کا ذائقہ چکھ لے تو اس کے اوپر نشہ طاری ہو جائے۔ مجھے وہ مقام بھی دکھایا گیا جہاں حضرت آدم علیہ السلام و حوا سکونت پذیر تھے۔ وہ درخت بھی مشاہدہ میں آیا جس کے قریب جانے سے اللہ تعالیٰ نے منع فرمایا تھا۔ دل چاہتا ہے کہ اس درخت کی تشریح بیان ہو جائے لیکن ہائف غیبی مجھے اس بات کی اجازت نہیں دیتا کیونکہ یہ بات نوع انسانی کے شعور کی سکت سے باہر ہے۔

جنت کی مسحور و مخمور فضا میں ہر طرف ہریالی، خوش نما پھل پھول، آبشاریں، نہریں تالاب، حوض اور حوض میں کنول کی طرح پھولوں کی بہتات ہے۔ سماں ایسا جیسے بارش ہونے کے بعد سورج غروب ہونے سے ہوتا ہے۔ القصہ مختصر، میں ابھی محو حیرت تھا کہ حضور خواجہ غریب نواز نے ارشاد فرمایا۔۔۔۔۔

”کیا سمجھا، یہ سب کیا ہے؟“

اب میں پھر روضہ مقدس و مطہر کے اندر حضور خواجہ صاحب کے سامنے مکمل عجز و انکسار بنا بیٹھا تھا۔

سلطان العارفین حضور خواجہ غریب نواز رحمۃ اللہ علیہ نے فرمایا۔۔۔۔۔

”جو دیکھا۔ کیا سمجھا؟“

اور پھر قرآن کریم کی سورہ المطففین تلاوت کی جس کا ترجمہ یہ ہے۔۔۔۔۔

خرابی ہے ڈنڈی مارنے والوں کی، جن کا یہ حال ہے جب لوگوں سے ماپ لیتے ہیں تو پورا پورا لیتے ہیں اور جب ان کو ماپ یا تول کر دیتے ہیں تو انہیں گٹھا دیتے ہیں۔ کیا یہ لوگ نہیں سمجھتے کہ ایک بڑے دن اٹھا کر لائے جانے والے ہیں؟ اس دن جب کہ سب لوگ اللہ رب

العالمین کے سامنے کھڑے ہوں گے۔ ہر گز نہیں یقیناً بدکاروں کا نامہ اعمال قید خانے کے دفتر میں ہے اور تمہیں کیا معلوم کہ وہ قید خانے کا دفتر کیا ہے؟ ” ایک کتاب ہے لکھی ہوئی۔ تباہی ہے اس روز ان لوگوں کے لئے جو روز جزا کو جھٹلاتے ہیں اور روز جزا کو وہی لوگ جھٹلاتے ہیں جو حد سے تجاوز کر جانے والے بد عمل ہیں۔ انہیں جب ہماری آیات سنائی جاتی ہیں تو یہ کہتے ہیں یہ تو اگلے وقتوں کی کہانیاں ہیں۔ ہر گز نہیں، بلکہ اصل بات یہ ہے کہ ان لوگوں کے دلوں پر ان کے بُرے اعمال کا زنگ لگ گیا ہے۔ ہر گز نہیں یقیناً اس روز یہ اپنے رب کی دید سے محروم رکھے جائیں گے۔ پھر یہ جہنم میں جا پڑیں گے۔ پھر ان سے کہا جائے گا کہ یہ وہی چیز ہے جسے تم جھٹلادیا کرتے تھے۔ ہر گز نہیں۔ بے شک نیک آدمیوں کا نامہ اعمال بلند پایہ لوگوں کے دفتر میں ہے، اور تجھ کو کیا خبر ہے کیا ہیں اوپر والے؛ ایک کتاب ہے لکھی ہوئی۔ اس کو دیکھتے ہیں فرشتے نزدیک والے۔ بے شک نیک لوگ ہیں آرام میں، اونچی مسند اور تختوں پر بیٹھے نظارہ کر رہے ہوں گے۔ ان کے چہروں پر تم آرام اور تازگی محسوس کرو گے۔ ان کو نفیس ترین شراب پلائی جائے گی جس پر مشک کی مہر لگی ہوئی ہوگی۔ جو لوگ دوسروں پر بازی لے جانا چاہتے ہیں وہ اس چیز کو حاصل کرنے میں بازی لے جانے کی کوشش کریں۔ اس شراب میں تسنیم کی آمیزش ہوگی۔ یہ پاک چشمہ ہے جس کے پانی کے ساتھ مقرب لوگ شراب پیئیں گے۔

مجرم لوگ دنیا میں ایمان لانے والوں کا مذاق اڑاتے تھے۔ جب انکے پاس سے گزرتے تو آنکھیں مار مار کر ان کی طرف اشارہ کرتے تھے۔ اپنے گھروں کی طرف پلٹتے تو مزے لیتے ہوئے پلٹتے تھے اور جب دیکھتے تو کہتے تھے یہ بہکے ہوئے لوگ ہیں حالاں کہ وہ ان پر نگران بنا کر نہیں بھیجے گئے۔

آج ایمان لانے والے کفار پر ہنس رہے ہیں۔ مسندوں پر بیٹھے ہوئے ان کا حال دیکھ رہے ہیں۔ اب بدلہ پایا منکروں نے جیسا کرتے تھے۔ (پارہ ۳۰- سورہ ۸۳)

اللہ کے دوست سیدنا حضور علیہ وعلوٰہ وسلم کے وارث، اولیاء اللہ کے سردار حضور خواجہ غریب نواز رحمۃ اللہ علیہ نے قرآن کریم کی تلاوت کے بعد کہا ”تو کیا سمجھا؟ ذہن پر زور ڈال اور تفکر کر۔“

خواجہ صاحب کی زبان سے تلاوت قرآن پاک سن کر میرے اوپر سکتہ کی سی کیفیت تھی۔ میں کچھ بھی تو نہ بول سکا۔ گم سم خاموش بیٹھا رہا۔

حضرت خواجہ غریب نواز رحمۃ اللہ علیہ یوں گویا ہوئے۔ ”تو یہ بات جانتا ہے کہ زندگی دوسرے معنوں میں خبر ہے۔ مسلسل اور متواتر خبر۔ ایسی خبر جو علم کی حیثیت رکھتی ہے۔“ اور پھر جب یہ آیت تلاوت کی۔ اور ہم نے آدم کو اپنے اسماء کا علم سکھایا، ”تو پھر شہود کے عالم میں چلا گیا۔ آدم کی تخلیق کس طرح ہوئی، کھنکھاتی بجتی مٹی کا مفہوم کیا ہے۔ یہ سب اجزا کڑی در کڑی سامنے آگئے۔ مختصر یہ کہ آدم ایک خلاء ہے، ایسا خلاء جو بجتا ہے اور جو چیز بجتی وہ خبر یا علم ہے۔ اللہ تعالیٰ کو منظور ہوا تو کسی موقع پر آدم کی تخلیق کے فارمولے منظر عام پر آ جائیں گے۔

قانون یہ ہے کہ جب کوئی بات سمجھائی جاتی ہے اور کوئی علم سکھایا جاتا ہے تو وہ بات یا علم ڈسپلے (DISPLAY) ہوتا ہے۔ یعنی جب کوئی صاحبِ روحانیت۔ گئیوں کہتا ہے تو ہمارے سامنے محض گندم کا دانہ ہی نہیں ہوتا بلکہ گندم جن انوار اور روشنیوں سے بنا ہے پہلے وہ انوار اور روشنیاں سامنے آتی ہیں اور اگر یہ بتایا جائے کہ گندم زمین سے آگتا ہے تو گندم کا یہ آگنا اس طرح ڈسپلے ہوگا کہ

گندم کے اندر روشنیاں، گندم کو ہاتھ سے چھوڑا، فضا میں جو روشنیاں اور گیسز (GASES) ہیں، وہ روشنیاں گندم کے اندر کام کرنے والی روشنیاں باہم دگر مل کر کیفیت پیدا کرتی ہیں، یہ بات سامنے آتی ہے۔ اور جب گندم زمین پر گرتا ہے تو زمین کی ساخت، زمین

کن انوار، کن روشنیوں اور کن گیسز سے مرکب ہے۔ یہ سب چیزیں آنکھوں کے سامنے سے آجاتی ہیں۔ پھر یہ بات علم بن جاتی ہے کہ گندم ذخیرہ ہے اپنی مخصوص مقداروں کا۔ فضا میں پھیلی ہوئی کھربوں روشنیوں اور زمیں کے اندر کام کرنے والی لہروں کا علم مشاہدہ بن جاتا ہے۔

خالق کائنات کے دوست، مقدس اور برگزیدہ ہستی قبلہ عالم حضرت خواجہ معین الدین چشتی اجمیری نے ہاتھ کا اشارہ کیا اور فرمایا ”واپس جا اور تفکر کو اپنا شعار بنالے۔“

اب میں کھلے آسمان کے نیچے چھت پر بیٹھا تھا اور جسم سردی سے کپکپا رہا تھا۔

فرشتوں کا جسم

شام کے تقریباً ساڑھے پانچ بجے تھے۔ میں نے دیکھا کہ اچانک گر جا کے سامنے آسمان کی بلندیوں سے ایک مینار نیچے آ رہا تھا۔ اس مینار پر عربی رسم الخط میں کچھ لکھا ہوا تھا۔ میں نے ایک ساتھی سے کہا کہ دیکھو کتنا خوبصورت مینار ہے۔ اس نے میری بات کی تائید کی اور چھلاوے کی طرح غائب ہو گیا اور میں مینار کو ہی دیکھتا رہا۔ یہ مینار نیچے آتے آتے ایک مسجد کی چھت پر قائم ہو گیا۔ پھر یہی مینار میرے اوپر جھکا۔ جب میں نے ہاتھ بڑھا کر اسے چھونے کی کوشش کی تو یہ اوپر اٹھ گیا۔ جب ہاتھ نیچے کر لیا تو پھر میرے اوپر جھٹک گیا۔ دل میں خیال آیا کہ یہ آسمانی مینار ہے، بغیر وضو کے نہیں چھونا چاہیئے۔ جیسے ہی وضو کرنے کا خیال آیا، فوراً سامنے پانی کا نل آ موجود ہوا۔ میں نے اس نل سے وضو کیا۔ میرے ساتھ اور بھی لوگوں نے وضو کیا۔

ایک زبردست تیز آندھی آگئی اور مجھے اڑا کر لے گئی۔ خیریت سے ایک مقام پر اتر گیا۔ سامنے بہت خوبصورت مسجد ہے۔ ایک دم یہ خیال آیا کہ یہ مسجد نبوی ہے۔ خدا کے حضور شکرانہ ادا کیا۔ اللہ پاک نے اس گناہ گار کو یہ موقع عطا فرمایا۔ زرا آگے بڑھا تو بند دروازہ نظر آیا۔ دروازہ کھولا اور اندر گیا تو وہاں ایک شخص بیٹھا ملا۔ اس مرد خدا نے حضور صلی اللہ علیہ وسلم کے روضہء مطہرہ کی طرف اشارہ کیا۔ میں انتہائی بے قراری کے عالم میں والہانہ انداز سے آگے بڑھا۔ روضہء اقدس کی جالیوں کو ہاتھوں سے چھوا اور آنکھوں سے بوسہ دیا۔ اپنی خوش نصیبی پر نازاں ہوں کہ اللہ تعالیٰ نے دیار حبیب ﷺ میں اس وقت بھیجا ہے جب یہاں ایک آدمی بھی نہیں ہے میں تنہا ہوں۔ جس طرح چاہوں اپنے آقا ﷺ کے حضور سجدہ غلامی پیش کر سکتا ہوں۔ کیف و مستی سے سرشار، آقائے دو جہاں کی قربت سے آشنا، حضور ﷺ کے روضہء انور کے دائیں جانب بیٹھ گیا۔ معلوم ہوتا تھا کہ کائنات کے اندر موجود پورا گداز میرے دل میں منتقل ہو گیا ہے۔ نہ جانے اتنا رونا کہاں سے آگیا کہ روتے روتے ہچکی بندھ گئی۔ ایسا لگتا تھا کہ آنکھوں کے ذریعے آنسوؤں کی آبشار گر رہی ہے۔ میری آنکھیں پانی ہو گئیں یہ پانی جب چہرہ کو دھو رہا تو امنہ کے قریب سے گزر کر نیچے ٹپکا تو اس کا ذائقہ نمکین تھا۔ اس سارے عرصے میں اللہ تعالیٰ سے رو رو کر گڑ گڑا کر دعا مانگتا رہا۔ اے اللہ، اے میرے پروردگار، میرے اور تمام مخلوق کے خالق، میرے آقا، میں آپ کا بندہ ہوں۔ آپ خالق ہیں، میں آپ کی مخلوق ہوں۔ اپنے حبیب ﷺ کے صدقے میں میرے سب گناہ معاف کر دیجئے۔ بہت دیر تک بندہ اپنے خالق کے حضور آنسوؤں کے نذرانے کے ساتھ عاجزانہ التجا کرتا رہا بارے قرار آیا۔ اٹھا، حضور انور ﷺ کے مزار اقدس کو چوما، ہاتھوں سے چھوا، آنکھوں سے بوسہ دیا۔ مقدس و منور اور تجلی الہی سے معمور ان جالیوں سے سر لگایا تو دل کی آنکھیں وا ہو گئیں۔ نظر آیا کہ مزار اقدس و مطہرہ پر اللہ تعالیٰ کی تجلیات نچھاور ہو رہی ہیں۔ روضہء مبارک کے چاروں طرف فرشتوں کی صفوں کی صفیں کھڑی حضور کائنات علیہ

الصلوة والسلام پر درود و سلام بھیج رہی ہیں۔ فرشتوں کے جسموں سے روشنیاں پھوٹ رہی ہیں۔ میں ان روشنیوں کو مہر کی لائٹ سے تشبیہ دے سکتا ہوں۔ ایسا منظر تھا کہ چاندنی میں دھلی ہوئی مجسم صورتیں صفِ ایستادہ ہیں۔ ادب و احترام کا یہ عالم ہے کہ ہر فرشتہ سر جھکائے تقریباً رکوع کی حالت میں ہے۔ جب اللہ کی یہ برگزیدہ مخلوق فرشتے یک زبان ہو کر یا نبی سلام علیک یا رسول سلام علیک یا حبیب سلام علیک کہتے تھے تو دل کے تار جھنجھٹا اٹھتے تھے۔ زمین و آسمان اور کائنات سمٹی ہوئی محسوس ہوتی تھی۔ واپس ہونے کا حکم ہوا۔ نماز ادا کی اور حضور ﷺ کے روضہ اطہر کی شبیہ آنکھوں اور دل میں نقش کر کے افقاں و خیزاں واپس ہوا۔

ہم تین دوست ریلوے کراسنگ سے گزر کر ریلوے لائن کے ساتھ ساتھ چلنے لگے۔ چند قدم چلے تھے کہ زور کی ہوا چلی اور گرد و غبار کی ایک دبیز چادر پورے ماحول پر چھا گئی۔ میں نے محسوس کیا اس طرح ہم منزل تک نہیں پہنچ سکیں گے۔ جتنی بھی کوشش کریں گے، ہوا کا یہ طوفان آگے بڑھنے کی بجائے ہمیں پیچھے ہی دھکیل دے گا۔ میں نے اپنے ساتھیوں کو مخاطب کر کے کہا ”اگر منزل تک پہنچنا ہے تو آپ لوگ میرے پیچھے پیچھے چلے آئیں۔ اس وقت طوفان زوروں پر ہے۔ آگے بڑھنا محال ہے۔ اگر آپ حضرات میرا ساتھ دیں تو میں روحانی طاقت سے آگے بڑھنا چاہتا ہوں“ مگر میرے ساتھی اس پر رضامند نہیں ہوئے اور میں تنہا تیز قدموں سے آگے بڑھا۔ ذہن سے یا حَفِیْظُ یا حَفِیْظُ کا ورد کرتا ہوا دوڑنے کی رفتار تہی ہو گئی کہ زمین میرے پیروں سے نکل گئی۔ اور میں آسمان میں پرواز کرنے لگا۔ تقریباً تین میل اوپر اٹھنے کے بعد دیکھا کہ میں خلاء میں چل رہا ہوں۔ خلاء بھی ہماری زمین کی طرح ایک اسپیس ہے۔

اللہ کی آواز

خلاء میں ایک سمت جگنو چمکتے ہوئے نظر آئے۔ غور سے دیکھا تو یہ چھوٹے چھوٹے روشن نقطے فرشتوں کی ٹولیوں میں بدل گئے۔ گردہ در گردہ فرشتے آپس میں باتیں کر رہے تھے۔ قریب جا کر سلام کیا اور فرشتوں سے مصافحہ کیا۔ فرشتوں نے مجھ سے باتیں بھی کیں مگر میری سمجھ میں ان کی کوئی بات نہیں آئی۔

ملائکہ غصری سے ملاقات کر کے نیچے اتر اور ایک خوبصورت باغ میں خود کو موجود پایا۔ اس باغ میں ایک چھوٹا بچہ کھیل رہا تھا۔ وہ میرا ہاتھ پکڑ کر باغ سے باہر لے گیا۔ اب دیکھا کہ میں اور وہ لڑکا کسی عمارت میں ہیں۔ پوچھنے پر معلوم ہوا کہ یہ عمارت ”خانہ کعبہ“ ہے۔ لوگ جوق در جوق طواف کرتے نظر آئے۔ کچھ لوگ بیٹھے ہوئے اللہ اللہ کر رہے ہیں۔ اگلی نشستوں میں بیٹھے ہوئے لوگ کھڑے ہو گئے اور حمد و ثنا کے بعد سلام پڑھنا شروع کر دیا۔ شریک محفل ہونے پر محسوس ہوا کہ میرے منہ میں پان ہے۔ تھوکنے کا ہاتھ تو غیب سے وہاں اگلا دان موجود ہو گیا۔ لیکن منہ میں انڈے کے برابر ایک گولہ بن گیا۔ یہ گولہ انتہائی درجہ متعفن اور لیس دار تھا۔ تھوکنے کا ہاتھ تو یہ تعفن منہ سے باہر نہیں آیا۔ بالآخر منہ میں انگلی ڈال کر باہر نکالا۔ اور اگلا دان میں ڈال دیا۔ منہ میں اب بھی لیس دار رطوبت بھری ہوئی تھی۔ اس حالت میں درود سلام کی مجلس میں شریک ہو گیا۔ یکایک خانہ کعبہ سمٹنا شروع ہو گیا اور آہستہ آہستہ ایک نورانی بساط میں تبدیل ہو گیا اور وہاں موجود تمام لوگ نظروں سے اوجھل ہو گئے۔ اب دیکھا کہ یہ بساط عرش ہے۔ عرش نورانی لہروں سے بھرا ہوا ہے۔ یہاں ان لہروں اور نورانی بساط کے علاوہ کسی اور چیز کا احساس ہی نہیں ہوتا۔ تھوڑی دیر کے بعد ساکت و جامد لہروں میں ارتعاش ہوا اور لہریں ”صوت سرمدی“ کے ساتھ سے الگ ہوتی ہوئی محسوس ہوئیں۔

کس منہ سے کہوں اور کیوں کر بیان کروں کہ ان لہروں کے حجاب میں اللہ تعالیٰ جلوہ افروز ہیں۔ احساس بندگی حرکت میں آ گیا۔ خمیدہ کمر، سر جھکائے آگے بڑھا اور اللہ کے قدموں میں گر گیا۔ محسوس یہ ہو رہا تھا کہ میرا سر اللہ تعالیٰ کے پیروں پر رکھا ہوا ہے۔ کان میں آواز آئی۔ ”ہمارے بندے! اٹھ کھڑا ہو۔“

میں مودب کھڑا ہو گیا۔ اور اللہ تعالیٰ کی حمد و ثنایاں کرنے لگا۔ دیکھا کہ میرے بائیں طرف ایک چھوٹا بچہ بیٹھا ہوا ہے اور دائیں طرف ایک لڑکی۔ لڑکے کی عمر میرے خیال سے چار اور لڑکی کی عمر ڈھائی سال ہے۔ اللہ تعالیٰ کے لئے چھوٹی بچی زیادہ پسندیدہ معلوم ہوتی ہے۔ میں نے لڑکے سے پوچھا ”اللہ کہاں ہیں؟“

وہ جواب میں بچوں کی طرح شرما کر خاموش ہو گیا۔

پھر میں نے چھوٹی بچی سے کہا ”تم اللہ کو جانتی ہو؟“

اس نے انگشت شہادت سے بتایا ”یہ ہیں اللہ تعالیٰ“

دل کی آنکھ کھلی اور دیکھا کہ اللہ تعالیٰ نے تبسم فرمایا اور ارشاد کیا ”لڑکے کی طرف اشارہ کر کے“ اسے پتا نہیں ہے۔“ پھر ارشاد

کیا۔ ”مانگ کیا مانگتا ہے؟“

بندہ نے عرض کیا ”باری تعالیٰ! اب کچھ نہیں چاہیئے۔ آپ مل گئے تو پوری کائنات مل گئی“

فرمایا۔ ”نہیں۔ یہ لو اور کھاؤ۔“

میں نے کیا چیز کھائی یہ بتانے سے قاصر ہوں مگر مزہ اس کا سبب اور انگور سے ملتا جلتا تھا۔ اللہ تعالیٰ نے مجھے نصیحت فرمائی (جو ذہن میں بالکل محفوظ نہیں رہی۔) (بہت یاد کرتا ہوں کہ ایک لفظ ہی یاد آجائے) اور فرمایا ”اب تم زمین پر واپس جاؤ“

صحابی جن کی زیارت

مراقبہ میں دیکھا کہ ایک مکان ہے۔ مکان کے اندر دو سوہ دریاں ہیں۔ سوہ دریوں کے دونوں کناروں پر بڑے بڑے کمرے بنے ہوئے ہیں۔ وسیع و عریض صحن میں امرود کا درخت ہے۔ اس درخت میں اتنا پھل ہے کہ ہر طرف امرود ہی امرود نظر آتے ہیں۔ گلہریاں اور طوطے امرود کتر کتر کر نیچے پھینک رہے ہیں۔ میں اور میرا دوست سوہ دری کی چھت پر بیٹھے باتیں کر رہے تھے۔ کہ نظر آیا صحن میں فوازے کے پاس طاق کے اندر ایک شمع دان جل رہی ہے۔ شمع پر پروانے نثار ہو رہے ہیں۔ میرے دوست نے اس منظر سے متاثر ہو کر سرمد کا ایک شعر سنایا

سرمد غم عشق بوالہوس رانہ دہند

سوز دل پر وانہ مگس رانہ دہند

یہ شعر سنکر میرے اوپر وجدانی کیفیت طاری ہو گئی۔ اس ہی حالت میں آسمان کی طرف نگاہ اٹھی تو دیکھا کہ ایک گھوڑا پرواز کر رہا ہے۔ دم سے گردن تک زین لباس میں ملبوس یہ گھوڑا مکان کے چاروں طرف فضا میں چکر لگا رہا ہے۔ میں نے دوست سے کہا ”دیکھو گھوڑا اڑ رہا ہے۔“

اس نے کئی مرتبہ آسمان کی طرف دیکھا مگر وہ نہیں دیکھ سکا۔ چار پانچ چکر لگا کر وہ گھوڑا صحن میں اتر گیا حیرت ناک بات یہ ہے کہ جیسے ہی گھوڑے نے زمین پر قدم رکھے پورے صحن میں قالین کا فرش بچھ گیا۔ ایک آدمی تیزی کے ساتھ مکان میں داخل ہوا اور گھوڑے کے منہ میں لگام دے دی۔ اس کے بعد نہایت حسین، مہ جبین و شیزہ آئی اور گھوڑے کی لگام پکڑ کر اسے زینے کے راستے اوپر لے گئی۔ گھوڑے کے کان میں کچھ کہا اور وہ پھر ہوا میں پرواز کر گیا۔ خوبصورت و شیزہ نے ہم دونوں کو اپنے ساتھ نیچے آنے کا اشارہ کیا۔ جب ہم تینوں سوہ دری میں پہنچ گئے تو میں نے اپنے دوست کا تعارف کرایا کہ یہ میرا چھوٹا بھائی ہے۔ حسینہ نے آگے بڑھ کر اس کے رخسار چوم لئے۔ جواباً دوست نے بھی حسینہ کی پیشانی کو بوسہ دیا۔ اس حرکت سے وہ غیض و غضب میں آگئی۔ معاملہ کی نزاکت کو محسوس کرتے ہوئے میں نے کہا۔ ”ہم انسانوں کے ہاں یہ دستور ہے کہ ہم اپنی ماں اور بہن کو پیار کر سکتے ہیں۔ یہ بات سنکر حسینہ مسکرا دی۔

میں نے پوچھا ”تم کون ہو اور یہ گھر کس کا ہے؟“

حسینہ نے کہا ”میں شہنشاہ جنات عفریت کی بیوی ہوں“

سوال کیا ”آپ کے شہنشاہ کہاں ہے؟“

جواب دیا ”آج کل ان کے اوپر شادیاں رچانے کا بھوت سوار ہے۔ میں تیسری بیوی ہوں اور وہ اب تک نو شادیاں کر چکے ہیں۔“

میں نے استفسار کیا ”تم یہاں اکیلی رہتی ہو؟“

اس نے کہا ”میرے ساتھ میری نانی اور نانارہتے ہیں۔ چلو ملاقات کرادوں۔“

دیکھا کہ ایک کمرے میں بڑی بی قرآن پاک کی تلاوت میں مصروف ہیں۔ نہ معلوم کس طرح میرے ہاتھ میں دو قرآن پاک آگئے۔ ایک نسخہ بطور ہدیہ میں نے بڑی بی کی خدمت میں پیش کیا اور ساتھ ہی دریافت کیا ”آپ نے قرآن پاک کہاں پڑھا ہے؟“

بڑی بی نے کہا ”میرے استاد تمہاری طرح ایک انسان ہیں۔“

دوسرے کمرے میں سفید ریش بزرگ چوکی پر تشریف فرما تسبیح پڑھ رہے تھے۔ سلام کے بعد عرض کیا ”قبلہ میں آپ کے لئے قرآن پاک لایا ہوں۔“

یہ سنکر وہ خوش ہو گئے اور قرآن پاک کو پہلے چوما، آنکھوں سے لگایا اور پھر سر پر رکھ کر گویا ہوئے، ”اللہ تعالیٰ تمہیں خوش رکھیں اور قرآن پاک کو سمجھنے کی توفیق عطا فرمائیں۔“

میں نے عرض کیا ”حضور آپ کی عمر کیا ہے؟“

فرمایا پندرہ سو سال اب پورے ہو جائیں گے۔ میں نے رحمت اللعالمین حضور سرور کائنات رسول اللہ صلی اللہ علیہ وسلم کے دست مبارک پر بیعت کی ہے اور قرآن کریم بھی حضور علیہ الصلوٰۃ والسلام سے پڑھا ہے۔“

نوع جنات کے بزرگ صحابی کی زبان مبارک سے یہ بات سن کر میرے اوپر رقت طاری ہو گئی۔ آگے بڑھا اور ان کے قدموں پر سر رکھ دیا۔ اس گناہ گار اور سیاہ کار بندے کا یہ نصیب کہ ایک صحابی کی قدم بوسی کا شرف حاصل ہو!

بزرگ نے مجھے اٹھایا اور اپنے سینہ مبارک سے لگالیا۔

اس ہی عالم میں مراقبہ تمام ہوا۔۔۔۔۔ آنکھوں سے آنسو جاری تھے اور گلے کے پاس قمیض کا پورا حصہ بھیگا ہوا تھا۔

حیرت انگیز بات یہ ہے کہ جنات کی شکل بھی ہم انسانوں کی طرح ہوتی ہے البتہ آنکھ میں فرق ہوتا ہے۔ ان لوگوں کی آنکھیں مچھلی یا سانپ کی طرح گول ہوتی ہیں۔

روحانیت میں سانس کا عمل دخل

مراقبہ کے بعد کیفیت یہ ہے کہ سر بھاری ہے اور دماغ کھویا کھویا سا ہے۔ ایسا محسوس ہوتا ہے کہ نیند میں چل پھر رہا ہوں۔ سر کے پچھلے حصے میں سخت درد اور بل چل شروع ہو گئی ہے۔ سر ہلتا ہے تو ایسا محسوس ہوتا ہے جیسے ناریل میں پانی ہلتا ہے۔ مسلسل تین روز بستر پر لیٹا رہا۔ کھانا پینا تقریباً ختم ہے لیکن مشق میں ناغہ نہیں ہوا۔ تین روز بعد غنودگی میں دیکھا کہ سر بیچ میں سے کھل گیا ہے اور اس کے اندر سے رقیق مادہ نکل رہا ہے۔ سر کے اندر روشنیاں نظر آئیں۔ تین ہفتے بعد خواب کا نہ ختم ہونے والا سلسلہ شروع ہو گیا۔ پہلے پہل خواب یاد نہیں رہے۔ دو ماہ بعد خواب یاد رہنے لگے۔ لیکن تسلسل قائم نہ رہا۔ خواب میں حسب ذیل مناظر دیکھے۔

1. سو روپے کے ان گنت نوٹ

2. بہت سی خوب صورت عورتیں۔

3. خواب میں اپنے آپ کو گندہ، ناپاک اور کیچڑ میں لت پت پایا۔

تین ماہ بعد خطرناک جسمانی کمزوری کا احساس ہوا۔ جنسی رجحان ناقابل برداشت حد تک بڑھ گیا ہے۔ انتہا یہ ہے کہ ذہن گائے، بھینس اور بکری تک میں جنسی لذت تلاش کر لیتا ہے۔ باضمہ بے حد خراب ہو گیا ہے لیکن عجیب بات ہے کہ ہر وقت بھوک سی محسوس ہوتی ہے۔ اگلے تین ماہ سخت کرب کی حالت میں بسر ہوئے۔ طبعیت کئی مرتبہ خودکشی کی طرف مائل ہوئی۔ نیند میں اتنا خلل واقع ہو گیا ہے کہ ہر وقت آنکھیں بند رہتی ہیں سونا چاہتا ہوں تو نیند نہیں آتی۔

اور اب میرے نفس کے اوپر سے پرانا پرت اتر گیا ہے۔ نیا پرت چڑھ رہا ہے۔ طبعیت پر سکون ہے کبھی کبھی جی اس قدر ہلکا ہو جاتا ہے گویا کشش ثقل یعنی جسم کے وزن کا وجود ہی نہیں ہے۔ سگریٹ کے کش لیتا ہوں تو رگ رگ میں سنسنی دوڑ جاتی ہے۔ بالآخر سگریٹ نوشی ترک کرنے پر مجبور ہوتا ہوں۔ اور لوگوں کو سگریٹ نوشی کرتے دیکھتا ہوں تو جی متلانے لگتا ہے۔ جنسی جذبے میں حد درجہ کمی ہو گئی ہے۔ جب بھی کسی عورت کو دیکھتا ہوں تو اس میں مرد نظر آتا ہے۔ زیادہ غور کرنے سے عورت کے خدو خال مرد میں تبدیل ہو جاتے ہیں۔ جنسی خیال آتے ہی اٹی آنے اور منہ سے بدبودار پانی نکلنے لگتا ہے۔ عتسے میں اضافہ ہو گیا ہے۔ چلتے پھرتے دیکھتا ہوں کہ ایک سایہ میرے ساتھ چل رہا ہے۔ شروع شروع میں اس پر اسرار سایہ سے خوف محسوس ہوا۔ پھر طبعیت مانوس ہو گئی۔ یہ سایہ مجھ سے نواچنے کے فاصلے پر رہتا ہے۔ سایہ مجھ سے بات بھی کرتا ہے۔ لیکن میں صرف اس کے ہونٹ ہلتے دیکھتا ہوں۔ آواز سنائی نہیں دیتی۔ خواب میں اپنے آپ کو اڑتے ہوئے دیکھتا ہوں۔ نیز خوش نما باغ، حسین پردے، نہریں، چشمے اور آبشار نظر آتے ہیں۔

لیٹا تھا، آنکھیں بند تھیں۔ دیکھا آسمان نظر آ رہا ہے۔ اور کمرے کی چھت غائب ہے۔ آنکھیں کھولیں تو چھت موجود تھی۔ پھر آنکھیں بند کی تو نظر آیا کہ آسمان جگ جگ کر رہا ہے۔ مراقبہ میں دیکھا کہ میرے دماغ کے خلیات چارج ہو گئے ہیں۔ بجلی کی رودماغ سے کمر کی طرف جارہی ہے۔ اور میرا جسم سنہری روشنی کا بنا ہوا ہے۔ حضور بابائنا ج الدین رحمۃ اللہ علیہ کی زیارت ہوئی۔ فرمایا کہ تین باتوں کا خاص طور سے خیال رکھو۔

1. ذہن جنس کی طرف مائل نہ ہو۔

2. گفتگو کم سے کم کرو اور مخاطب کی صلاحیتوں کے مطابق۔

3. کسی راز کی حقیقت کو ظاہر نہ کرو۔

حضور بابائناج الدین نے میرے سر پر پھونک ماری اور اس کے علاوہ بھی بہت کچھ فرمایا مگر یاد نہیں رہا۔ میں نے اپنے اندر دیکھا۔ محسوس ہوا کہ ظاہری جسم محض خول اور غلاف کی حیثیت رکھتا ہے۔ میرے حقیقی وجود یعنی اصلی جسم سے گوشت پوست کے جسم کا فاصلہ نو ۱۹ انچ ہے۔ سانس کی مشق کو ایک سال ہو گیا ہے۔ کیفیت یہ ہے کہ عتصے میں اضافہ، گالیاں بکنا، ہر شخص کی طرف سے بدگمانی۔ سال بھر کے بعد میرے آقا و مولانا فرمایا کہ خواجہ صاحب؛ میٹھا بالکل چھوڑ دو۔ تعمیل حکم میں مٹھائی بالکل چھوڑ دی چائے تک پھینکی پیتا ہوں۔

موجود ہے۔ میں نے چھت کو چھونا چاہا تو میرا ہاتھ چھت سے جا لگا۔ اس عمل کو بار بار دہرایا۔ جب بھی ہاتھ چھت کی طرف بڑھاتا تو چھت سیکنڈ کے ہزاروں حصے میں نیچے آجاتی تھی جس طرح کہ ربر کی بنی ہوئی ہے۔

میں نے شیخ سے سوال کیا کہ فقیر کس طرح ویلے کے بغیر ایک جگہ سے دوسری جگہ منتقل ہو جاتے ہیں؟

حضرت شیخ نے فرمایا کہ سانس اندر لینا صعودی حرکت ہے اور سانس باہر نکالنا نزولی حرکت۔ سانس باہر نکالنے کا عمل (نزولی حرکت) انسان کو زمان اور مکان میں مقید کر دیتا ہے اور صعودی حرکت (سانس اندر کھینچنا) اسے زمان اور مکان (TIME AND SPACE) کی قید سے آزاد کر دیتی ہے۔ تم اس کا تجربہ کرو۔

خلاء میں چہل قدمی

اپنے شیخ سے عرض کیا کہ حضور بابائنا ج الدین کے پاس ناگپور جانا چاہتا ہوں۔

حضور نے فرمایا ”میرے پیچھے پیچھے چلے آؤ“

دو تین قدم اٹھانے کے بعد محسوس ہوا کہ زمین پیروں کے نیچے تیزی کے ساتھ لپٹ رہی ہے۔ جیسے فرش لپیٹتے ہیں۔ پاؤں زمین سے اٹھ گئے۔ رفتار کی تیزی نے خوف پیدا کیا۔ میرے شیخ میرے آگے چل رہے ہیں۔ ہم نے زمین سے تقریباً نصف میل کی بلندی پر خلاء میں سفر کیا۔ اور اسی طرح چلتے رہے جس طرح زمین پر چلتے ہیں۔ ایک بات یہ دیکھی کہ خلاء میں جسم لطیف ہونے کے باوجود اسی طرح ٹھوس رہتا ہے جس طرح زمین پر۔

جسم مثالی چاند میں

ایک روز بعد مغرب دل پر دباؤ محسوس ہوا۔ ایک دم جسم معلق ہو گیا۔ بے شمار سیارے نظر آئے جو نقطوں کی طرح بکھرے ہوئے تھے۔ یہ نقطے بڑے ہوتے چلے گئے۔ اور پھر ان نقطوں کے دائرے بن گئے۔ ہر دائرہ ایک نظام شمسی ہے جس میں انسانوں کی آبادیاں ہیں۔ دیکھا کہ کرہ ارض اور کائنات کے درمیان روشنیوں کے تانے بانے سے بنا ہوا ایک پردہ ہے۔ ذہن نے کوشش کی کہ اس پردہ کو توڑ کر کائنات کے اندر داخل ہو جائے۔ آخر ذہن نے اس پردہ کو توڑ دیا۔ اب میں کائنات کے قلب میں چل رہا ہوں۔ اس عالم میں فرشتوں، جنات اور انسانوں کی تخلیق کے فارمولوں کا انکشاف ہوا۔

ایک روز بحالت مراقبہ میرا گیس کا جسم (پیکر مثالی) میرے اندر سے نکل کر چاند کی طرف چلا اور وہاں اتر گیا۔ وہاں پہاڑیاں، جھیلیں، تالاب اور ریگستان ہیں۔ تالاب اور جھیلوں کا پانی پارے کی طرح ہے۔ چاند میں روشنی بالکل نہیں ہے ایسی بو آتی ہے جیسے ویلڈنگ کے وقت محسوس ہوتی ہیں۔ یہ ایک قسم کی گیس ہے جو چاند میں پائی جاتی ہے۔

میں نے خواب میں حضرت ابراہیمؑ، حضرت موسیٰؑ کی زیارت کی۔ سیدنا حضرت امام حسینؑ کی زیارت نصیب ہوئی۔ خواب ہی میں کرشن جی سے ملاقات ہوئی۔ ان کے پاس تین چار سادھو بیٹھے تھے۔ انہوں نے اپنی چادر مجھ پر ڈال دی۔ عالم خواب ہی میں عالم برزخ کی سیر کی۔ اور ایسے ایسے عجائبات دیکھے کہ بیان میں نہیں آسکتے۔ آنکھیں بند کئے ہوئے بیٹھا تھا۔ دیکھا آسمان نظروں کے سامنے ہے۔ درمیان میں کوئی خلاء نہیں ہے۔ یہ بات منکشف ہوئی کہ نوع انسانی کے افراد جس چیز کو آسمان کہتے ہیں وہ آسمان نہیں خلاء ہے۔ آسمان کی چھت سائبان کی طرح نہیں ہے ہم جس چیز کو آسمان کہتے ہیں وہ دراصل خلاء ہے۔

آسمان فی الواقع ایک بساط ہے۔ اور اس بساط پر بھی مخلوق ہے۔ ایسی مخلوق جو ہماری طرح کھاتی پیتی، ہنستی بولتی اور چلتی پھرتی ہے اور ہماری ہی طرح اس مخلوق کے اندر زندگی کی خواہشات، تمام تقاضے اور حواس موجود ہیں۔ ہم کو آسمان پر جو رنگ نظر آتا ہے وہ آسمان کا رنگ نہیں بلکہ خلاء کا رنگ ہے۔

خلاء میں بھی آدمی اسی طرح چلتا پھرتا ہوں جیسے زمین پر چلتا پھرتا ہے۔ اتنی بات ضرور ہے کہ اس خلاء میں جسم لطیف محسوس ہوتا ہے لیکن روشنیوں سے بنا ہوا یہ جسم ہڈیوں کے ڈھانچے اور گوشت پوست کے جسم کی طرح ٹھوس ہے۔ خلاء میں موجود کسی انسان کے ساتھ ہاتھ ملا جائے یا معانقہ کیا جائے تو محسوسات بالکل وہی رہتے ہیں جو زمین پر رہنے والے کسی فرد کے ساتھ معانقہ کرنے یا ہاتھ ملانے کے وقت ہوتے ہیں۔ البتہ جسم ٹی۔وی کی تصویر کی طرح ٹرانسپیرنٹ نظر آتا ہے۔ ایک بات بطور خاص یہ دیکھی کہ جس وقت میں خلاء میں تھا۔ خلاء میں چلنے پھرنے کے ساتھ ساتھ نیچے زمین کو دیکھ رہا تھا اور زمین ایک گول دائرے کی شکل میں نظر آ رہی تھی بلکہ یوں کہنا چاہئے کہ زمین کے تمام حصے اپنی سمتوں کے ساتھ نظر کے سامنے تھے۔

زمین کی روحانی حیثیت

زمین کے سلسلے میں عجیب و غریب انکشاف ہوئے مثلاً یہ کہ :-

زمین کے اوپر پہاڑ ایک دائرہ یا گول کرے کی مانند رکھا ہوا ہے۔ کہیں وہ باہر ہو گیا ہے اور کہیں زمین کے اندر جہاں باہر نظر آتا ہے وہ سب پہاڑی علاقہ ہے اور جہاں پہاڑ زمین کے اندر ہے وہ سب سمندر ہے۔ پہاڑ کے چھلے یا کرے کے درمیان جو جگہ ہے اس کو ہم خشکی یا زمین کے نام سے موسوم کرتے ہیں۔

ایسا ہوتا رہتا ہے کہ پانی اپنی جگہ بدل کر خشکی کی جگہ آ جاتا ہے۔ ایسی صورت حال واقع ہونے کے بعد پہاڑ کے چھلے کا درمیانی حصہ خشکی یا زمین سمندر بن جاتی ہے اور سمندر زمین کہلانے لگتا ہے۔ یہ بھی القا ہوا کہ اس طرح کا عمل ہر دس ہزار سال کے بعد ہوتا ہے۔ ہم اس کو اس طرح بیان کر سکتے ہیں کہ اب سے دس ہزار سال پہلے ہالیہ اور ایورسٹ سمندر میں ڈوبے ہوئے تھے۔ اب پھر دس ہزار سال پورے ہونے کے بعد پہاڑ کی یہ بلند و بالا چوٹیاں تہہ آب آجائیں گی اور موجودہ دنیا سب کی سب سمندر بن جائے گی۔ اور سمندر کی جگہ نئی دنیا آباد ہوگی۔ ۲۰۰۶ء کے بعد ہماری زمین دس ہزار سال پورے کرے گی اور جب ایسا ہوگا تو دنیا کی آبادی چار ارب سے گھٹ کر ایک ارب رہ جائے گی اور جو لوگ بچ جائیں گے وہ گھروں اور شاندار محلات میں رہنے کی بجائے درختوں پر بسیر کریں گے، جنگلوں اور غاروں کے اندر سکونت پذیر ہوں گے۔

مغرب کے بعد دیکھا کہ میرے اندر ناف کے نیچے دو لطیفے غدود کی صورت میں ہیں۔ اور وہ کہکشانی لہروں میں ڈوبے ہوئے ہیں۔ ان لہروں میں زرد رنگ غالب نظر آتا ہے۔ میں نے اپنے ارادے سے زرد رنگ کی جگہ نیلا کر دیا۔ اور پھر ان غدود کو وہاں سے ہٹا کر نئے غدود لگا دیئے۔ یہ وہ غدود ہیں جن کا تعلق خون کو گرم یا ٹھنڈا رکھنے سے ہے۔ خون میں دو قسم کی لہریں ہوتی ہیں۔ ٹھنڈی اور گرم۔ ٹھنڈی لہروں سے حواس بنتے ہیں اور گرم لہروں سے حواس میں تعطل پیدا ہوتا ہے۔ دماغی امراض مثلاً بے ہوشی، پاگل پن، جنون وغیرہ سب گرم لہروں کی مقداروں میں زیادتی کی وجہ سے ہوتے ہیں۔ مرگی کا دورہ بھی گرم لہروں کی پیداوار ہے۔ کینسر بھی ان ہی گرم لہروں سے ہوتا ہے۔ ان کا رنگ زیادہ تر سرخ ہوتا ہے۔

آج پوری رات اور تمام دن میرا ذہن حقیقت محمدیہ صلی اللہ علیہ وسلم میں جذب رہا۔ حضور قلندر بابا اولیاء، حضرت اولیس قرنی حقیقت محمدیہ ﷺ میں ایک ساتھ قیام پذیر رہے۔ سیدنا حضور علیہ الصلوٰۃ والسلام نے مجھے اپنے سینہ مقدس و مطہر سے لگا یا اور بہت دیر تک اپنے سینہ مبارک سے لگائے رہے۔ اس کے بعد میرے اوپر یہ کیفیت طاری ہوئی کہ غیب سامنے آگیا اور پھر اپنے "فواد" کو دیکھا۔ فواد کے اوپر پیاز کے چھلکوں کی طرح چوبیس پرت ہیں۔ یعنی فواد ان چوبیس پرت کے اندر ایک روشن نقطہ یا مرکزہ ہے۔

ذہن میں یہ بات آئی کہ چوبیس پرت اُتار دینے چاہئیں۔ انگشت شہادت سے پہلے چودہ پرت کو شکاف دیا۔ پھر آہستہ آہستہ، بہت آہستہ فواد کے اوپر سے یہ پرت الگ کر دیئے اور دوسری مرتبہ اسی طرح مزید دس پرت اُتار دیئے۔ دس اور چودہ پرت جب فواد کے اوپر سے اتر گئے تو زماں اور مکاں کی نفی ہو گئی اور نظر نے عرش کا مشاہدہ کیا۔ پھر خود کو کائنات میں دیکھا۔

میرے سامنے ایک عورت پیش کی گئی۔ میں نے یہ کہہ کر اس عورت کو قبول نہیں کیا کہ جنس ہے۔ پھر ایک اور عورت پیش کی گئی۔ اس کو یہ کہہ کر رد کر دیا کہ یہ الجھن اور پریشانی ہے۔ تیسری عورت کہاں چلی گئی یہ بات یا تو دیکھی نہیں یا پھر حافظہ میں نہیں رہی۔ البتہ جب چوتھی عورت سامنے آئی تو میں نے یہ کہا کہ ”یہ عقل ہے اور میں اسے ہر گز قبول نہیں کروں گا۔“

اللہ تعالیٰ کے حضور نہایت عاجزی اور انکساری سے دعا کی ” الہی مجھ پر رحم نازل فرما“ مجھے کچھ نہیں چاہیے۔ میں تو صرف آپ کو چاہتا ہوں۔ میرے اللہ؛ میری التجا اپنے رحم و کرم سے قبول فرمالیجیے“

جمعہ کے روز عصر کے بعد مراقبہ میں دیکھا کہ حضرت قبلہ بابا تاج الدین ناگپوری تشریف لائے۔ میں نے ان سے بہت دیر تک باتیں کیں۔ مراقبہ کے بعد ڈائری لکھتے وقت مجھے ان باتوں میں سے کوئی بات یاد نہیں رہی۔ صرف ایک بات یاد ہے۔ وہ یہ کہ میں نے حضور بابا سے عرض کیا۔ ”حضور؛ مجھے اپنی نسبت عطا فرمادیجیے“

دیکھا کہ بابا رحمۃ اللہ علیہ نے میرے سر کی طرف اپنی انگشت شہادت سے اشارہ کیا میرا سر بیچ میں سے کھل گیا۔ اب بابا حضور اٹھے اور میرے سر کے کھلے ہوئے حصے میں پیر رکھ کر کھڑے ہو گئے۔ اور آہستہ آہستہ انھوں نے میرے اندر اترنا شروع کر دیا اور ان کا پورا جسم میرے جسم میں اس طرح تحلیل ہو گیا کہ ہاتھ میں ہاتھ ٹانگ میں ٹانگ، سر میں سر، آنکھوں میں آنکھیں اور میرے کانوں میں بابا کے کان آ گئے۔ ذہن میں یہ بات آئی کہ بابا تاج الدین کی نسبت مجھے منتقل ہو گئی ہیں۔

خواب میں دیکھا کہ ایک کوٹھری ہے جو بہت ہی سرسبز و شاداب پہاڑی کے اوپر واقع ہے۔ میں وہاں موجود ہوں۔ وہاں کچھ لوگ اور بھی بیٹھے ہیں۔ میں نے اس کوٹھری کی کھڑکی میں سے دیکھا سامنے آسمان پر دو ہلال نکلے ہوئے ہیں۔ ایک چاند روشن ہے اور دوسرا قدرے کم روشن ہے۔ میں نے تعجب کے ساتھ ان دونوں ہلالوں کو دیکھا کہ اور وہاں بیٹھے ہوئے لوگوں کو دکھایا۔ اور تشویش کا اظہار کیا۔ اور کہا ”کتنی حیرت ناک بات ہے کہ ایک ساتھ دو چاند نکلے ہوئے ہیں“

لوگ یہ صورت حال دیکھ کر پریشان ہو گئے اور ان سب نے بھی بہت زیادہ حیرت کا اظہار کیا۔ ان کی یہ تشویش دیکھ کر میں خوف زدہ ہو گیا۔ میں نے دعائیہ انداز میں کہا ”اللہ تعالیٰ اپنا فضل فرمائیں؛ کوئی بڑا انقلاب آنے والا ہے اور مجھے ایسے وقت اپنے بیوی بچوں کے پاس ہونا چاہیے“ پھر خیال آیا اس وقت میں گھر سے بہت دور ہوں۔ ساتھ ہی یہ خیال آیا کہ خواب میں زمانیت اور مکانیت کی کوئی اہمیت نہیں ہوتی۔ میں یہاں سے اڑ کر اپنے گھر چلا جاؤں گا۔ میں ابھی یہ سوچ ہی رہا تھا کہ فضا پر غبار چھا گیا اور طوفانی ہوا چلنے لگی۔ یہ خطرناک حالت دیکھ کر میں نے خواب ہی میں مراقبہ کیا اور مراقبہ میں اپنے آقا کے پاس پہنچ گیا۔ قدم بوسی کے بعد عرض کیا۔ ”حضور یہ کیا ہو رہا ہے؟“ ایک ساتھ دو چاند نکلے۔ پھر دیکھتے ہی دیکھتے طوفان آگیا۔ ایسا معلوم ہوتا ہے کوئی زبردست مصیبت آنے والی ہے“

میرے آقا نے فرمایا۔ ”حالات بہت خراب ہو گئے ہیں۔ اللہ تعالیٰ کے کارندے برابر کوشش میں لگے ہوئے ہیں کہ حالات سدھر جائیں مگر حالات ہیں کہ روز بروز خراب ہو رہے ہیں۔ ظاہر ہے جب جسم کا کوئی حصہ سڑ جاتا ہے تو اس کا کاٹنا ضروری ہو جاتا ہے تاکہ جسم کے دوسرے حصے زہر آلود ہونے سے بچے رہیں۔ سیدنا حضور علیہ الصلوٰۃ والسلام بھی ناخوش ہیں۔ تمام اصحابِ مکتوبین اور فرشتے لرزہ بر اندام ہیں کہ دیکھئے سرکار عالی، حاصلِ کائنات حضور علیہ الصلوٰۃ والسلام کیا احکامات صادر فرماتے ہیں۔ کسی اللہ کے بندے میں اتنی جرات نہیں ہے کہ آگے بڑھ کر کچھ عرض کر سکے۔ مکتوبین کا ہر آدمی حضور علیہ الصلوٰۃ والسلام کے حضور اپنے وقت پر سفارش کر چکا ہے اور حضور صلی اللہ علیہ وسلم نے کسی ایک صاحب کی پیش کردہ تجویز کو بھی نا منظور نہیں فرمایا۔ اس کے باوجود ہماری کوششیں بار آور نہیں ہوئیں۔

اللہ تعالیٰ کے قانون کے مطابق لَا إِكْرَاهَ فِي الدِّينِ کے اندر رہتے ہوئے لاکھوں طریقوں سے انسپائر (INSPIRE) کیا گیا لیکن کوئی نتیجہ برآمد نہیں ہوا۔ دولت پرستی، جاہ طلبی اور حُبِ دنیا لوگوں کا شعار بن گیا ہے۔ ہر شخص جانتے بوجھتے تباہی اور بربادی کی طرف

بڑھتا جا رہا ہے۔ غریب اس لئے بد دیانت ہے کہ اس کی معاش اس کے لئے تنگ کر دی گئی ہے۔ امیر اس لئے بد دیانت ہے کہ اس کی حرص کا پیٹ کسی طرح بھی بھرنے میں نہیں آتا۔

لوگ دیانت داری، اعلیٰ نصب العین اور اصول پسندی جیسے جذبات سے عاری ہو چکے ہیں۔ رشوت، چور بازاری، انخواء، اسمگلنگ، ملاوٹ، جعل سازی، ذخیرہ اندوزی، بلیک مارکیٹنگ لوگوں کا معمول بن چکے ہیں۔ غیر منصفانہ اور ظالمانہ نظام معیشت کی جڑیں گہری ہو چکی ہیں۔ مرض میں روز افزوں ترقی ہے اور علاج کی طرف کوئی توجہ نہیں ہے۔ جو لوگ علاج کر سکتے ہیں وہ خود اس جان لیوا مرض میں مبتلا ہو چکے ہیں۔ ”معیار زندگی“ کے خوبصورت اور پُر فریب نام سے ہر شخص ایک دوسرے کو فریب دے رہا ہے۔ عامتہ الناس کی تنخواہ کا تناسب شرمناک حد تک غیر منصفانہ ہے۔ ایک سرمایہ دار ماہانہ جتنی رقم کی سگریٹوں کا دھواں اڑا دیتا ہے اتنی ہی رقم ایک آدمی کو تنخواہ دی جاتی ہے جو مکان کا کرایہ، بچوں کی تعلیم، ریل اور بسوں کے کرائے کے لئے۔ صاف ستھری غذا کے لئے، لباس اور دوسری بنیادی ضرورتوں کے لئے کافی نہیں ہے۔ جب مزدور اپنے آقاؤں کا رویہ دیکھتے ہیں اور ان کی شاہانہ زندگی سامنے آتی ہے تو یہ بھی ان ہی طرزوں میں سوچنے لگتے ہیں جن طرزوں کو دولت پرست اپنائے ہوئے ہیں۔ فرق یہ ہے کہ ایک طبقہ کے پاس وسائل ہیں اور دوسرے طبقہ مزدور کے پاس صرف طرز فکر ہے۔ ان حالات میں قوموں کا استحکام متزلزل ہو جاتا ہے۔ اور کچھ نہیں کہا جاسکتا کہ مستقبل کا سورج کس طرح طلوع ہوگا۔ اللہ تعالیٰ نے قرآن پاک میں فرمایا ہے:

”اور وہ لوگ جو سونا اور چاندی جمع کرتے ہیں اور اللہ کی راہ میں خرچ نہیں کرتے، ان کے لئے دردناک عذاب کی بشارت ہے۔“
میں نے ڈرتے ڈرتے عرض کیا ”حضور، کوئی صورت ایسی بھی ہے کہ مصیبت کے یہ بادل چھٹ جائیں اور ہم محفوظ و مامون زندگی گزاریں“
فرمایا:

”بظاہر ہر تدبیر ناکام ہو چکی ہے۔ فرشتے بھی ناخوش ہیں کہ ہم جتنی زیادہ اچھائیوں کی ترغیب دیتے ہیں، آدمی اس سے کہیں زیادہ خدائی قانون کے خلاف بغاوت پر آمادہ ہے۔ اور جب کوئی قوم خدائی قانون کی جان بوجھ کر خلاف ورزی کرتی ہے تو قدرت ایسی قوموں کو برداشت نہیں کرتی۔ ایسی قومیں مٹ جاتی ہیں۔ محکوم بن جاتی ہیں اور ان کے شب و روز پر ادبار برسے لگتا ہے۔ وہ عدم تحفظ کے احساس کا شکار ہو کر ذہنی سکون سے محروم ہو جاتی ہیں۔ خوف اور حزن ان کے اوپر مسلط ہو جاتا ہے۔“
آنکھ کھلی تو دل کی حرکت تیز تھی۔ اور آنکھوں سے آنسو جاری تھے۔

حجابِ عظمت کیا ہے؟

ایک روز طبیعت میں بے کیفی اتنی بڑھی کہ اللہ تعالیٰ سے درخواست کی ”یا اللہ، اب میں اس ماحول میں زندہ نہیں رہنا چاہتا۔ مجھے اس دنیا سے رخصت ہونے کی اجازت مرحمت فرمادیں۔ اس دنیا اور ماحول سے میرا دل بھر گیا۔ آپ کا بڑا کرم اور رحم ہو گا مجھے یہاں سے بلا لیجئے۔“

اللہ تعالیٰ نے ارشاد فرمایا ”تجھ کو کیا چاہیئے؟ روپیہ چاہیئے تو خزانے عطا فرمادیئے جائیں۔“ میں نے عرض کیا۔ ”یا اللہ؛ مجھے روپیہ پیسہ کچھ نہیں چاہیئے۔ میری سب ضرورتیں آپ اپنی رحمت سے پوری کر دیتے ہیں۔ پھر ارشاد ہوا کہ تیری زندگی کا مقصد کیا ہے؟

میں نے عرض کیا۔ ”اے اللہ؛ میری زندگی کا مقصد آپ اور صرف آپ ہیں۔“

اللہ تعالیٰ نے ارشاد فرمایا۔ ”تم ہمارے لئے اس دنیا میں زندہ رہو۔“

طبیعت میں اس قدر کیف اور وجد طاری ہو گیا کہ ہر چیز خوشی میں ناچتی گاتی محسوس ہوئی اور ذہن پھول کی طرح ہلکا ہو گیا۔ حقیقت محمدیہ صلی اللہ علیہ وسلم میں ذہن کو مرکوز کرنے کی کوشش کی۔ حقیقت محمدیہ صلی اللہ علیہ وسلم ایک نورانی لہر کی شکل میں نزول کرتی ہے۔ اس نزول میں شگاف پڑ گیا اور میں اس شگاف کے اندر چلا گیا۔

اب خود کو عرش معلیٰ پر دیکھا۔ اللہ تعالیٰ حجاب میں تشریف فرما ہیں۔ میں ہاتھ جوڑے ہوئے اللہ تعالیٰ کے سامنے دو زانوں نہایت موڈب بیٹھا ہوں۔ اللہ تعالیٰ حجاب سے ماورا محض احساس کی حد میں نظر آئے۔ میں نے خود کو بھی صرف محسوس کیا۔ خدو خال غائب ہو گئے۔ صرف یہ احساس باقی رہ گیا کہ میں اور اللہ تعالیٰ یہاں موجود ہیں۔ میں نے اللہ تعالیٰ سے عرض کیا۔ ”میرے اللہ؛ میں سمجھنا چاہتا ہوں کہ حجابِ عظمت کیا ہے؟“

اللہ تعالیٰ نے ارشاد فرمایا۔ ”حجابِ عظمت ہماری تسبیح، ہمارے تقدس اور ہماری شان کا مظہر ہے۔“

میں نے عرض کیا۔ ”حجابِ کبر یا کیا ہے؟“

اللہ تعالیٰ نے ارشاد فرمایا ”حجابِ کبر یا ہماری ربانیت، ہماری معبودیت اور ہماری خالقیت کا مظہر ہے۔“

دیکھا کہ حجابِ محمود میں ہوں۔ یہاں بھی صرف احساس باقی رہ گیا۔ میں نے ذہن یکسو کر کے اللہ تعالیٰ کو تلاش کرنا شروع کر دیا۔ دیکھا کہ ہر طرف تجلیات کا جھوم ہے۔ میں نے تجلیات میں داخل ہو کر اللہ تعالیٰ کے پاس پہنچنا چاہتا ہوں۔ میری کوشش یہ ہے کہ میں اللہ تعالیٰ کے پاس پہنچ جاؤں۔ تجلیات دائروں کی صورت میں میرے چاروں طرف جھوم کئے ہوئے ہیں۔ بالآخر تجلیات میں ایک محراب نما راستہ بنا۔ میں جلدی سے اس کے اندر چلا گیا۔۔۔۔۔

اللہ تعالیٰ کو خدو خال اور حجاب سے ماورا مشاہدہ کیا۔ لیکن اللہ تعالیٰ کی ہستی کو الفاظ میں بیان نہیں کیا جاسکتا۔ اللہ تعالیٰ سے میں نے عرض کیا ”اللہ تعالیٰ؛ آپ نے اپنی رحمت سے مجھے اپنی بصیرت، سماعت اور فواد عطا فرمادیا۔ آپ اپنا نکل بھی عطا فرمادیتے۔“

میں نے دیکھا کہ اللہ تعالیٰ کے حکم سے چند چھینٹے میرے اندر جذب ہو گئے۔ اللہ تعالیٰ نے فرمایا۔ ”ہم نے تجھے اپنا تکلم عطا فرما دیا۔“

میں نے عرض کیا۔ ”اللہ تعالیٰ؛ مجھے ان سب کا استعمال بھی سیکھا دیجئے۔“ اللہ تعالیٰ نے فرمایا۔ ”ایک ایک بات عرض کرو۔“

بصارت کا استعمال بتا دیجئے۔ میں آپ کی بصارت کیسے استعمال کروں؟“
 اللہ تعالیٰ نے فرمایا۔ ”جب تو کسی چیز کو دیکھے تو یہ خیال کر کہ تو نہیں اللہ دیکھ رہا ہے۔ اللہ کی بصارت مجھے دیکھا رہی ہے۔ تو سوچتا ہے کہ تو دیکھ رہا ہے۔ تو نہیں دیکھ رہا۔ ہم دیکھ رہے ہیں۔“
 میں نے عرض کیا ”اللہ تعالیٰ اور وضاحت فرما دیجئے“
 اللہ تعالیٰ نے فرمایا ”ہر چیز کو ہماری معرفت سے دیکھ۔ خود کی نفی کر دے“
 اللہ تعالیٰ سماعت کے بارے میں ارشاد فرمائیے۔“
 اللہ تعالیٰ نے فرمایا۔ ”تو جو کچھ سنتا ہے ہمارے سننے کو سنتا ہے۔ جو آواز بھی آئے اس کو جان کہ یہ اللہ کی صفت ہے۔“
 فواد کے بارے میں ارشاد ہوا۔ ”جو کچھ سوچے اللہ کے لئے سوچے۔“

میں نے عرض کیا ”اے میرے اللہ؛ سوچنے میں بہت سی باتیں ایسی ہیں جو انسان کی زندگی پر اگندہ کرتی ہیں۔ کیا یہ باتیں بھی آپ کی طرف سے ہوتی ہیں؟“

اللہ تعالیٰ نے فرمایا۔ ”ہر سوچ ہماری طرف سے ہے۔ جب انسان اس میں اپنی ذات شامل کر دیتا ہے تو وہ اس کے لئے بارِ خاطر ہو جاتی ہے۔ کوئی بھی سوچ اپنی جگہ خراب نہیں ہے۔ انسان جب اس میں اپنی ذات کو وابستہ کر کے معنی نکالتا ہے، اس وقت یہ بات ہماری نہیں رہتی۔ جب تک ذات شامل نہیں ہوتی، ہر سوچ ہماری طرف سے ہے۔ اس بات کو ذہن میں راسخ کر لے۔ اس کا رخ اللہ کی جانب موڑ دے۔“

میں نے عرض کیا۔ ”اللہ میاں؛ آپ کا ذکر کس طرح کروں؟“
 فرمایا۔ ”میرا ذکر شکر کے ساتھ کر۔“

اور ساتھ ہی قرآن پاک کی آیت اعملوا آل داؤد شکرا وقلیل من عبادی الشکور زبان سے ادا ہوئی۔

عرض کیا۔ ”اللہ تعالیٰ؛ کوئی لفظ ارشاد فرمائیے۔“

اللہ تعالیٰ نے ارشاد فرمایا۔ ”اللہُ أَحَدٌ - ذہن میں یہ معنی آئے کہ ایسا اللہ جو مخلوق کے تمام اوصاف سے ماوراء ہے۔“

عرض کیا۔ ”فواد کے بارے میں کچھ اور فرمائیے۔“

ارشاد ہوا کہ قرآن پاک میں تفکر کو اشعار بنا لے۔

آدمی چھ نقطوں میں بند ہے

بولٹن مارکیٹ سے بس میں سوار ہو کر گھر آ رہا تھا۔ بس میں اس قدر رش تھا کہ لگتا تھا کسی بڑے ڈبے میں سامان کی طرح مسافروں کو پیک کر دیا گیا ہے۔ دھوئیں اور جلے ہوئے تیل کے ساتھ آدمیوں کے پسینے کی بو بھی بس میں بسی ہوئی تھی۔ بس چلنے پر کھڑکی سے ہوا کا جھونکا آتا تو متعفن پسینے کی بو سے دماغ پھٹنے لگتا۔ بس میں سوار مسافر ایسے بھی تھے جن کے سفید براق لباس سینٹ کی بھیننی خوشبو سے معطر تھے۔ کچھ لوگوں نے سر میں ایسے تیل ڈالے ہوئے تھے جن میں دوائیوں کی خوشبو موجود تھی۔ خوشبو اور بدبو کے اس امتزاج سے دماغ بھاری ہو گیا۔ پھر مرکزیت اس قدر بڑھی کہ آنکھیں غماز آلود ہو گئیں۔ اور آہستہ آہستہ یہ غماز غنودگی میں تبدیل ہوتا چلا گیا۔

دیکھا کہ ایک گول دائرہ ہے۔ اس گول دائرے کے اوپر چھ اور دائرے ہیں۔ ہر دائرہ مختلف رنگوں سے بنا ہوا ہے۔ کوئی دائرہ نیلگوں ہے، کوئی سبز ہے، کوئی سرخ ہے، کوئی سیاہ ہے اور کوئی بے رنگ ہے۔ قوس قزح کے ان رنگوں میں دل چسپی بڑھی تو یہ چھ دائرے چھ روشن نقطوں میں تبدیل ہو گئے اور یہ بات منکشف ہوئی کہ ہر ذی روح دراصل ان چھ نقطوں کے اندر زندہ ہے۔ ان چھ نقطوں کو جب اور زائد گہرائی میں دیکھا تو نقطوں کے درمیان فاصلہ قائم ہو گیا۔ پہلا نقطہ سر کے بیچ میں نظر آیا۔ دوسرا نقطہ پیشانی کی جگہ، تیسرا نقطہ دائیں پستان کے نیچے، چوتھا نقطہ سینے کے بیچ میں، پانچواں نقطہ دل کی جگہ اور چھٹا نقطہ ناف کے مقام پر دیکھا۔

ناف کے مقام پر جو نقطہ تھا اس میں تاریکی غالب تھی اور اس میں تعفن کا احساس نمایاں تھا۔ بڑی حیرت ہوئی کہ اس قدر روشن اور تابناک نقطوں کے ساتھ یہ کثیف، تاریک اور متعفن نقطہ کیوں ہے؟ ذہن اس کھوج میں لگ گیا۔ اب میری حالت یہ تھی کہ ذہن جسم کو چھوڑ چکا تھا۔ گوشت پوست کے جسم کی حیثیت ایک خالی لفافہ کی تھی۔ یہ احساس ہی نہیں رہا کہ میں بس میں سفر کر رہا ہوں۔ آنکھیں آہستہ آہستہ بند ہو گئیں اور اب میں پوری طرح مراقبہ کے عالم میں تھا۔ مراقبہ میں دیکھا کہ ہر آدمی کے کندھوں پر دو دودو فرشتے موجود ہیں۔ اور یہ کچھ لکھ رہے ہیں۔ لیکن لکھنے کی طرز یہ نہیں ہے جو ہماری دنیا میں رائج ہے۔ نہ ان کے ہاتھوں میں قلم ہے اور نہ سامنے کسی قسم کا کاغذ ہے۔ فرشتوں کا ذہن کوئی بات نوٹ کرتا ہے اور وہ بات فلم کی طرح ایک جھلکی پر نقش ہو جاتی ہے۔ نقش و نگار کی صورت یہ ہے کہ مثلاً ایک آدمی کے ذہن میں ذخیرہ اندوزی اور منافع خوری ہے۔ دوسرے آدمی کے ذہن میں ایذا رسانی اور حسد کے جذبات متحرک ہیں۔ تیسرا آدمی کسی کو قتل کرنے کے ارادے سے گھر سے نکلا۔ ایک فرشتے نے فوراً اس کے ذہن میں ترغیب کے ذریعے یہ بات ڈالی کہ قتل کرنا بہت بڑا جرم ہے اور جان کا بدلہ جان ہے۔ لیکن اس آدمی نے اس ترغیب کو رد و خور اعتنا نہیں سمجھا اور قدم بقدم اپنے ارادے کو پورا کرنے کے لئے آگے بڑھتا رہا۔ ترغیبی پروگرام پر جب عمل نہیں ہوا تو دوسرے فرشتے نے اس جھلکی نما فلم پر اپنا ذہن مرکوز کر دیا اور اس فلم پر یہ تصویر منعکس ہو گئی کہ وہ بندہ قتل کی نیت سے گھر سے آیا اور اس کے اوپر اس بات کا کوئی اثر نہیں ہوا کہ جان کا بدلہ جان ہے۔ یہ بندہ اور آگے بڑھا اور متعفن مقام پر پہنچ کر اپنے ہی جیسے دوسرے انسان کے پیٹ میں چھرا گھونپ دیا۔ دوسرے فرشتے نے فوراً ہی اس کو بھی فلما دیا۔

جرم کرنے کے بعد اس بندے کے ضمیر میں ہل چل برپا ہو گئی۔ دماغ میں مسلسل اور تواتر سے یہ بات آتی رہی کہ یہ کام میں نے صحیح نہیں کیا ہے۔ جس طرح میں نے ایک جان کا خون کیا ہے اسی طرح میری سزا بھی یہی ہے کہ مجھے قتل کر دیا جائے۔ ضمیر کی یہ ملامت بھی فلم بن گئی۔

آواز کا سننا تھا کہ خوف سے دل لرز اٹھا۔ جسم کے سارے مسامات کھل گئے۔ زبان پر فریاد تھی اور آنکھوں میں آنسو۔ اتنا رویا، کہ بچی بندگئی۔ لوگوں نے دیکھا، سمجھے پاگل ہے۔ کچھ لوگوں نے آوازیں کسیں کتنی ستم ظریفی ہے کہ بس میں موجود ایک آدمی نے بھی ہمدردی کا ایک لفظ زبان سے ادا نہیں کیا اور اسی عالم بیقراری میں بس سے اتر گیا۔

جس وقت گھر پہنچا، گھر میں اندھیرا تھا اس غم ناک اور الم آمیز کیفیت کا اثر یہ ہوا کہ نڈھال ہو کر چار پائی پر گر گیا۔ دل میں کسک نے درد کی شکل اختیار کر لی۔ لگتا تھا کسی نے دل کے اندر کوئی کیل ٹھونک دی ہے۔ ایک سیدنا حضور علیہ الصلوٰۃ کی رحمت اور لطف و کرم کی طرف توجہ مبذول ہو گئی۔ اب پھر دیکھا کہ وہ دونوں فرشتے موجود ہیں اور سر پر ہاتھ پھیر کر مجھے تسلی دے رہے ہیں۔ اس فرشتے نے جو نیکی کی فلم بنانے پر متعین تھا میرے سامنے اپنی بنائی ہوئی فلم کو کھولنا شروع کر دیا اور آنکھوں کے سامنے ایک اسکرین آگئی۔

یا مظهر الحجاب، ناف کے مقام پر کثیف اور تاریک نقطے کی بجائے روشن نقطہ آنکھوں کے سامنے آگیا۔ اتنا روشن کے سورج کی روشنی اس کے سامنے چراغ اور چاند کی چاندنی ان نورانی روشنیوں کے سامنے ٹمٹماتا دیا۔۔۔ دماغ کے اوپر المناک کثافت دیکھتے ہی دیکھتے دھل گئی۔ وہ شخص جس نے خلوص نیت سے نماز ادا کی تھی اور جس کے دل میں اللہ کے بنائے ہوئے قانون کی حرمت تھی، موجود تھا۔ اس آدمی کے اندر روشن نقطے کی شعاعیں سورج کی شعاعوں کی طرح گردش کرنے لگیں۔ ایک سکون کا عالم تھا کہ ٹھہرے ہوئے سمندر کا سکوت تھا۔ روشن روشن دل میں جل ترنگ کا سماں تھا۔ کیف و مستی کا ایک عالم تھا اور اس کیف و مستی کے عالم میں وہ شخص جنت کی پر فضا وادی میں گلگشت چمن تھا۔ جنت کے نظارے کا کیا بیان کیا جائے ایسے ایسے محلات کہ جن کے اندر فن تعمیر ایسا کہ دنیا کی کوئی تاریخ مثال نہیں پیش کر سکتی۔ ہیرے جواہرات سے مرصع اس محل میں اس صاحب کو محو استراحت دیکھا جن کی خدمت کے لیے حواریں معمور تھیں۔ قسم قسم کے طیور اور پرندے چمک رہے تھے۔ لگتا تھا کہ ان صاحب کی تعریف و توصیف کے ترانے گارہے ہیں۔ ایسے تراشے ہوئے پتھروں سے حوضیں دیکھیں جن پتھروں کی چمک دھمک کے سامنے سچے موتیوں کی چمک دھمک ماند ہے۔

جنت میں ایک اعلیٰ مقام ہے یہ مقام قدسی نفس حضرات کا مقام ہے جو خلوص نیت سے اللہ کی عبادت کرتے ہیں۔ ان کے دل میں اللہ کی مخلوق کی خدمت کا جذبہ کار فرما ہے۔ جن کے دل حق آشنا ہیں اور جو آدم و حوا کے رشتے سے اپنی بہن بھائیوں کا احترام کرتے ہیں اور ان کے دکھ درد کو اپنا دکھ درد سمجھ کر کوشش کرتے ہیں کہ اللہ کی مخلوق اس دکھ درد سے نجات حاصل کرے۔ اس پر سکون عالم کو دیکھ کر میرے اوپر سکوت طاری ہو گیا، عقل گم ہو گئی۔ سماعت ڈویتی ہوئی محسوس ہوئی۔ دنیا کو دیکھنے والی بصارت ایک فریب اور دھوکا نظر آئی۔ اور پھر بے اختیار آنکھیں پانی بن گئیں۔ یہ آنسو خوف اور غم کے آنسو نہیں تھے، تشکر کے آنسو تھے۔ میری اس والہانہ خوشی سے دونوں فرشتے بھی خوش ہوئے اور پوچھا جانتے ہو یہ کن لوگوں کا مقام ہے؟ یہ ان لوگوں کا مقام ہے جو اللہ کے حبیب صلی اللہ علیہ وسلم کے بتائے ہوئے راستے پر خلوص نیت سے عمل کرتے ہیں اور یہی وہ لوگ ہیں جنہیں اللہ تعالیٰ نے اپنا دوست کہا ہے۔ بے شک اللہ کے دوستوں کے لیے خوف ہوتا ہے اور نہ وہ غم آشنا ہوتے ہیں۔

یہ دونوں فرشتے کراماگاتین ہیں۔

روح کی آواز

سیدہ خاتون بٹ، لندن

میں نے دیکھا کہ ایک پہاڑ کی چوٹی پر ایک بہت ہی بڑا قرآن مجید ر حل پر رکھا ہے اور ایک بہت بڑا ہاتھ قرآن مجید کا ایک ایک صفحہ الٹا جا رہا ہے اور غیب سے آواز آرہی ہے کہ دیکھو کیا ہم نے قرآن مجید میں یہ نہیں لکھا کہ جو قوم تباہی کے راستے پر جائے گی اس پر ہم عذاب نازل کریں گے؟ پہاڑ کے اطراف میں بہت سارے لوگ ہیں جن میں ہمارا خاندان بھی ہے۔ وہ بڑا سا ہاتھ برابر قرآن مجید کے ورق پلٹتا جا رہا ہے اور آواز آرہی ہے ”اٹھو، سنبھلو، ہوش میں آؤ! جو قوم بھی تباہی کے راستے چلی مٹ گئی، تباہ کر دی گئی۔“ اسی طرح پورے قرآن شریف کا ایک ایک صفحہ پلٹا اور غیب سے آواز آتی رہی۔

انہی دنوں ایک دوسرا خواب دیکھا کہ جیسے ایک بڑا سا گھر ہے ایک بڑے کمرے میں میں بیٹھی کچھ کتابیں پڑھ رہی ہوں۔ آس پاس بہت سے رشتے دار ہیں۔ نانی، پر نانی، پھوپھی، امی وغیرہ وغیرہ۔ گھر کے تمام افراد ہیں اتنے میں شور اٹھا کہ آنحضرت صلی اللہ علیہ وسلم آرہے ہیں۔ سب لوگ بھاگ بھاگ کر ان کے پاس جمع ہو گئے۔ وہ ایک ایک کے سر پر ہاتھ پھیرتے جاتے تھے اور دعائیں دیتے جاتے تھے، سب ان سے فرمائش کرنے لگے کہ حضور صلی اللہ علیہ وسلم میرے فلاں خواہش پوری کروادیتے وغیرہ وغیرہ۔ آنحضرت صلی اللہ علیہ وسلم خوش خوش کہتے جاتے ہاں، تمہاری خواہش پوری ہو جائے گی انشاء اللہ۔ جب سب لوگ خوش خوش چلے گئے تو میں نے دیکھا کہ ایک لڑکی دوپٹے کا کونہ مٹھی میں دبائے خاموش کھڑی ہے۔ اس کا رنگ خوف اور دہشت سے سفید پڑ گیا ہے۔ میں اس سے کہتی ہوں ”ارے تم الگ تھلک کیوں کھڑی ہو تم کو پتہ ہے آنحضرت صلی اللہ علیہ وسلم آئے ہیں آگے آؤ۔“ وہ کچھ نہیں کہتی۔ بہت زیادہ رنجیدہ ہے اپنی مٹھی کھول دیتی ہے۔ اس کے پلو میں چاندی کی ایک انگوٹھی ہے جو ٹوٹ کر ریزہ ریزہ ہو چکی ہے۔ یہ دیکھ کر میرا بھی رنگ فق ہو گیا جیسے اس نے انتہائی بڑا گناہ کیا ہو۔ میں اس کی طرف دیکھتی ہوں تو وہ اس قدر رنجیدہ ہوتی ہے کہ اس پر ترس آتا ہے۔ آخر میں اس کو تسلی دیتی ہوں کہ چلو میں تم کو لے چلتی ہوں تم مت گھبراؤ۔ میں اس کا ہاتھ پکڑ کا اس کو آگے لے کر جاتی ہوں۔ آنحضرت صلی اللہ علیہ وسلم کے سامنے اس کی مٹھی کھولتی ہوں آنحضرت صلی اللہ علیہ وسلم جیسے ہی ٹوٹی ہوئی انگوٹھی دیکھتے ہیں، رنج و غم ان کے چہرے سے عیاں ہوتا ہے۔ میں اس لڑکی کی سفارش کرتی ہوں کچھ دیر بعد چہرہ مبارک پر مسکراہٹ آتی ہے اور وہ اپنا دست مبارک لڑکی کے سر پر پھیرتے ہیں اور کہتے ہیں ”جاؤ، انشاء اللہ سب ٹھیک ہو جائے گا۔“ اس کی انگوٹھی جڑ جاتی ہے۔

میں نے دو سال قبل 1963 کے کسی جمعہ کو ایک خواب دیکھا تھا اس کے بعد میں دو تین مرتبہ دیکھ چکی ہوں وہ خواب آپ کو سنارہی ہوں۔ پہلے تو میں نے سوچا کہ اتنا لمبا خواب اتنی دور سے آپ کو کیا لکھوں لیکن رات میں نے پھر دیکھا کہ وہ خواب آپ کو سنارہی ہوں۔ اس لیے میں نے مناسب سمجھا کہ وہ خواب مجھے آپ کو لکھ دینا چاہیے۔

میں باورچی خانے میں بیٹھی کھانا پکا رہی ہوں، میرا دیور بھی پاس ہی بیٹھا ہے۔ اس نے کہا بھابھی موسم بڑا پیارا ہو رہا ہے چلو پکنک پر چلیں۔ میں نے کہا کاش اس وقت ر۔ض۔ وغیرہ بھی ہوتیں تو کتنا مزہ آتا۔ اسی وقت دیکھا کہ وہ سامنے سے چلی آرہی ہیں۔ میں ان سب کو لے کر اپنی خاص کمرے میں گئی۔ ایسا معلوم ہوتا تھا کہ وہ کمرہ میرے لیے خاص طور پر سجایا گیا ہے۔ بہت ہی بڑا کمرہ تھا۔ زمین پر ایک طرف چاندی کا تخت بچھا ہوا تھا۔ جس پر سفید چادر اور گاؤں کیے تھے۔ کمرے کی دیواریں سنہری تھیں اور اس پر سینریاں بنی ہوئی تھیں، اتنی خوبصورت

کے بیان سے باہر۔ چھت بھی سنہری تھی۔ ہر طرف سونے کی چیزوں سے سجاوٹ کی گئی تھی۔ پہلے میں نے سب کو اپنا کمرہ دکھایا پھر میں سب کو دوسرے کمرے میں لے گئی کہ کچھ کھاپی لیں۔ وہاں پر دو لمبی لمبی میزیں بچھی ہوئی تھیں جن پر انواع و اقسام کے میوے پھل اور مٹھائیاں تھیں۔ میز پر خاندان کے تمام لوگ جمع تھے۔ ان سب کو کھانے اور خوش گپیاں کرتے دیکھ کر میں انتہائی خوش تھی۔ پھر میں نے بھی ہاتھ بڑھا کر ایک گلاب جامن اٹھایا اور کھانے لگی۔ پتہ چلا کہ یہ تو امرود ہے، نہایت مزے دار۔ اندر سے گلابی اور اوپر سے بالکل گلاب جامن لگتا تھا۔ پھر انگور اٹھایا، چھوٹا سا ہرے رنگ کا تھا لیکن میں نے اسے کئی مرتبہ دانتوں سے کاٹ کاٹ کر کھایا اور ہر مرتبہ منہ بھر بھر کر رس نکالا، پھر سب دودو تین تین کی ٹولیوں میں بٹ کر ہنستے کھیلتے باغوں میں گھومنے لگے۔ پھر میں آپ کو لے کر ایک بڑے سے برآمدے کی سیڑھیوں پر بیٹھ گئی جہاں خاموشی تھی اور کوئی نہ تھا میں نے آپ سے کہا کہ میں آپ کو ایک خواب سناتی ہوں جو میں نے ابھی دیکھا ہے۔ آپ نے کہا ضرور سناؤ۔ میں نے کہا کہ میں نے ایک باغ دیکھا ہے جس کے نیچے نہریں بہتی ہیں وہ باغ اتنا خوبصورت ہے، اتنا خوبصورت ہے کہ۔۔۔۔۔ اتنا کہہ کر اچانک میری زبان بند ہو گئی۔ سخت نشہ سا چھا گیا۔ آنکھیں اور ہونٹ بھی بند ہو گئے۔ میں اپنی پوری قوت لگانے کے باوجود ایک معمولی سی آواز بھی نہ نکال سکی، پھر میرا دل چاہا کہ خوبصورتی اس باغ کی بیان کروں کہ اب بولنے کے قابل ہوں۔ لیکن اسی لمحے پھر خمار چھا گیا، آنکھیں اور ہونٹ بالکل بند ہو گئے۔ مجھے محسوس ہوا کہ میں بالکل بچی ہوں، معصوم۔ حالانکہ میرا ڈیل ڈول نوجوان تھا، سب نے باریک ریشم کے لباس پہن رکھے تھے مگر اس میں سے بدن نظر نہ آتا تھا اور نہ کہیں سلائی نظر آتی تھی۔ سب لوگ اپنے لباس لہراتے ہوئے اس طرح چل رہے تھے کہ معلوم ہوتا تھا کہ پانی پر چل رہے ہوں۔

اس کے بعد دیکھا کہ زمین اور آسمان کے درمیان ایک تنگ، سیدھا اور ہموار راستہ ہے اور بہت ہی خوبصورت پل بنا ہوا ہے اور یہ پل معلق ہے۔ اس پر حضور پاک صلی اللہ علیہ وسلم نے قدم رکھا، پھر نیچے کی طرف دیکھا، میں ایک طرف کھڑی انہیں بغور دیکھ رہی تھی۔ معاً مجھے خیال آیا کہ اس راستے پر چلتے ہوئے اگر کوئی انسان نیچے گر پڑے تو اس کی ہڈیوں کا پتہ بھی نہ چلے اور ان گہرائیوں میں گرتا ہی چلا جائے کبھی پتہ نہ پائے۔ ذرا سا قدم بہکے تو نیچے گر سکتا ہے، اس خیال کے ساتھ ہی میں دہشت سے کانپ گئی۔ آنحضرت صلی اللہ علیہ وسلم نے ہولے ہولے اس پر چڑھنا شروع کیا اور ساتھ ہی سورہ فاتحہ کی آخری آیتیں پڑھتے جاتے تھے اھذا الصراط المستقیم سے آخر تک جن کا مطلب یہ ہے ”اے خدا! ہم کو سیدھے راستے پر چلا، ان کا راستہ جن پر تو نے انعام نازل فرمایا۔ ان لوگوں کے راستے پر نہ چلا جن پر تیرا غضب نازل ہوا۔“ بس یہی آیتیں پڑھتے جاتے تھے اور چڑھتے جاتے تھے۔ جب آدھا راستہ طے کر چکے تو کھڑے ہو کر مجھے دیکھا۔ میں یہ سب بغور دیکھ رہی تھی ان کے دیکھتے ہی میں نے مسکرا کر اسی راستے پر قدم رکھ دیا اور ان کے پیچھے چلنے لگی، آنکھ کھلی تو صبح کی نماز کا وقت تھا۔ اس خواب کے بعد مجھے شدت سے اپنے اندر تبدیلی کا احساس ہونے لگا ہے میں ایسا سکون محسوس کرتی ہوں کہ یقیناً آج تک ایسا سکون میرے دل کو نہیں ملا۔

اس کے بعد میں متواتر سچے خواب دیکھے جا رہی ہوں۔ میری ایک سہیلی کے بچے کا پاکستان میں انتقال ہو گیا، اس انتقال کے ایک دو دن پہلے ہی مجھے خواب میں پتہ لگ گیا کہ اس کا انتقال ہو گیا ہے۔ جب سے رمضان شروع ہوا ہے مجھے محسوس ہوتا ہے کہ میں راتوں کو عبادت کرتی رہتی ہوں، ویسے میں دو تین بجے اٹھ کر نماز اور قرآن وغیرہ پڑھتی ہوں۔ نماز فجر کے بعد ذرا سی دیر کو سو جاتی ہوں۔ میرے خطوط آپ کو برابر مل رہے ہوں گے۔ شعبان اور خصوصاً رمضان شروع ہوتے ہی مجھے اپنے اندر زبردست تبدیلی محسوس ہو رہی ہے، میں نے آپ کو لکھا تھا کہ مجھے محسوس ہوتا ہے میں رات بھر عبادت کرتی ہوں۔ اب ایک عجیب واقعہ سناتی ہوں۔

ایک سو سو روزے کی رات کو لیٹے لیٹے مجھ پر عجیب سی کیفیت طاری ہوئی۔ میرا دل زور زور سے دھڑکنے لگا اور آنکھوں سے آنسو جاری ہو گئے۔ آنکھیں بالکل بھیج گئیں اور مٹھیاں بند ہو گئیں۔ سخت دہشت دل پر سوار ہو گئی۔ میں خوب جانتی ہوں کہ یہ وہی کیفیت ہے جو مجھ پر بھائی جان کے مرنے کے ایک ماہ پہلے سے ان کے مرنے تک طاری رہی۔ جس میں آنکھیں سختی سے بند ہونے کے باوجود دانی اور پرانی کی روحوں کو دیکھتی اور سنتی تھیں۔ مجھے ایسا محسوس ہوا کہ مجھے کوئی خاص علم دیا جا رہا ہے۔ یہ خواب نہیں تھا بلکہ بیداری کی ایک کیفیت تھی۔ مجھے ایسا محسوس ہوا کہ جیسے میرے دل میں کوئی عظیم ہستی ہے جو مجھے خاص باتیں بتا اور دکھا رہی ہے۔ مجھے اپنے نانا کے متعلق بتایا گیا، انہیں میں نے کمرے میں بیٹھا ہوا بھی دیکھا، حالانکہ میں نے انہیں کبھی دیکھا بھی نہ تھا اور نہ ان کے بارے میں سنا تھا۔ دوسری رات یعنی بائیسویں روزے کو دیکھا کہ کوئی مجھ سے دعائیں پڑھا رہا ہے یہ دعائیں کچھ اس طرح تھیں، ہر دعا مجھ سے دودو تین تین بار پڑھوائی گئی یہ سب کے لیے تھیں، اے خداوند کریم ہم سب کے گناہ معاف کر دیجئے، ہمیں سیدھی راہ چلنے کی توفیق عطا فرمائیے، پھر اچانک میں نے بہت ہی درد بھری چیخ سنی اور بین سنے، یہ میری اپنی ہی روح تھی جو اللہ تعالیٰ کے دربار میں دوزانوں بیٹھی اتنی بری طرح رو رو کر بین کر رہی تھی کہ میرا دل بھی لرز اٹھا جیسے کسی ماں کا جوان بیٹا مر جائے تب بھی کوئی ماں اس بری طرح رو کر بین نہ کرتی ہوگی، وہ مسلسل روئے جا رہی تھی اور کہتی جاتی تھی ہائے اللہ میاں مجھے اپنا دیدار کرا دیجئے اور جب وہ ہائے کرتی تھی تو اتنی لمبی سانس کھینچتی تھی اور اتنی درد بھری آواز سے کہتی کہ کوئی انسانی زبان ایسی درد بھری آواز میں بین نہیں کر سکتی، مجھے محسوس ہوا کہ اس آواز سے آسمانوں کے فرشتوں کے دل بھی لرز رہے ہیں، اسی طرح کافی دیر تک میں نے یہ نظارہ دیکھا، پھر اس کے بعد مجھے پوری طرح ہوش آگیا اور میرا دماغ پوری طرح کام کرنے لگا۔ میں نے دل میں خیال کیا کہ آج کوئی نئی اور زبردست بات ہونے والی ہے کچھ دیر بعد مجھے خاص دعائیں پڑھوائی گئیں کہ اس رمضان کو ہمارے لیے مبارک فرمائیے وغیرہ وغیرہ۔ پھر میں نے دیکھا کہ ایک فرشتہ یہ دعائیں لے کر میرے دل کے پاس سے اڑا۔ اس کے پروں کا رنگ سنہری تھا، اسی وقت میرے حواس بجا ہوئے اور میں اللہ تعالیٰ کی حمد و ثنا کرتی رہی۔ خوف و دہشت سے اٹھ بھی نہیں سکی، اس وقت میں اکیلی ہی تھی، آخر ایک دم بہت ہی شدید دہشت میرے دل پر طاری ہوئی، میں سخت گھبرا گئی میری روح کی آواز مجھے سنائی دی جس سے میری آنکھیں بھیج گئیں اور میرا جسم ساکت ہو گیا۔ روح نے کہا

”میں کچھ دیکھ رہی ہوں میں کیا دیکھ رہی ہوں میری سمجھ میں نہیں آتا۔ میں کچھ دیکھ رہی ہوں۔“

اور نہایت تیزی اور بے چینی سے گردن ادا دھر کر کے کہتی جا رہی تھی اور جلدی جلدی تیزی سے بول رہی تھی۔ میں نے دل میں کہا کہ میری آنکھوں کے سامنے سوائے اندھیرے کے کچھ نہیں ہے اسی وقت روح کی آواز آئی ہاں، میں ایک نور دیکھ رہی ہوں اس وقت یقین جانے میں جاگ رہی تھی اور پورے حواس میں تھی، مجھے معلوم تھا کہ میرے پاس بچے سو رہے ہیں اور شوہر گھر میں ہیں، صرف میری آنکھیں بند تھیں جو میں باوجود پوری کوشش کے کھول نہیں سکتی تھی۔ اور دل پوری طرح دھڑک رہا تھا، میری بند آنکھوں کے سامنے نور کی تین لکیریں نمودار ہوئیں، میری روح مسلسل کہے جا رہی تھی، وہ انتہائی خوشی کی آواز تھی، ہاں میں ایک نور دیکھ رہی ہوں، ہاں یہ خدا کا ہی نور ہے۔

وہ یہی کہے جا رہی تھی میری آنکھوں کے سامنے تین لکیریں نور کی تھیں، ان کی وسعت کا اندازہ میں نہیں لگا سکتی وہ اس قدر وسیع و عریض تھیں کہ تمام کائنات کو محیط تھیں اور بے انتہار روشن اور حسین تھیں۔ پھر اس نور نے چاند کی شکل اختیار کی پھر دائرہ کی شکل بن گئی پھر کافی دیر بعد وہ دائرہ یا نور کا ہالہ میری نظروں سے دور ہو گیا اور غائب ہو گیا۔ ایسا محسوس ہوا کہ میری روح یہ نظارہ مدتوں تک دیکھتی رہی اور

اس قدر اس میں محو ہو گئی کہ اسے اپنا بھی ہوش نہ رہا۔ آخر جب وہ اچھی طرح سیر ہو گئی تو اسے ہوش آیا اور پھر اس نے بہت تیزی کے ساتھ کہنا شروع کیا۔

”میں اس نور کو سجدہ کرتی ہوں جو میں نے ابھی دیکھا ہے۔“

وہ یہ جملہ بہت روانی کے ساتھ بولتی جا رہی تھی اور اسی تیزی سے سجدہ بھی کرتی جا رہی تھی۔ کوئی انسانی زبان اتنی تیز رفتاری سے نہیں بول سکتی اور نہ ہی اس تیز رفتاری سے کوئی انسان سجدے کر سکتا ہے۔ پھر مجھے معلوم ہوا کہ روح کی طاقت انسان سے ستر گنا زیادہ ہے، اس نے لاکھوں سجدے کیے اسی برق رفتاری کے ساتھ۔ مجھے احساس ہوا کہ وہ نہایت ہی حسین فرش ہے اور میری روح عرش پر ہے۔ اس کا فرش ہرے رنگ کا ہے نہایت ہی چمک دار۔ اس میں سے نور کی شعاعیں پھونتی ہیں اور ایک نہایت ہی عظیم کرسی ہے اور اس پر کوئی عظیم ہستی تشریف فرما ہے بالکل میرے سامنے اور میں اس کے قدموں میں بیٹھی ہوئی سجدے کر رہی ہوں، اسی وقت میری بھینچی ہوئی آنکھیں کھل گئیں، دل کی دھڑکن رفتہ رفتہ نارمل ہوئی مگر میں بستر پر بالکل ساکت پڑی تھی۔ آنکھوں سے آنسو بہہ رہے تھے دل میں شدید تکلیف تھی کہ میں چلا چلا کر رونے لگی پھر میری زبان سے بے ساختہ زور زور سے یہ الفاظ نکلے ہاں ہاں وہ خدا کا نور تھا جو میں نے ابھی ابھی دیکھا۔

میری زبان نے تین تین دفعہ یہ جملہ دہرا کر اس کی تصدیق کر دی۔

تنبہائی ہونے کے باوجود مجھے اپنے جسم میں ایک عجیب سی طاقت محسوس ہوئی۔ میں اسی وقت بستر سے اٹھ گئی، زار و قطار آنسو بہہ رہے تھے اور میں زبان سے زور زور سے کہہ رہی تھی کہ ہاں سچ ہے وہ خدا کا نور تھا۔

پھر میں نے لائٹ آن کی۔ میرے تمام جسم پر لرزہ طاری تھا، مجھ پر ایسی کیفیت طاری تھی کہ جیسے کسی نے مجھ پر سحر کر دیا ہو۔ میں بڑی مشکل سے اپنی ہمت یکجا کر کے سیڑھیوں سے اترنے لگی (بیڈ روم اوپر کی منزل پر ہے)۔ میں نے دیکھا کہ میرے اطراف آگے پیچھے دائیں بائیں بے شمار فرشتے میرے ساتھ چل رہے ہیں۔ میں خود اپنے آپ کو ساری کی ساری نظر آئی یعنی میں اپنا پورا وجود خود دیکھ سکتی تھی جیسے کوئی آئینے میں دیکھتا ہے۔ میں بہت حسین تھی اور ایک لمبا سا گاؤن ریشم کا پہنے ہوئے تھی، میں نے نیچے آکر ہر ہر کمرے، باورچی خانے اور تہہ خانے غرض کہ ہر کمرہ کھول کر رکوع کے بل جھک جھک کر زور زور سے یہ الفاظ زبان سے کہے سلامتی ہو اے فرشتو تم پر۔ کیونکہ مجھے ہر جگہ حتیٰ کہ تہہ خانے میں بھی بے شمار فرشتے ہی فرشتے نظر آ رہے تھے۔ پھر میں نے بڑی ہی مشکل سے وضو کیا، مجھ سے نقاہت کے مارے کھڑا بھی نہیں ہوا جاتا تھا اور اس وقت میں بے حد رنجیدہ تھی اور اتنی سخت احساس کمتری میں مبتلا تھی کہ بیان سے باہر ہے۔ میں نے بڑی ہی مشکل سے چار رکعت نفل پڑھی میرے طاقت جواب دے رہی تھی میرا دماغ بو جھل سا تھا، میں نڈھال ہو کر بیٹھ گئی اور مسلسل فائر پلیس (Fire Place) میں راکھ کے ذروں کو دیکھنے لگی۔ یہ مکان کافی پرانا ہے اس میں سنٹرل ہیٹنگ سسٹم بھی نہیں ہے آگ تو فائر پلیس کی بجھ گئی تھی میں راکھ کے ذروں کو دیکھنے لگی۔۔۔ نڈھال اور غمگین سی۔ پھر مجھے ایسا لگا ایک ایک ذرہ جاندار ہو گیا ہے اور انسانوں کی طرح قہقہے لگا رہا ہے۔ بڑی طرح میرا مذاق اڑا رہا ہے۔ راکھ کے یہ سارے ذرات میرا مذاق اڑا رہے تھے اور کہہ رہے تھے کہ دیکھ لی اپنی حقیقت تم ہم ذروں سے بھی زیادہ حقیر ہو، کس چیز پر اڑتی ہو؟۔ یقین جانئے میں نے اپنے دونوں ہاتھوں کی طرف دیکھا، میرا رواں رواں مجھے سر ہلا ہلا کر کہتا نظر آیا کہ ہاں یہ سچ ہے۔ انسان کی حیثیت اللہ کے نزدیک ان راکھ کے ذروں سے بھی کم تر ہے۔ میں پھوٹ پھوٹ کر رونے لگی کہ کیوں مجھے دیدار کرایا۔ میں پہلے ہی کون سی دنیا میں خوش تھی کہ مجھ پر یہ غم و اندوہ کے پہاڑ ڈال دیئے۔ مجھ میں پہلے ہی کیا احساس برتری تھا کہ آپ نے اپنے آپ کو دکھا کر اور بھی ذلیل ترین ثابت کر دیا۔ میں خود اپنے وجود سے شرمندہ تھی اور خود بڑی حقیر لگ

رہی تھی اور یہی سوچے جارہی تھی کہ شاید اس صدمے سے ایک دن بھی زندہ نہ رہ سکوں۔ پھر اس وقت میرے دل میں اللہ تعالیٰ کی عظمت جاگی ایسا محسوس ہوا کہ وہ اتنی عظیم ہستی ہے کہ ان کے سامنے ہم ان ذروں سے بھی زیادہ حقیر و ذلیل ہیں، پھر مجھے اللہ تعالیٰ کی عظمت اور پھر ان کے عذاب سے اتنی شدت سے ڈر لگا کہ رواں رواں کانپ گیا۔

دراصل مجھے پتہ نہیں کہ کیوں ہمیشہ سے خواہش تھی کہ کاش میں اللہ تعالیٰ کو دیکھ سکوں اور اس واقعہ سے ایک دن پہلے ہی میں نے قرآن مجید میں پڑھا تھا کہ اللہ تعالیٰ حشر کے دن نیک بندوں کو اپنا دیدار کرائیں گے میں نے اسی وقت حضور قلب سے دعا کی اللہ میاں مجھے اپنا دیدار کرا دیں لیکن اب دیدار ہونے کے بعد مجھے اپنی اس خواہش پر اس قدر شرمندگی ہوئی کہ بیان سے باہر ہے۔ میں بار بار اپنی روح سے کہتی کہ تجھے کیا پڑی تھی یہ خواہش کرنے کی، مجھے ایسا محسوس ہوا کہ میری روح بے سدھ اور نڈھال نیم بے ہوشی کے عالم میں اسی فرش پر پڑی ہے۔ اس میں اتنی طاقت بھی نہیں کہ جنبش کر سکے کیونکہ دیدار کے بعد اس پر اپنی حقیقت واضح ہو گئی تھی۔ میں اسی طرح بے حس و حرکت نڈھال سی بیٹھی تھی۔ آخر تھوڑی دیر بعد شاید تین چار بجے ہوں گے، شوہر ریسٹورنٹ سے لوٹے تو میں نے رور کر سارا واقعہ بیان کیا کہ پتہ نہیں کہیں میں پاگل تو نہیں ہو گئی۔ انہوں نے بہت تسلیاں دیں کہ تم تو خوش قسمت ہو کہ اتنی بڑی چیز گھر بیٹھے عطا ہو گئی ہے۔ جب کہیں میری ڈھارس بندھی۔

وہ ایسا حسین نظارہ تھا جس نے میری روح کو منور کر دیا۔ اب دنیا کی کوئی چیز دل کو نہیں بھاتی۔ دل میں سکون و اطمینان کے طوفان اٹھتے رہتے ہیں۔

مجھے اللہ تعالیٰ کا نور نظر آیا جو میں نے آنکھوں سے نہیں بلکہ روحانی آنکھوں سے دیکھا، جس کی تفصیل اوپر لکھ چکی ہوں۔ جس وقت فرشتے مجھ سے دعائیں منگوارہے تھے میں شعور میں تھی، جاگ رہی تھی مگر میں اپنے ارادے سے کچھ بھی نہیں کر سکتی تھی۔ ان تینوں دن رات کے درمیان میں میں بے حد ڈری اور سہمی سہمی سی رہی۔ بس ایسا لگتا تھا کہ اللہ تعالیٰ کی عظیم طاقت نے مجھے اپنی مٹھی میں لے رکھا ہے۔ مجھے ایسا محسوس ہوتا تھا کہ وہ اس قدر عظیم اور طاقتور ہستی ہے کہ مجھے آن کی آن میں ریزہ ریزہ کر سکتی ہے۔ کہیں ایسا نہ ہو کہ مجھ سے کوئی غلطی سرزد ہو جائے پھر میں نے ڈر کے مارے ان ہی تین دنوں کے دوران یہ دعا مانگی تھی اللہ تعالیٰ میرے دل و دماغ پر پھرے بٹھا دیجئے تاکہ میں کوئی غلط بات سوچ بھی نہ سکوں۔

چوتھے دن شاید صبح یادو پہر کو اچانک میں نے محسوس کیا کہ میرے دماغ پر چند فرشتے (تعداد معلوم نہیں) بٹھادیئے گئے ہیں اور ہر ہر لمحہ مجھے حکم دیتے تھے اب یہ کرو، اب وہ کرو، اب سو جاؤ، اب اٹھو، اب بچے کو دودھ پلاؤ، اب کھانا پکاؤ، غرض انہوں نے حکم دے دے کر اس طرح صحیح کام مجھ سے کروائے اور صحیح وقت پر کروائے کہ میں حیران ہوں وہ میرے دل میں ہی سے مجھ پر حکم چلاتے رہتے مجھ میں اتنی مجال نہیں تھی کہ اس کے علاوہ میں کوئی بات سوچ بھی سکوں یا حکم عدولی کر سکوں مگر سارا کام وقت پر اور ٹھیک انجام پاتا رہا، رات بھی جلدی سو جاتی کہ صبح جلدی اٹھ سکوں۔ صفائی اور پاکی پر بہت زیادہ توجہ ڈالی گئی کیونکہ بچے چھوٹے چھوٹے تھے۔

دوسرے دن میں عینک باورچی خانے کی میز پر بھول گئی اور کمرے میں آکر فائر پلیس کے اوپر ابھی چشمہ ڈھونڈھنے کو ہاتھ بڑھا ہی رہی تھی کہ انہوں نے کہا کہ وہ باورچی خانے کی میز پر ہے۔ میں بوکھلا کر وہاں گئی تو چشمہ وہیں تھا میں نے ان کا شکریہ ادا کیا۔

اس طرح دو تین دن ہو گئے۔ میں سب کام کرتی مگر اس وقت بے چینی اور گھبراہٹ محسوس کرتی اور رنجیدہ بھی ہوتی یہ تو بڑی مصیبت ہے کہ سارا دن ڈنڈا سر پر رہے گا تو میں سکون کا سانس کیسے لے سکوں گی۔ ڈر اور دہشت سے جان نکل جاتی، مسکراہٹ تو ان دنوں میرے چہرے پر کبھی بھی نہ آئی۔ بھوک پیاس اڑ گئی، جو وہ زبردستی مجھے کھانے کا حکم دیتے، بڑی مشکل سے میں چند لقمے کھاتی۔

فرشتے کے پر سنہری تھے

دراصل میرے صرف دل پر پہرے بٹھادیے گئے تھے لیکن میری عقل آزاد تھی اور جو بات بھی میری عقل میں نہ آتی وہ میں فرشتوں سے پوچھتی اور وہ کبھی نرمی سے اور کبھی سختی سے سمجھا دیتے اور اسی دوران میں ہمیشہ یہ دیکھتی کہ ایک بڑا سادر بار لگا ہے سامنے اللہ تعالیٰ ایک کرسی پر جلوہ افروز ہیں اور میری روح ایک حسین عورت کے روپ میں ان کے سامنے فرش پر دوزانوں بیٹھی ہے اور اللہ تعالیٰ سے سوال و جواب جاری ہے۔ یہ سوال و جواب فرشتے بھی مجھے سناتے جاتے تھے جو میں پھر لکھوں گی۔ میں دیکھتی کہ میری عقل ایک نہایت چالاک عورت کے روپ میں ایک طرف ہاتھ باندھے کھڑی ہے اور میں یہ دیکھ کر سخت حیران ہوتی کہ وہ عقل اللہ تعالیٰ سے بے جھجک سوالات کیے جاتی اور بحث کرتی کئی باتوں پر تو وہ سچ ہوتی اور کئی باتوں پر اسے درست کیا جاتا۔

میری روح نہایت عاجزی سے مسکین صورت بنائے ادب کے ساتھ دوزانوں ہو کر بیٹھی اور وہ ہر بات پر اللہ کا شکر ادا کرتی اور سجدہ بجا لاتی۔ اسی طرح فرشتوں کے پہرے کے تیسرے دن میں بہت رنجیدہ ہوئی کہ اس طرح کیسے زندگی گزرے گی کہ فرشتے میرے دل میں بیٹھے مجھے حکم دیتے رہے اور چونکہ وہ سب رعب سے اور ڈانٹ کر حکم دیتے ہیں کہ میں پریشان ہو جاتی ہوں، میں نے دعا کی کہ پہرے ہٹا دیئے جائیں۔ اب میں سمجھ گئی ہوں کہ زندگی کے ضروری کام خوش اسلوبی کے ساتھ کس طرح انجام دیتے ہیں۔ آخر کہیں جا کر چوتھے دن (اگر غلطی ہو تو اللہ معاف فرمائے اس طرح مسلسل یہ باتیں دن رات مجھ پر ہتیں کہ مجھے شک ہے کہ دنوں کی غلطی نہ ہو، مجھے تو چوتھا دن ہی یاد پڑتا ہے) صبح دس گیارہ بجے ہوں گے میں سنک (SINK) میں کپڑے دھو رہی تھی کہ میں نے دیکھا (اور میں یہ سب چیزیں کام کاج کرتے ہوئے ہی دیکھتی رہتی تھی)۔ ہاں تو میں نے دیکھا کہ اوپر آسمانوں میں میری روح ایک حسین عورت کے روپ میں جنت کے باغوں میں بیٹھی کوئی شربت پی رہی ہے اور خاندان کی دوسری خواتین نانی، پر نانی اور دوسری بہت سی عورتیں ہیں انہوں نے ہی میرے آنے کی خوشی میں یہ دعوت دی ہے اور سب لوگ خوب خوش ہیں، باتیں کر رہی ہیں اور قہقہے بھی لگا رہی ہیں، اسی لمحے میں نے دل میں اپنی روح سے کہا اچھا تو یہ ٹھاٹھ ہے، میں یہاں اتنی پریشان ہوں اور تم وہاں یہ عیش کر رہی ہو، مگر اس نے ایک نگاہ غلط انداز مجھ پر ڈالی اور پھر سے باتوں میں مشغول ہو گئی۔

پھر اسی دوپہر کو میں نے نماز میں سجدہ کیا تو جھکتے وقت اچانک مجھے محسوس ہوا کہ کوئی میرے سامنے سے آیا اور میرے دل میں سما گیا پھر سارے جسم میں سا گیا اسی لمحے مجھے آواز آئی (اذا جاضر من اللہ وفتح قریب)۔ مجھے لگا کہ جیسے کہ میری روح ہے جو مسلسل تین چار دن سے اللہ تعالیٰ کے دربار میں تھی اور اب واپس میرے جسم میں سا گئی ہے۔ تین چار دن کے بعد میں پہلی مرتبہ مسکرائی اور انجانی سی خوشی محسوس ہوئی۔ میں نے اس سے شکایتا کہا کہ تو اتنی مسرور آئی ہو اور میں تیرے لئے کب سے پریشان تھی کہ خدا جانے وہاں کیا ہو، کیا کیا پوچھا جائے اور تو کیا جواب دے۔ پھر میں نے اس کا شکریہ ادا کیا۔ اسی شام بڑے بھائی جان مرحوم کی آواز آئی کہ پریشان نہ ہو، تم بڑی خوش قسمت ہو اور پھر اسی شام میرے دل پر سے پہرے اٹھا دیئے گئے۔ میں نے دیکھا کہ وہ اب جا رہے ہیں۔ وہ میرے دل سے اڑا شاید وہ ایک ہی تھا یا شاید زیادہ ہوں مگر مجھے ایک ہی فرشتہ اڑنے کا احساس ہوا، اس کے سنہری پر تھے، اس نے کہا، اچھا اب ہم جا رہے ہیں لیکن اگر ضرورت پڑی تو وقتاً فوقتاً ہم تمہارے پاس آتے رہیں گے، خوش رہو، اللہ کی سلامتی ہو تم پر۔

یہ کہہ کر وہ ادب سے جھکا اور اڑ گیا۔ آسمان کی طرف میں انہیں کھلی آنکھوں سے دیکھتی رہی، وہ مڑ مڑ کر مجھے دیکھتا جاتا تھا، میں برابر ہاتھ ہلا کر کہتی جا رہی تھی سلامتی ہو اے فرشتو تم پر، سلامتی ہو اے فرشتو تم پر۔

پھر آسمان ذرا سا کھلا اور وہ اس میں داخل ہو گیا۔ آسمان کے اندر بڑے بھائی جان، نانی وغیرہ وغیرہ اس کے منتظر تھے اور وہ سب مضطرب سے تھے، وہ سب مجھے اسی کھلے آسمان کی کھڑکی سے جھانکنے لگے اور پھر آسمان بند ہو گیا اور مجھے محسوس ہوا کہ نانی، پر نانی، بھائی جان وغیرہ سب مطمئن اور خوش ہیں۔

پھر اس کے بعد (فرشتوں یا فرشتے کے جانے کے بعد) تھوڑے تھوڑے وقفے سے دن کو بھی اور رات کو بھی دہشت طاری ہو جاتی۔ میری پیشانی پر سوئیاں سی چھنے لگتیں اور مجھے سخت روحانی تکلیف محسوس ہوتی۔ احساس ہوتا جیسا کہ اللہ تعالیٰ کی عظیم ترین ہستی مجھ سے قریب تر ہو گئی ہے۔ میری روح ان سے باتیں کرتی اور وہ مجھے سب کچھ بتاتے جاتے۔ غیب کا علم، قیامت کا علم وغیرہ وغیرہ۔ یہ سب وہ باتیں ہیں جو ہمیں پیغمبروں، ولیوں، نبیوں نے بتائی ہیں مگر اب دنیا ان کو بھولتی جا رہی ہے۔ آواز کی ہیبت سے میں بہت زیادہ ڈر جاتی، ایسا لگتا کہ کہیں ڈر کے مارے میرا دم ہی نہ نکل جائے یا میں پاگل ہی نہ ہو جاؤں، پھر مجھ میں عجیب سی ہمت آ جاتی اور میں عاجزی کے ساتھ رحم کی درخواست کرتی پھر وہ نرم لہجے میں بولتے اور کہتے ”اچھی خاتون“ ہو۔ نماز میں کبھی کبھی مجھے محسوس ہوتا کوئی مجھے چوم رہا ہے، میں نماز بھول جاتی اور تکلیف سے کہتی مجھے چھوڑ دو ورنہ میرا دم گھٹ جائے گا، میں اتنی قربت برداشت نہیں کر سکتی اور وہ مسکرا کر مجھے اپنے قریب ہی نیچے چھوڑ دیتے تب میں نماز پوری کرتی۔ کبھی کبھی آخر نماز میں دعا مانگتے مانگتے مجھ پر یہ کیفیت طاری ہو جاتی، مجھے ایسا لگتا اللہ میاں مجھے پکڑنے والے ہیں میری پیشانی میں سوئیاں سی گڑتیں۔ وہ کہتے کہ ڈر مت، دل پر نقش کرنے کا یہ ایک طریقہ ہے۔ ہم لازوال اور رحیم و کریم ہیں۔ تم ایک اچھی لڑکی ہو، ہمیں تم سے محبت ہے۔

مجھے بتایا گیا کہ ہم سب عورتیں حضرت محمد صلی اللہ علیہ وسلم کے خاندان کی لاج ہیں۔ ہم سب کا فرض ہے کہ گناہوں سے بچیں، سب کے دل میں خدا کا خوف پیدا کریں۔ نماز کی پابندی کریں۔

سنو اور غور سے سنو کہ قیامت بہت قریب ہے۔ اس کی نشانیاں یہ ہیں کہ انسان خلاء میں تصرف حاصل کرنے کی کوشش کرے گا لیکن اس کا ذہن تخریب سے آلودہ ہو گا۔ وہ بہت جلد وہاں پہنچ جائے گا۔ پھر موت کو اپنے قبضے میں کرنے کی کوشش کرے گا لیکن قیامت آ جائے گی۔ مرتخ اور زہرہ میں انسان بستے ہیں جن کی عقلیں اور سر بڑے بڑے ہیں۔ مجھے ان کی جھلک دکھائی گئی۔

پھر حضرت اسرافیل آکر صور پھونکیں گے اور وہ بس ایک کڑکتی آواز ہو گی۔ اس وقت تمام آسمانی بلائیں دنیا پر آپڑیں گی۔ پہاڑ ریزہ ریزہ ہو جائیں گے۔ ہر جاندار وہ بے جان چیز تباہ ہو جائے گی۔ لق و دق صحرا، نہ یہ مکان رہیں گے، نہ یہ دولتیں۔ سب خاک میں مل جائیں گے۔ یہ ہے دنیا کا انجام۔

ایک دوسرے کی مدد کرو۔ ایک دوسرے کیلئے قربانی دو۔ اپنے سے زیادہ دوسروں کا خیال رکھو۔ اللہ تعالیٰ فرماتے ہیں کہ اگر تم مجھ سے محبت کرنا چاہتے ہو تو پہلے میرے بندوں سے محبت کرو۔ انسان کا فرض ہے کہ ہر وہ کام کرے جس میں بنی نوع آدم کی بھلائی ہو۔ اگر اس میں کسی قسم کی قربانی بھی دینی پڑے تو اس سے دریغ نہ کرے۔

مجھے بتایا گیا کہ اناج کی بہت قدر کرنا چاہئے۔ میں نے دیکھا کہ آسمانوں پر اناج کا ایک بڑا ڈھیر لگا ہے جو زمین والوں نے ضائع کر دیا۔ جب انسان سے کھانے پینے کی کوئی چیز ضائع ہو جاتی ہے یعنی انسان اسے پھینک دیتے ہیں تو فرشتے سب عزت کے ساتھ اسے اٹھا کر آسمان پر لے جا کر رکھ دیتے ہیں اور حسرت سے کہتے ہیں کہ اس سے دنیا کے کتنے بھوکوں کے پیٹ بھر سکتے تھے۔

ایک حسین و جمیل دُلہن

اب سنو موت کیا ہے اور مرتے وقت انسان کو کیا محسوس ہوگا۔

موت ایک نہایت ہی حسین شے ہے جو اس دنیا میں تمام نعمتوں سے زیادہ قیمتی ہے۔ موت انسان کو فکر و غم سے آزاد کرتی ہے۔ زمہ داریوں سے آزاد کرتی ہے۔ موت انسان کو ایک ابدی زندگی بخشتی ہے۔ موت انسان کی خواہشات کا نچوڑ ہے۔ موت انسان کو روحانی سکون بخشتی ہے لیکن اس حسین شے کو حاصل کرنے کی قیمت نیکیاں ہیں۔ اعمالِ حسنہ ہیں جو انسان زندگی میں کرتا ہے۔ اگر انسان کے پاس موت کو حاصل کرنے کی یہ قیمت نہیں تو کچھ بھی نہیں۔ برے انسان کے لیے موت ایک بھیانک دیو سے کم نہیں ہے۔ مرتے وقت خوفناک شکلیں اسے ڈرائیں گی یہ خوفناک اور دہشت ناک دیو اسے طرح طرح کی تکلیفیں دیں گے۔ انسان بھاگنا چاہے گا لیکن کہاں جائے گا، ہر طرف دیو ہی دیو ہوں گے اور وہ ایک بے بس پرندے کی طرح جس کے دونوں پر کاٹ دیے گئے ہوں ان دیوؤں کے قبضے میں ہوگا۔

اس لیے موت کا استقبال ایک حسین و جمیل دُلہن کی طرح کرو۔ اپنی نیکیوں سے اس کا سنگھار کرو تاکہ مرتے وقت وہ جب قریب آئے تو اپنے نور کی شعاعوں سے تمھاری قبر کا اندھیرہ دور کر دے۔ اپنے اعمالِ بد سے اس کا چہرہ مسخ نہ کرو کہ وہ تمھیں قبر کے خوفناک اندھیرے میں ایک دہشت ناک دیو معلوم ہو۔

یہ تمام الفاظ مجھے اللہ تعالیٰ نے ودیعت کئے ہیں۔ وہ کہتے ہیں کہ انسان کو جتنے بھی علم دیئے گئے ہیں وہ تمام اللہ تعالیٰ ہی کے لئے ہیں۔ اس لئے حسین اور خوب صورت الفاظ میں انہیں یاد کرو۔ ان پر اپنے الفاظ کا جادو بکھیرو۔ انہوں نے جو بھی مجھے بتایا جو دعائیں بھی پڑھوائیں ان کے الفاظ بہت شیریں تھے اور قرآن شریف کے الفاظ کس قدر شیریں ہیں کہ باوجود یہ کہ ہم عربی نہیں جانتے ہم تلاوت کرتے ہیں تو کھو کر رہ جاتے ہیں۔ اللہ تعالیٰ سے جب بھی مخاطب ہو ادب کے ساتھ بہترین الفاظ میں اس کے حضور نذرانہ عقیدت پیش کرو۔ دیکھو یہ انسان کے لیے بہت ضروری ہے کہ وہ حق کی آواز پہچانے، حق کی آواز انسان کے اپنے ضمیر کی آواز ہے۔ مجھے اس کے پہچاننے کی تعلیم دی گئی ہے۔

میں پچھلا خط آپ کو رات گئے تک لکھتی رہی، بچوں کو لٹا کر ان کے پاس ہی لکھنے بیٹھ گئی کیونکہ میرا جی چاہ رہا تھا کہ میں جلد از جلد آپ کو لکھ دوں لیکن رات کافی ہو گئی تھی مگر لائٹ ہونے کی وجہ سے بچے سو نہیں رہے تھے دو تین مرتبہ میرے دل میں خیال آیا کہ لائٹ بند کر کے میں سو جاؤں تو بچے بھی سو جائیں گے مگر خط بھی لکھنے کا شوق مجھے ہو رہا تھا میں لکھتی رہی اور ضمیر کی آواز پر میں نے دھیان نہیں دیا۔ اسی وقت پھٹ سے بلب فیوز ہو گیا اور گپ اندھیرا ہو گیا۔ بہت ہی زور سے کسی نے ڈانٹ کر کہا کہ تم حق کی آواز نہیں پہچانتی ہو، ہم تمہیں کب سے کہہ رہے ہیں کہ سو جاؤ، خط صبح لکھ لینا۔ ڈر کے مارے تو میری آدھی جان نکل گئی، اسی وقت میں نے قلم کاغذ تکیے کے نیچے رکھا حتیٰ کہ اتنی ہمت نہ ہوئی کہ اٹھ کر چشمہ بھی رکھوں وہیں پلنگ کے نیچے ہی رکھ کر جیسی تھی لیٹ کر سو رہی۔ پھر انہوں نے سمجھانے کے انداز میں مجھے کہا دیکھو جس کام کے کرتے وقت یا شروع کرتے وقت تمہارے دل میں یہ خیال آئے کہ نہیں کرنا چاہیئے وہ کام نہیں کرنا چاہیئے، وہ کام فوراً چھوڑ دو چاہے تمہیں کتنا ہی ضروری محسوس ہو تاہو اپنے ضمیر کی آواز سنو، ضمیر کی آواز ہی حق کی آواز ہے۔ مجھے بتایا گیا کہ اگر انسان بار بار اپنے ضمیر کی آواز یعنی حق کی آواز کو ٹھکرا دے تو ضمیر رہنمائی نہیں کرتا۔

میں نے اللہ تعالیٰ سے پوچھا

اب اللہ تعالیٰ نے میرے چند سوالوں کا جواب بخشا ہے جو عرصے سے میرے ذہن میں تھے۔ میں جب بھی کوئی برائی دیکھتی تو مجھے بہت احساس ہوتا اور سوچتی کے بری باتوں سے نہ انسان کو کوئی فائدہ پہنچتا ہے نہ اللہ میاں خوش ہوتے ہیں تو پھر برائیاں دنیا میں رکھی ہی کیوں گئی ہیں۔ جب میں یہاں انگلیڈ آئی تو ہر طرف شراب اور بے حیائی دیکھ کر بہت زیادہ افسوس ہوتا، مجھے بڑا غصہ آتا کہ یہ لوگ اتنی برائیاں کرتے ہیں تو اللہ میاں انہیں ہدایت کیوں نہیں کرتے جبکہ وہ خود ان چیزوں کو حرام کہتے ہیں اور یہ بھی سوچتی کہ جب اللہ تعالیٰ کے حکم کے بغیر پتا نہیں ہلتا پھر انسان کی مجال کیسے ہو سکتی ہے کہ وہ اتنے بڑے بڑے گناہ کرے۔ اس کا جواب مجھے یوں دیا گیا، میں کوشش کرتی ہوں کہ آسان الفاظ میں بیان کروں۔ فرمایا:-

سب سے پہلے اللہ تعالیٰ نے فرشتے بنائے یہ ایک مشین کی طرح ہیں، ان کے سپرد جو کام ہے وہ صرف وہی کر سکتے ہیں، مثلاً جس طرح کپڑے سینے کی مشین صرف کپڑے سی سکتی ہے، کپڑے دھو نہیں سکتی اسی طرح فرشتے وہی کام کرتے ہیں جو ان کے سپرد ہے، اللہ تعالیٰ کی مثال ایک سائنسدان کی سی ہے جیسے سائنسدان نے پہلے ایک سائیکل بنائی، پھر اور ترقی کی تو موٹر سائیکل بنائی، پھر کار، ریل وغیرہ پھر ہوائی جہاز اور اب قسم قسم کے بم بنا رہا ہے، اسی طرح اللہ تعالیٰ نے پہلے فرشتے بنائے پھر حیوانات بنائے، ان میں تھوڑی عقل رکھی مگر وہ صحیح سوچ بوجھ نہیں رکھتے۔ اس کے بعد اللہ تعالیٰ نے انسان کو بنایا اور اسے سب سے زیادہ عقل عطا فرمائی تو اسے اس پر پوری قدرت دے دی گئی کہ جس طرح چاہے عقل کو استعمال کرے، عقل کے استعمال میں انسان کو پوری آزادی ہے۔ پھر اسے دو راستے دکھائے، نیکی کا راستہ اور بدی کا راستہ۔ ساتھ ہی یہ بھی کہا کہ اگر تم بدی کے راستے پر چلے تو مجھ سے دور ہو جاؤ گے کیونکہ وہ میرا پسندیدہ راستہ ہے اور جب تک اپنی عقل سے نیکی کے راستے پر نہ لگو گے تب تک تم برائیوں کے گھرے میں گرتے رہو گے اور مرنے کے بعد دوزخ اس کا انجام ہوگی لیکن تم نیکی کے راستے پر چلے تو میں تم سے قریب ہو جاؤں گا تم پر اپنے تمام خزانے نچھاور کروں گا۔ اب اگر تم یہ دیکھتی ہو کہ ان برے لوگوں کو کیوں اللہ تعالیٰ سیدھی راہ نہیں دکھاتے تو صرف اسی لیے تو اللہ تعالیٰ نے روزِ ازل ہی انسان سے اس کا وعدہ کیا ہے کہ جب تم خود صحیح راہ پر نہ چلو گے اور اللہ تعالیٰ کی بھیجی ہوئی ہدایتوں کو قبول نہ کرو گے اللہ نے تمہیں آزاد کر دیا ہے۔ اب کیا تم یہ چاہتی ہو کہ اللہ اپنے وعدے سے پھر جائے۔

میں نے معافی مانگی کہ اب میں بالکل سمجھ گئی ہوں، میں قائل ہو گئی ہوں۔

دوسری حسرت یہ تھی کہ میں روح کا علم جان جاؤں، میں سوچتی اللہ تعالیٰ نے روح کے علم کو راز رکھا ہے، مجھے انتہائی شوق ہوا کہ کاش روح کے متعلق میں کچھ جان سکوں، رات ہی مجھے روح سے متعلق چند باتیں بتائی گئیں جن سے میری عقل واقعی مطمئن ہو گئی۔ فرمایا:-

مثال: ایک اخروٹ لو۔ اخروٹ کے اندر کی گری ہی اصلی چیز ہے اور اخروٹ کی قیمت ہی اس کی گری ہے۔ چھلکے کی کوئی حیثیت نہیں، یہ صرف ان کی گری کی حفاظت کرتا ہے۔ اس کو جب تم توڑتے ہو تو چھلکا پھینک دیتے ہو، جلا دیتے ہو، تباہ کر دیتے ہو یا اس کی ضرورت نہیں۔ اسی طرح روح ہے کہ وہ اصل انسان ہے اور جسم اس کا لباس ہے، انسان جب مر جاتا ہے تو اس کا جسم اخروٹ کے چھلکے کی طرح ختم ہو جاتا ہے۔ روح نہایت ہی لطیف شے ہے۔ یہ شکل اختیار کرنے کی طاقت بھی رکھتی ہے۔ پھر جب انسان مرتا ہے تو فرشتے اس کی روح کو نہایت ہی حفاظت سے لے کر جاتے ہیں اور لے جا کر آسمانوں میں ایک خاص مقام پر رکھتے ہیں۔ اس کے علاوہ روح کے متعلق مزید جاننے

کی کوشش نہ کرنا اور اے نادان لڑکی آئندہ تمہیں ایسی جرأت نہیں ہونی چاہیے۔ میں نے شکریہ ادا کیا اور کہا کہ نہیں نہیں۔ اب میں مطمئن ہوں۔

میں نے عرشے معلیٰ دیکھا

ہائے یہ میں نے کیا کیا دیکھ لیا۔ اتنے بڑے بڑے گناہ، اللہ میری توبہ، اللہ میری توبہ۔ ہائے ساری دنیا میں آج کل کیسی کیسی برائیاں پھیلی ہوئی ہیں، دنیا کا کوئی بھی ملک ان برائیوں سے بچا ہوا نہیں ہے۔ زنا، شراب، جو اعام ہے جو آنحضرت صلی اللہ علیہ وسلم کے زمانے سے قبل عربوں کی حالت تھی اب دنیا کی ہے۔ ہائے لوگو، قیامت تمہارے سر پر کھڑی ہے وہ کب آئے گی اس کا صحیح علم صرف خدا ہی کو ہے، میں صرف دیکھ سکتی ہوں، صرف اتنا جان لو کہ اب بہت تھوڑے دن رہ گئے ہیں۔ اللہ تعالیٰ سے ساری دنیا کی یہ حالت دیکھی نہیں جاتی۔ یاد کرو مراکش کے شہر آغادیر کا وہ زلزلہ جس میں لاکھوں مسلمانوں کی جان گئی ان تمام لوگوں میں زنا، شراب اور جو اعام تھا۔ اللہ کے غضب کو دعوت نہ دو، لوگو مان جان۔۔۔ لوگو سنبھل جاؤ صرف چند دن اور باقی ہیں، اٹھو سجدے کرو، سجدے کرو، اللہ کے آگے گر گڑاؤ، اپنے گناہوں کی معافی مانگو، برائیوں سے بچو۔

ہائے یہ میں کیا دیکھ رہی ہوں، آگ، آگ، آگ۔ لوگو اس آگ سے دور ہو، یہ تو بڑی ہی ظالم آگ ہے۔ اللہ میاں، اللہ میاں ساری دنیا کو اس سے محفوظ رکھیے۔ اللہ میاں! مجھ سے یہ منظر دیکھا نہیں جاتا۔ خداوند سب کو بخش دیتے۔ آپ کے پاؤں پڑتی ہوں، مجھ اکیلی کو یہ سزا دے دیجئے۔ سجدے کرتی ہوں۔ ہائے میں کتنی کمزور ہوں، کیا میں کچھ بھی نہیں کر سکتی۔ اللہ میاں آپ کو میری اس محبت کا واسطہ جو آپ کو مجھ سے ہے، اس آگ کو ٹھنڈا کر دیجئے۔

میں جو کچھ لکھ رہی ہوں یہ اس منظر کا حال ہے جو میں نے ابھی ابھی دیکھا۔ پتا نہیں میں کہاں تھی، شاید آسمانوں پر۔ ایسا لگتا تھا کہ وہ آگ کے شعلوں کے پہاڑ ہیں۔ ماؤنٹ اپورسٹ سے بھی کئی گنا اونچے۔ ان کی لمبائی کروڑوں میل ہے یا اس سے بھی زیادہ۔ میں صحیح اندازہ نہیں لگا سکتی۔ مجھے بتایا گیا کہ یہ سب بڑے بڑے گناہوں زنا، جوا، شراب، حرام، غیبت کی سزا ہے اور یہ گناہ آج کل دنیا میں عام ہیں۔ میرا سر چکر رہا ہے میں بے ہوش ہو کر گرنے والی ہوں۔ اے اللہ مجھ پر رحم کر، ہائے یہ میں نے کیا کیا دیکھ لیا۔ آسمان کے فرشتوں کے دل بھی ان گناہوں سے لرز اٹھتے ہیں۔ گناہگار لوگوں کے لیے قیامت خدا کا تہر ہے، خدا کا غضب ہے اور وہ سر پر کھڑی ہے۔ سنبھلو، ہوش میں آؤ، پاک صاف رہو، نماز کی پابندی رکھو، قرآن شریف میں وہ تمام ہدایتیں موجود ہیں ان پر عمل کرو۔

غور سے سنو اے بنی آدم، یہ تمہارے لیے بڑی نصیحت کی باتیں ہیں۔ یہ خدا کا فرمان ہے جو فرشتے مجھ سے لکھوا رہے ہیں، ہر بات کو یہاں تک پڑھو کہ تمہاری عقلوں میں سما جائے۔ ازل خدا کا سر ہے، ابد خدا کے پاؤں۔ ازل اور ابد کے درمیان خدا کی ہستی کا پھیلاؤ ہے۔ اے بنی آدم سن لے کہ اگر تو اپنی عمر کے ستر ہزار برس صرف گننے میں گزار دے اور پھر اس گنتی کو پھر ستر ہزار سے ضرب دے تب بھی ازل سے ابد تک کا فاصلہ نہ ناپ سکے گا، نہ میلوں میں، نہ فرلانگوں میں، تو ہے کس کھیت کی مولیٰ۔ خدا نے تمہارے لیے سب کچھ آسان کر دیا۔ ایک ایک بات کھول کر بیان کر رہا ہے، سجدہ کرو، شکر کا سجدہ، ابھی اسی وقت اللہ اکبر کہہ کر تکبیر کرو پھر سجدے میں چلے جاؤ۔ اب سنو اور سمجھو! ازل اور ابد کے اطراف میں اوپر، نیچے، دائیں، بائیں کچھ بھی نہیں ہر جگہ نور ہی نور ہے۔

جیسا کہ آپ جانتے ہیں کہ یہ علم مجھے کچھ تو خوابوں کے ذریعے اور کچھ مراقبہ کی حالت میں دیا گیا ہے۔ پہلی مرتبہ مانچسٹر میں اور دوسری مرتبہ آپ کے ہاں کراچی میں رمضان کے مہینے میں۔ اللہ تعالیٰ نے میری روح اپنی مٹھی میں لی ہوئی تھی اور پھر جو کچھ مجھے دکھانا چاہتے تھے وہ میری روح کو بتاتے جاتے تھے اور جو جو کام کروانا چاہتے تھے وہ میری روح کو حکم دیتے جاتے تھے جس کی وجہ سے میں ایک مشین کی طرح وہ سب کچھ کرتی رہی۔ لیکن اس وقت کچھ بیان کرنے کے قابل نہ تھی۔ اب اللہ تعالیٰ نے دو فرشتے میرے ساتھ کر دیئے

ہیں جو مجھ سے لکھواتے جاتے ہیں جو کچھ بھی میں نے دیکھا تھا وہ منظر اب بھی میری نگاہوں میں پھر جاتا ہے اس طرح میں آپ کو آنکھوں دیکھا حال لکھتی جاتی ہوں۔ جو جو باتیں وہ بتاتے ہیں وہ تو اس قدر ہیں کہ میں لکھنے سے قاصر ہوں باقی اللہ نے زندگی دی اور اس کی مرضی ہوئی تو آپ کے قدموں میں بیٹھ کر عرض کروں گی۔ مانچسٹر میں میں نے جو اپنے آپ کو دیکھا تھا کہ میری روح خدا کو سجدے کر رہی ہے اور میں خود ہی شمع پکڑے سفید لمبا سا گاؤں پہنے سیڑھی سے اتر رہی ہوں۔ وہ میری عقل تھی جو خدا نے سلب کر کے خود اسی کے ذریعے مجھے یہ سب کچھ دکھایا، اسی لیے اس وقت مجھے ایسا لگتا تھا کہ جیسے مجھے کسی نے پہنا ناز کر دیا ہے۔ مجھے عرش کا مشاہدہ کروایا گیا۔ میں نے دیکھا کہ عرش کا فرش زمرہ کا ہے جو ہرے رنگ کا ہے، اس میں مختلف رنگوں کی شعاعیں پھوٹی ہیں جس کے اوپر چھتری کی طرح سائبان ہے۔

سب سے پہلے اللہ تعالیٰ نے حضرت محمد صلی اللہ علیہ وسلم کا نور پیدا کیا۔ تمہارا ارادہ بھی جب کسی کام کا ہوتا ہے یعنی جب تمہارا جی کسی کام کو چاہتا ہے تو پہلے دل ہی میں خیال ہوتا ہے پھر دماغ کو حکم ہوتا ہے پھر ہاتھ پیر وغیرہ وہ کام کرتے ہیں، اس طرح پہلے اللہ کے دل میں کائنات پیدا کرنے کی خواہش ہوئی تو نور محمدی صلی اللہ علیہ وسلم کو پیدا کیا جو خدا کے دل کا نور ہے۔ پھر دماغ کو حکم ہوا جو جبرائیل وجود میں آئے پھر کائنات کی دوسری چیزیں بنیں۔ اللہ ہر چیز کو شکل دینے پر قادر ہے۔ روح جو ہمیں نظر نہیں آتی اس کی بھی شکل ہے۔ پیغمبر اور اولیاء روح کی نظروں سے دیکھتے اور سمجھتے ہیں۔ اللہ تعالیٰ نے حضرت جبرائیل علیہ السلام کے بعد لوح و قلم بنایا۔ لوح ایک بڑی کتاب ہے اس کتاب میں قیامت تک کی باتیں درج ہیں اور آسمانی کتابیں بھی اسی پر منقوش ہیں۔

اب میں آپ کو اپنا ایک خواب سناتی ہوں۔

مجھے مقام ازل دکھایا گیا، یہاں نور کا ایک بڑا چشمہ بہتا ہے۔ میں نے دیکھا کہ جیسے ایک پہاڑ ہے یا کوئی چٹان ہے۔ اس میں گول بڑا سورخ ہے اس میں نور آبرار کی طرح بہت بڑی مقدار میں پھوٹ رہا ہے۔ نور کی مقدار اتنی زیادہ ہے کہ جو بیان نہیں کی جاسکتی، ہاں تو وہ نور بہت ہی بڑی مقدار میں اس سے پھوٹ رہا ہے۔ اس سے آگے کافی فاصلے پر اللہ کی کرسی ہے۔ کرسی کی پشت اس دھار کی طرف ہے اور اللہ تعالیٰ اس کرسی پر جلوہ افروز ہیں۔

اس وقت صبح کے ساڑھے چار بجے ہیں۔ ابھی ابھی فجر کی نماز پڑھ کر آپ کو خط لکھنے بیٹھی ہوں۔ آج کل یہاں سورج جلدی نکل آتا ہے اس لیے نماز فجر جلدی ہو جاتی ہے۔ آج ساری رات مجھے جو کچھ نظر آیا وہ یہ ہے:-

میں نے دیکھا کہ میں اللہ تعالیٰ کے ساتھ ہوں وہ میرے ساتھ ہیں یا کبھی ذرا سے آگے ہو جاتے ہیں پھر میں اپنے آپ کو پیچھے مڑ کر دیکھا، اللہ رے میرا حسن، مجھ سے خود اپنا حسن نہ دیکھا گیا۔

یہاں ذرے ذرے پر کلمہ لکھا ہوا ہے۔ ہر طرف نور ہی نور ہے۔ اللہ تعالیٰ نے میرا ہاتھ تھاما ہوا ہے۔ مجھے ڈر ہے کہ کہیں وہ ایک لمحہ کو بھی میرا ہاتھ چھوڑ دے تو اس وادی میں میں گم ہو کر نہ رہ جاؤں۔ اس وادی کا حسن مجھ سے بیان نہ ہو سکے گا۔

میں کیسے بیان کروں کہ وادی محمد صلی اللہ علیہ وسلم کیا ہے؟ مختصر آئیے کہ وادی محمد صلی اللہ علیہ وسلم ساتواں آسمان ہے جو سب سے اوپر ہے جو عرش عظیم ہے جو لوح محفوظ ہے۔ وادی محمد صلی اللہ علیہ وسلم نہ انسان کی زبان بیان کر سکتی نہ میری آنکھ دیکھ کر بھی بتانے کے

قابل ہے۔ میں قیامت تک اس کی تعریف بیان کرنے کے قابل نہ ہو سکوں گی۔ یہ سب سے اونچا درجہ ہے۔ یہاں کوئی فرشتہ پر نہیں مار سکتا۔

یہاں سے نیچے چھٹے آسمان کو جانے کے لیے ایک سیڑھی ہے، جو میرے خیال کے مطابق ستر ہزار میل لمبی ہے۔ یہ سیڑھی نہایت ہی برق رفتاری سے خود بخود چلتی ہے۔ ایک حصہ لفٹ کی طرح اوپر جاتا ہے اور ایک حصہ لفٹ کی طرح نیچے آتا ہے۔ (دو حصے ہیں دوہری سیڑھی ہے)۔ اب میں آن کی آن میں نیچے اترتی ہوں، سیڑھی کے نیچے سب سے نچلی سیڑھی پر حضرت جبرائیل علیہ السلام ایک سونے کا طشت رکھ رہے ہیں۔ اس طشت میں میری دعا ہے۔ وہ یہ طشت رکھ کر نہایت ہی ادب و احترام سے جھک کر پیچھے کو ہٹ گئے۔ اب یہ سیڑھی خود بخود اٹھ کر اللہ تعالیٰ کے پاس عرش عظیم پر پہنچ گئی۔ اس طرح اللہ تعالیٰ نے طشت سے دعا اٹھالی، یہ دُعا نور کے پھیریوں سے پرفرشتوں نے لکھ کر بھیجی تھی۔ اب دُعا قبول ہو گئی۔ اگر دُعا قبول نہ ہونے والی ہو تو لکھنے والے فرشتے خود ہی آسمان سے نیچے پھینک دیتے ہیں۔

چھٹا آسمان

یہ وادی جبرائیل ہے۔ جنت بھی اسی وادی میں ہے اور جنت کے سات حصے یاد رہے ہیں۔ پہلے درجے میں سبزہ ہے، ٹھنڈک ہے، میوؤں کے درخت ہیں یہاں حور و غلمان ہیں جو خدمت پر مامور ہیں یہ جنت کا سب سے کمتر درجہ ہے مگر پھر بھی اس کی تعریف ناقابل بیان ہیں۔ یہاں دوزخی، دوزخ کے سب سے کمتر درجے سے نکل کر جب ان کی سزا پوری ہو جائے گی، آتے ہیں۔ جنت کے دوسرے درجے میں سونے کے محل ہیں، دودھ کی نہریں ہیں، سبزہ ہے، باغات ہیں۔ میں سب کچھ بہت مختصر لکھ رہی ہوں۔ تیسرے درجے میں سچے موتیوں کے محل ہیں، شہد کی نہریں ہیں، پرندے راگنیاں سنارہے ہیں۔ ان سب چیزوں کا حسن ناقابل بیان ہے۔ چوتھے درجے میں ہیروں کے محل ہیں اور باغات اور نہریں ہیں، جواہرات کے خزانے ہیں، پانچویں درجے میں زمر کے محل ہیں، چھٹے درجے میں نیلم کے محل ہیں، ساتویں درجے کا حال نہ پوچھو جو جنت کا سب سے اونچا درجہ ہے، یہاں جنت کے تمام درجوں کی اعلیٰ ترین چیزیں ہیں، ایک بھی چیز تو نہیں چھوٹی، بلکہ کئی اور بھی نئی چیزیں ہیں۔ جو میری عقل سمجھنے سے معذور ہے اور زبان کو بیان کی طاقت نہیں۔ ان سب کو دیکھ کر پتہ چلتا ہے کہ دنیا خاک کے ذرے سے بھی کم تراور حقیر ہے۔

پانچواں آسمان

میں اس خود کار سیڑھی سے نیچے آرہی ہوں، یہ سیڑھی ستر ہزار میل لمبی ہے۔ تپش کا یہ عالم ہے کہ محسوس ہو رہا ہے کہ جیسے جل کا راکھ کر ڈھیر بن جاؤں گی۔ ایسی آگ ہے کہ ستر ہزار میل کی دوری سے بھی زبان خشک ہوئی جا رہی ہے۔ شدید تکلیف ہو رہی ہے۔ ہائے میں جلی جاتی ہوں۔ ارے دیکھو ساری دنیا جل رہی ہے۔ اللہ میاں کم کر دے آگ، اور کم کر دو اور کم کر دو۔ فرشتہ تو دیکھتے نہیں انسان جل کر کوئلہ بن گئے ہیں۔ یہ دوزخ کا سب سے اونچا درجہ ہے۔ یہاں ہر طرف آگ کے پہاڑ اور آگ کے ستون ہیں۔

چوتھا آسمان

یہاں سے خود بخود چلنے والی سیڑھی کے ذریعے اور نیچے آرہی ہوں، یہ سیڑھی بھی ستر ہزار میل لمبی ہے۔ ہائے ہائے سانپ اور بچھو، اژدھائیں۔ اُف خدا یا اتنے بڑے بڑے۔ ارے یہ کیسے کیڑے مکوڑے ہیں جن کی ٹانگیں آٹھ آٹھ سولہ سولہ اور بتیس بتیس ہیں، کس قدر خوفناک ہیں یہ۔ انہوں نے کس طرح انسانوں کو شکنجے میں کس رکھا ہے۔ اللہ معافی، اللہ معافی، اللہ میری خاطر معاف کر دے!

یہ چھوٹے دھوکے باز، رشوت خور، نافرمان اور پیسوں سے محبت رکھنے والے لوگوں کی جگہ ہے۔

تیسرا آسمان

اب میں پھر ستر ہزار میل لمبی سیڑھی سے اتر رہی ہوں۔ اللہ اللہ کیسے بڑے بڑے ناخن، تانبے کے ناخن، ارے دیکھو، خون کی ندیاں بہہ رہی ہیں۔ ارے دیکھو تو یہ پاگل لوگ خود اپنا منہ اپنے ناخنوں سے نوچ رہے ہیں۔ میرا جی متلارہا ہے۔ ارے فرشتہ دوڑو جلدی کرو ان کے ناخن کاٹ دو، میرا جی خراب ہو رہا ہے۔ اللہ معافی، اللہ معافی یہ غیبت کی سزا ہے۔

دوسرا آسمان

اب میں پھر ستر ہزار میل لمبے خود کار زینے سے اتر رہی ہوں۔ یہاں پر لوگوں کی پیٹھ پر کوڑھے پڑ رہے ہیں۔ اُف اللہ کیسی چھلی جا رہی ہیں ان کی پیٹھیں۔ کیسے گہرے زخم ہیں۔ یہاں لوگوں کی پیٹھ پر ان کے بڑے بڑے گناہوں کا بوجھ لاد گیا ہے۔ اُف اتنے بڑے گڑھے وہ لوگ جھکے ہوئے ہیں، ان کے سر زمین سے لگے جا رہے ہیں۔ جھکے جھکے ان کے پاؤں ٹیڑھے ہو رہے ہیں۔ یہ انسان کے چھوٹے چھوٹے گناہوں کی سزا ہے اور یہ دوزخ کا سب سے نچلا حصہ ہے۔ اس میں کم ترین سزا ہے مگر اس کا بھی یہ عالم ہے کہ جب یہاں سے نکل کر کوئی شخص اس کی سزا پوری ہونے کے بعد جنت میں جائے گا اور جب ان سزاؤں کا خیال کرے گا تو خوف اور دہشت سے اس کا چہرہ سیاہ پڑ جائے گا اور وہ کانپنے لگے گا۔

پہلا آسمان

اب میں پھر اسی سیڑھی سے نیچے اتر رہی ہوں۔ یہاں چاند اور ستارے ہیں۔ ارے یہ کیا، یہ تو فرشتوں کی فوج ہے ان کے ہاتھوں میں گیس کی بندوقیں ہیں، یہ شیطانوں کو مار رہے ہیں۔ دیکھو یہ شیاطین گیس ڈالتے ہی کیسے چڑ مر رہے ہو کر گر پڑتے ہیں۔ خدا حافظ فرشتو! تم پر سلامتی ہو۔

نیک آدمی کا سفرِ آخرت

خدا آپ کے اوپر اپنی رحمتیں نازل فرمائے۔ آج کے خط میں وہ کیفیات اور واردات بیان کرتی ہوں جو مجھے موت کے بارے میں دکھائی گئی ہیں۔

جب انسان مرتا ہے تو موت کے وقت ایک فرشتہ خدا کے حکم سے اس کے پاس آتا ہے، پھر وہ روح کو جسم کی قید سے آزاد کرتا ہے لیکن روح اس وقت آسمان پر نہیں جاتی بلکہ اس شخص کے ساتھ رہتی ہے پھر مردے کو جب دفن کرتے ہیں تو روح بھی ساتھ ساتھ قبر میں جاتی ہے۔ یہاں منکر نکیر دو فرشتے آتے ہیں۔ اس آدمی کے کاندھوں کے فرشتے کراماگاتین اس شخص کا اعمال نامہ جو وہ ساری زندگی لکھتے رہے منکر نکیر کو دے دیتے ہیں۔ اسی وقت اللہ کے حکم سے ایک فرشتہ آتا ہے جو کراماگاتین کو اللہ کا حکم سناتا ہے کہ خدا کا فرمان ہے کہ فلاں شخص دنیا میں آنے والا ہے اس کے پاس پہنچو پھر یہ فرشتے کراماگاتین اس بچے کے پاس پہنچتے ہیں اور بچے کے پیدا ہوتے ہی اس کے کاندھوں پر اپنا مسکن بنا لیتے ہیں اور پھر اس کا اعمال نامہ لکھنا شروع کر دیتے ہیں۔ بس یوں سمجھو کہ ان کی ڈیوٹی دوسرے شخص پر لگ جاتی ہے۔ یہ فرشتے نہایت برق رفتاری سے ایک جگہ سے دوسری جگہ پہنچ جاتے ہیں۔ اب منکر نکیر اس شخص کے اعمال نامے پر ایک نظر ڈالتے ہیں جو باقاعدہ رجسٹر قسم کی کاپی ہوتی ہے۔ یہ فرشتے ایک نظر ڈال کر پڑھ سکتے ہیں پھر اس مردے سے سوال پوچھتے ہیں کہ تم کس کے بندے ہو وغیرہ وغیرہ۔ بندہ صحیح جواب دے دے تو منکر نکیر انسان کا اعمال نامہ اس فرشتے کے ہاتھ دے دیتے ہیں جو آسمان سے اترتا ہے۔ اگر وہ شخص نیک ہو تو اس کو لینے کے لیے آسمان سے مختلف تعداد میں فرشتے آتے ہیں اور ایک سونے کی طرح بنی ہوئی گاڑی بھی ساتھ لاتے ہیں۔ یہ نہایت ہی خوبصورت سنہری گاڑی ہوتی ہے جس میں صرف ایک ہی شخص بیٹھ سکتا ہے۔ اس گاڑی میں گھوڑے کی طرح ایک خوبصورت پرندہ جتا ہوا ہوتا ہے۔ ان فرشتوں میں جو سب سے آگے ہوتا ہے اسے منکر نکیر اعمال نامہ پکڑا دیتے ہیں۔ اب اس نیک شخص کو یہ فرشتے پہلے تو جھک کر نہایت ہی تعظیم سے سلام کرتے ہیں اور وہ آدمی بھی مسکرا کر جواب دیتا ہے۔ یہ تمام باتیں روح کو پیش آتی ہیں۔ جسم اسی طرح قبر میں لیٹا ہوتا ہے۔

اب وہ فرشتے اس شخص کو نہایت ہی تعظیم کے ساتھ اپنے ہمراہ لے جاتے ہیں۔ پاس ادب سے ساتھ نہیں چلتے بلکہ دائیں بائیں چلتے ہیں۔ یہاں سے بہت دور جانے کے بعد ایک خاص راستہ ہے جس میں وہ گاڑی بمعہ اس شخص کے اور فرشتے کے آن کی آن میں آسمان پر پہنچ جاتی ہے۔ پہلے آسمان کا دروازہ کھلتا ہے، اس پہلے آسمان کے دروازے پر ایک فرشتہ جو آسمان کا گیٹ کیپر یا داروغہ ہوتا ہے کھڑا ہوتا ہے یہاں ایک لمحہ کو وہ گاڑی رکتی ہے، وہ فرشتہ جس کے پاس اعمال نامہ ہوتا ہے اس داروغہ کو دکھاتا ہے وہ ایک نظر دیکھ کر کہتا ہے کہ ٹھیک ہے جاؤ۔ اب دوسری لفٹ یا سیڑھی سے دوسرے آسمان پر روح بمعہ فرشتوں کے پہنچتی ہے۔ یہاں بھی دوسرے آسمان کا داروغہ اعمال نامہ ایک نظر دیکھ کر آگے جانے کا حکم دیتا ہے۔ اسی طرح سفر کرتی ہوئی نیک روح چھٹے آسمان پر پہنچتی ہے۔ یہ باغِ جنت کا داروغہ جس کا نام رضوان مسکرا کر گاڑی کو اندر جانے کی اجازت دیتا ہے اور نہایت ادب سے اس نیک روح پر سلامتی بھیجتا ہے۔ اب جو فرشتے قبر سے اس روح کے ساتھ آئے تھے وہ اس چھٹے آسمان کے دروازے کے باہر ہی جھک کر سلام کر کے واپس چلے جاتے ہیں اور خدا کے حکم سے کسی دوسرے انسان کی قبر میں جاتے ہیں اور اسی طرح ان کی ڈیوٹی پھر شروع ہو جاتی ہے۔

اب چھٹے آسمان سے جنت کے اندر داخل ہوتے ہی کئی فرشتے اس برق رفتار تھ کے ساتھ ہو جاتے ہیں اور ہر طرف سے روحیں سلام بھیجتی ہیں۔ بس یہ شخص جنت کے جس درجے کا ہو اس درجے میں فرشتے اس کو نہایت ادب اور تعظیم کے ساتھ چھوڑ آتے ہیں۔ سلامتی اور مبارک باد دیتے ہیں اور وہاں کے آداب بتاتے ہیں۔ یہ تھانیک آدمی کا سفر آخرت۔

گناہ گار کا سفر آخرت

اب سنو گناہ گار شخص کا سفر آخرت۔

بالکل اسی طرح ہے کہ منکر نکیر سوال کرتے ہیں، پھر آسمان کا فرشتہ جو اوپر سے آتا ہے اس کا اعمال نامہ لیتا ہے اور نظر ڈالتا ہے، پھر جو فرشتے بھی اس کو لینے آتے ہیں وہ ان سے ڈرتا ہے اور فرشتے بھی بُری طرح گھسیٹتے ہوئے اس کو لے جاتے ہیں۔ وہ اسے لے جانے کے لیے دوسرا راستہ یا لفٹ استعمال کرتے ہیں۔ ہر آسمان کا داروغہ نامہ اعمال چیک کرتا ہے اور پھر دوزخ کے جس درجے کا وہ شخص ہو (یہ اعمال نامہ دیکھ کر ان کو پتہ چل جاتا ہے) اس آسمان پر اسے لے جا کر وہ فرشتے یہ کہہ کر پھینک دیتے ہیں کہ یہ تمہارے اعمال کی سزا ہے۔ ہر روز دوزخ اور جنت کی روحوں کے اعمال نامے کی چیکنگ ہوتی رہتی ہے۔ گناہوں یا اعمال کے لحاظ سے اگر اس روح نے اتنی سزا بھگتی جتنی اس کو بھگتنی ضروری تھی تو پھر اس کو جنت کے اونچے درجے میں بندرتج پہنچایا جاتا ہے یا دوزخ کے سب سے اونچے درجے سے (جو سخت ترین عذاب ہے) نچلے درجے میں بندرتج لایا جاتا ہے۔ حساب کے دن جب حساب کتاب ہو گا تو سب کا اعمال نامہ خود اللہ تعالیٰ جل شانہ بنفس نفیس ملاحظہ فرمائیں گے اور جس کی جتنی سزا باقی ہو گی اس لحاظ سے اس کو دوزخ اور جنت کے درجے دیئے جائیں گے۔

شفاعت کیا ہے؟

شفاعت کو سمجھنے کے لیے یہ مثال سمجھو کہ جیسے کسی کو امتحان میں پاس کرنے کے لیے 100 میں سے 33 نمبر ضروری ہیں۔ اس سے کم ملے تو وہ فیل ہو گا۔ اب اس کے صرف 30 نمبر آئے تو ممتحن اس کو تین نمبر رعایتی نمبر دے کر پاس کر دیتا ہے جس کا اس کو قانون کی رُوس اختیار ہے اسی طرح اللہ تعالیٰ پیغمبروں اور نبیوں اور جن لوگوں کو بھی شفاعت کی اجازت فرمائیں گے وہ نیک لوگ یا پیغمبر جن کی شفاعت کرنا مقصود ہو گی اس کا اعمال نامہ چیک کریں گے اگر موت کے بعد سے قیامت تک اس نے تقرباً پون حصہ سزا بھگتی ہو گی تو پھر اس کی سفارش خدا سے کر کے اسے جنت میں داخل کروادیں گے۔ روح کا احساس ہم لوگوں کی نسبت ستر ہزار گنا زیادہ ہے اسی لیے وہاں کے عذاب بھی سخت ترین ہیں۔ یہ درست ہے کہ اللہ تعالیٰ ہر کام کا حکم دیتے ہیں کہ فلاں کام ہو جائے اور وہ ہو جاتا ہے لیکن اس کا ہر حکم بجالانے کے لیے فرشتے مقرر ہیں اور ہر کام کرنے کا ایک طریقہ کار موجود ہے۔ یوں ہی بیٹھے بیٹھے ہر کام نہیں ہو جاتا۔ ہر کام اور ہر چیز کی مثال دنیا میں موجود ہے۔ دنیا میں کروڑ ہا لوگ ہیں جو ہر وقت خدا سے کسی نہ کسی چیز کی دعا کرتے رہتے ہیں، خدا ان کا کام کرتا ہے، سب کی سنتا ہے لیکن ہر کام کے لیے وقت درکار ہے اسی لیے خدا نے صبر کی تلقین کی ہے۔

یہ خط لکھ کر میں سو گئی۔ مجھے پھر سخت نیند آرہی تھی، سونے میں خواب دیکھا اب یہ خواب اور اس کی تشریح جو مجھے الہامی ذریعے سے بتائی گئی ہے پیش خدمت ہے۔ میں نے دیکھا کہ میں وادی واحدانیت میں اُڑ رہی ہوں۔ ایک مرد حق مجھ سے آگے آگے جا رہا ہے، یہ تن درست اور خوبصورت جوان ہے، اس کے ساتھ ساتھ ایک نوجوان لڑکی اُڑ رہی ہے وہ مرد حق اس وادی کا ایک راستہ اس لڑکی کو بتاتا جا رہا

ہے۔ میں اور وہ لڑکی اس کے کہنے کے مطابق اسی سمت اڑتے جا رہے ہیں اور راستے میں سب کچھ دیکھتے جا رہے ہیں۔ وہ دونوں مجھ سے آگے ہیں اور میں ان کے پیچھے ہوں۔ یہاں یار ان طریقیت کا بازار گرم ہے اور مرغِ بسمل ٹکے ٹکے میں فروخت ہو رہے ہیں۔ ایک دکان پر میں رکی، دیکھا کہ ایک عورت اور ایک آدمی جو اس دکان کے مالک ہیں مجھے آواز دے کر کہہ رہے ہیں کہ یہ مرغِ بسمل لے جاؤ، یہ بہت اچھا ہے، بڑا سستا ہے، مجھے بڑا سستا لگا کیونکہ اس کی قیمت صرف دو پیسے تھی۔ وہ بہت تندرست مرغ تھا جس کی پیٹھ کے بال و پر غائب تھے جیسے نچے ہوئے ہوں اور گلابی کھال نظر آرہی تھی۔ مجھے بڑا ترس آیا کہ اچھا خاصا مرغ ہے، قیمت صرف دو پیسے ہے۔ دنیا میں اس کی قیمت بہت زیادہ ہوگی۔ سوچتی ہوں خرید لوں پھر سوچا کیا کروں گی۔ میرے پاس تو پہلے ہی سب کچھ موجود ہے۔ ہم یہاں سے آگے اڑے۔ جگہ جگہ دیواریں سی تھیں۔ ان دیواروں کے ساتھ ساتھ جڑوں کی شکل کی نلکیاں نظر آئیں۔ وہ اوپر چھت سے جڑی ہوئی تھیں، ان نلکیوں میں سے سیال قسم کی کوئی چیز بہہ کر نیچے سے اوپر جا رہی تھی۔ ہر طرف نور ہی نور تھا۔ وہاں ہم دونوں کے علاوہ اور کوئی نہیں تھا۔ یار ان طریقیت کا بازار تو بالکل شروع میں تھوڑی سی جگہ میں تھا۔ سیر کرتے کرتے آگے چلے تو ایک جگہ کچھ اونچے چبوترے پر ککڑی کی بیل چھائی ہوئی تھی۔ وہ نوجوان ہمیں اس بیل کے پاس لے گیا، کہنے لگا یا وادی وحدانیت کا پھل ہے۔ دیکھو کوئی ککڑی شاید ثابت مل جائے۔ جگہ جگہ ککڑیاں لگی ہوئی تھیں لیکن کوئی صحیح سالم نہ تھی۔ کسی میں کیڑا لگا ہوا تھا اور کوئی کٹی پھٹی تھی۔ بڑی مشکل سے میری نظر ثابت ککڑیوں پر پڑی جو پتوں کے نیچے چھپی ہوئی تھیں۔ وہ چبوترے کے بیچ میں تھیں۔ میرا ہاتھ ان تک نہ پہنچتا تھا۔ وہ نوجوان کہنے لگا ٹھہرو میں چبوترے پر جا کر لے آتا ہوں۔ وہ گیا اور تین بالکل ثابت ککڑیاں لے آیا۔ خوب تروتازہ، خوب موٹی اور لمبی لمبی اور انہیں سینے سے لگا کر کہنے لگا یہ میری ہیں۔ میں نے کہا یہ میری ہیں میں یہاں اسی لیے آئی ہوں۔ اس کے ساتھ والی لڑکی بولی ہاں یار محمد یہ ککڑیاں اسی کو دے دو، یہ اسی کی ہیں تمہارے لیے تو پورا باغ لگ رہا ہے۔ اس قدر وسیع و عریض باغ۔ اس باغ کا سارا پھل تم کو ہی ملے گا۔ ذرا انتظار کرو واللہ نے یہ ککڑیاں اسی کے لیے تو رکھی تھیں۔ اس نوجوان نے حسرت اور رشک سے میری طرف دیکھا اور ککڑیاں یہ کہہ کر دے دیں میں یہاں لاکھوں برس سے اڑ رہا ہوں یہاں کے چپے چپے سے واقف ہوں، باوجود تلاش بسیار کے یہاں کا پھل مجھے اب تک نہیں ملا۔ اس لڑکی نے میرا تعارف اس سے کروایا، وہ مجھے واپس باہر لے گئی اور اس نے پہلے ایک ککڑی دے کر کہا ”یہ اللہ کی رحمت ہے“۔ پھر دوسری دے کر کہا ”یہ شفقت ہے“۔ پھر تیسری جو سب سے زیادہ لمبی تھی بل کھائی ہوئی تھی، دے کر کہا ”یہ اللہ کی محبت ہے اسے سنبھال کر رکھنا“۔ میں نے کہا انشاء اللہ میں انہیں خوب سنبھال کر رکھوں گی۔

جنت میں حوض کوثر کی حقیقت

مدتوں بعد اب مجھے پھر چار دن سے تعلیم دی جا رہی ہے۔ اب کی دفعہ کافی سخت طبیعت خراب ہے۔ عجیب کیفیت ہے۔ سارا دن گھر میں اکیلی رہتی ہوں۔ جب ہی یہ تمام باتیں ظہور میں آتی ہیں۔ بچے سکول میں چلے جاتے ہیں۔ ویسے اب کی دفعہ یہ سلسلہ بہت شدید ہے۔ مجھے حکم ملا کہ ہر وقت با وضو ہوں۔ کل اچانک ہی سلائی کرتے کرتے میری حالت عجیب ہو گئی، میں ایک دم کھڑی ہو گئی۔ آسمان اور زمین کے اطراف میں جدھر دیکھتی ہوں، ایسا لگتا تھا کہ میں اللہ میاں کے سامنے کھڑی ہوں۔ اسی وقت آواز آئی، میں تمہارا رب ہوں اور تم ہمیں کائنات کے ذرے ذرے میں دیکھ رہی ہو۔ میں نے اس وقت شکر کے تین سجدے کیے۔ مجھے بڑی بڑی چیزیں دکھائی گئیں اور بہت علم دیا جا رہا ہے۔ مجھے بڑا ڈر لگتا ہے۔

اے مخاطب کیا تم جانتے ہو کہ اللہ کی کرسی کے جنوب میں ایک دریا ہے اور یہ اللہ کی پاکی کا دریا ہے، یہ نور کا سیل رواں ہے اور اے مخاطب اگر تم ہزار برس بھی اس دریا میں برق رفتاری سے چلتے رہو تب بھی تم اس کی لمبائی نہ ناپ سکو گے اور گہرائی میں آسمان اور زمین کی گہرائی سے بھی کئی گنا زیادہ ہے اور اے مخاطب اس پاس چکر کاٹتے رہو تب بھی اس کا حجم نہ معلوم کر سکو گے۔ یہ تمام آسمانوں کے درختوں میں بڑا اور سب سے اونچا درخت ہے۔ تم اس کا اندازہ ہر گز نہیں کر سکتے اور اس درخت میں صرف ایک ہی انار۔۔۔ ہاں سال میں صرف ایک ہی انار درخت کے بیجوں بچ لگتا ہے۔ اگر تم دس ہزار چکر بھی اس جھاڑی کے لگاؤ تب بھی یہ انار تم کو نظر نہیں آئے گا، مگر جب کوئی خوش نصیب انسان آگ کے دس ہزار دریا پیار کر کے اس مقام پر پہنچ جاتا ہے تو اللہ تعالیٰ خود اپنے ہاتھ سے اس خوش نصیب انسان کو وہ انار دے دیتے ہیں۔

اے مخاطب یہ ہے انسان کی داستانِ ہستی جو صرف پیغمبروں اور ولیوں کو بتائی گئی۔ تمہارے ذمے اللہ نے چند کام سونپے ہیں اور غور سے سنو کہ ہر انسان کے ذمے کچھ کام کر دیئے گئے ہیں اور کسی انسان کی تخلیق بلا سوچے سمجھے ہر گز، ہر گز بھی نہیں کی گئی، پھر تم نادانی سے ایسا کیوں سوچتے ہو اور یاد کرو وہ دن جب آدمی رات کو تمہاری ماں اٹھ اٹھ کر رو کر گڑ گڑا کر دعائیں مانگتی تھی کہ اللہ تعالیٰ اس کی اولاد کو ایسا بنادے کہ رہتی دنیا تک نام روشن رہے اور کیا ہم نے تم کو وہ تمام کچھ نہیں دے دیا جو وہ مانگا کرتی تھی، کہو یہی سچ ہے۔ پھر ایک بار غور سے سن لو قیامت بہت قریب ہے۔

جنت میں ایک بہت بڑا حوض ہے، یہ دراصل ایک نہر ہے دو پہاڑوں کے درمیان سے نکلتی ہے۔ یہ نہر بہتی ہوئی ایک حوض میں گرتی ہے۔ یہ حوض بہت ہی بڑا ہے، اس کا نام حوض کوثر ہے۔ یہ حوض اللہ تعالیٰ نے آنحضرت ﷺ کو دیا ہے۔ قیامت کے دن جب حساب کتاب ہو گا تو سخت گرمی سے گنہگاروں کی زبانیں باہر نکلی ہوئی ہوں گی اور پیاس کے مارے بُرا حال ہو گا، تب فرشتے جنت کی صراحیوں میں آب کوثر بھر کر لائیں گے اور اللہ کے حکم سے حضور ﷺ کے کہنے پر لوگوں کو پلائیں گے، جس سے ان کو ٹھنڈک لگے گی۔ جیسے کہ میں پہلے لکھ چکی ہوں، عالم برزخ میں ارواح کو جسم عنایت ہوں گے۔ قیامت کے دن وہ انہی جسموں کے ساتھ عالم برزخ سے زندہ ہو کر نکلیں گے، جب سے دنیا عمل میں آئی ہے کچھ فرشتے اللہ کے حکم سے اس کام پر مامور ہیں کہ جب انسان مرتا ہے تو اس کے جسم کے اعضا جمع کرتے ہیں، اب یہ اعضا کس شکل میں ہوتے ہیں خاکی یا نوری، میں نہیں جانتی مگر صرف اتنا جانتی ہوں کہ ہر جسم کے کچھ حصے جمع کیے جا رہے ہیں اور انہیں فرشتے عالم برزخ میں رکھتے جا رہے ہیں۔ ہر جسم کے ساتھ ایک چھوٹی سی کتاب ہے، اس کتاب میں اس شخص کا نام

اور تمام نشان وغیرہ درج ہیں۔ یہ تمام جسم بالکل ساکت ہیں، یہ بالکل بیکار سی چیز لگ رہی ہے۔ اب جب قیامت کا دن آئے گا تو ایک دن چالیس برس کے برابر ہوگا۔ اس کے بعد چالیس برس تک تمام لوگوں کو مکمل موت ہوگی پھر یہ تمام ارواح چالیس برس تک عالم برزخ میں رہیں گی جہاں پر اللہ تعالیٰ بمعہ اپنے فرشتوں کے ان تمام ارواح کو جسم عنایت کریں گے۔ وہ تمام جسم انہی اجزاء کے ہوں گے جو فرشتوں نے جمع کیے ہوں گے۔ دنیاوی اجزاء سے ملتے جلتے حتیٰ کہ خدو خال بھی وہی ہوں گے جو دنیا میں تھے۔ البتہ عمر جسم کے تناسب اور رنگت میں نمایاں فرق ہوگا۔ جب چالیس برس میں تمام لوگوں کو جسم دے دیئے جائیں گے تو پھر حشر کا دن طلوع ہوگا یعنی حساب کتاب کا دن، رزلٹ سننے کا دن، اس وقت پھر دوبارہ صور پھونکا جائے گا، صور کی آواز سننے ہی تمام لوگ آنکھیں ملتے ہوئے اٹھ کھڑے ہوں گے اور حیرانی سے ایک دوسرے کو دیکھتے ہوں گے مگر حیرانی کی وجہ سے گم سم ہوں گے پھر خدا کے حکم سے زمین دو ٹکڑے ہو جائے گی اور فرشتے ارواح کو حکم دیں گے کہ اب باہر آ جاؤ، اس طرح نہایت ہی تنظیم کے ساتھ سب لوگ باہر آئیں گے اور قطاروں میں ادب سے کھڑے ہوں گے پھر آس پاس سمٹنا شروع ہو جائے گا۔ اور ایک چادر سی لپیٹ دی جائے گی۔ مگر جیسے ہی گنہگار لوگ آسمان کی طرف نظر کریں گے وہ بالکل اندھے ہو جائیں گے اور رنگت تو پہلے ہی ان کی سیاہ ہوگی اور وہ سخت خوفزدہ ہوں گے یہاں تک کہ خوف سے بُری طرح کانپتے ہوں گے اور مارے دہشت کے گردن کو ہلاتے ہوں گے مگر اچھے اور نیک لوگ یہ تمام نظارہ کریں گے پھر آسمان سے عرشِ عظیم اترے گا۔ اس کو اٹھ فرشتے لے کر آئیں گے۔ یہ فرشتے سب فرشتوں کے سردار ہوں گے۔

زمین پر جو رزق پہنچانے پر مامور ہیں ان کے سردار

زمین پر جو بارش برسانے پر مامور ہیں ان کے سردار

زمین پر جو رحمت کے فرشتے ہیں ان کے سردار

زمین پر جو موت کے فرشتے ہیں ان کے سردار

غرض زمین پر جتنے کام ہیں ان کے صرف سردار ہوں گے جیسے عزرائیلؑ، جبرائیلؑ، اسرافیلؑ وغیرہ

اس عرش پر بڑی سی کرسی ہوگی جیسے ہی اللہ کی ذرہ سی جھلک نظر آئے گی تمام لوگ اللہ اکبر کہہ کر سجدے میں گر پڑیں گے مگر گنہگار لوگ چونکہ اندھے ہوں گے وہ سجدہ نہ کر سکیں گے، وہ بہت زیادہ گھبراہٹیں گے، پریشان ہوں گے اور وہ اپنی آنکھیں نوچتے ہوں گے، پھر حضرت جبرائیلؑ اللہ کے حکم سے بلائے جائیں گے اور کرسی کی داہنی طرف ذرا ایک طرف ہو کر ادب سے کھڑے ہو جائیں گے اور تمام فرشتے جو بھی زمین کے کاموں پر مامور ہیں تمام کے تمام اللہ تعالیٰ کی پشت کے پیچھے ہوں گے پھر آنحضرت ﷺ کو بلایا جائے گا اور وہ داہنی طرف بالکل کرسی کے ساتھ ہی کھڑے ہوں گے پھر تمام پیغمبروں کو بلایا جائے گا۔ تمام پیغمبرانِ آنحضرت صلی اللہ علیہ وسلم کے ساتھ ہی کھڑے ہوں گے، پھر اولیاء اللہ اور وہ لوگ جنہیں اللہ کی طرف سے سفارش کی توفیق ہوگی بلائے جائیں گے اور وہ تمام لوگ بائیں ہاتھ پر کھڑے ہوں گے ان سب لوگوں کو نام بنام اللہ کے حکم سے حضرت جبرائیلؑ بلائیں گے اور جس طرح میں اپنے کسی پہلے خط میں لکھ چکی ہوں، حساب کتاب ہوگا، فی الحال یعنی اس وقت کسی کو سفارش کی اجازت نہیں ہوگی، جب سب کا حساب کتاب اور تول ہو جائے گا جو اللہ تعالیٰ بنفس نفیس خود کریں گے تو جنت میں جانے والے ہیں وہ جنت میں چلے جائیں گے، فرشتے ان کو راستہ بتائیں گے، پھر جو سفارش والے ہوں گے اور گنہگار ہوں گے وہ الگ الگ کر دیئے جائیں گے اور پھر سفارش کی توفیق اور اجازت ہوگی، پھر اللہ جسے قبول کرے گا اس کو اس کی جگہ پر پہنچا دیا جائے گا۔ آنحضرت محمد مصطفیٰ ﷺ ساری دنیا کے انسانوں کی سفارش کریں گے۔

قسمت کا ستارہ

جنت میں ایک دریا ہے جو مشرق کو مغرب سے ملتا ہے یہ اللہ کے عجائبات میں سے ہے۔ اس میں جو پیالا ڈالے گا اور دل میں جس مشروب کی خواہش کرے گا پیالا اسی مشروب سے بھر جائے گا۔ فردوس بریں میں ایک درخت ہے۔ یہ نہایت ہی پُر فضا مقام پر ہے یہ درخت بھی اللہ کے عجائبات میں سے ہے، اس میں جنت کا ہر پھول نہایت ہی خوبصورت ترتیب سے اگا ہوا ہے اور بہت ہی بڑا درخت ہے۔ اس پر چڑیاں گانے گاتی ہیں، اللہ کی رحمت کے خزانے تمام خزانوں سے بڑھ کر ہیں، جنت تو ان کے مقابلے میں صرف ابتدائی چیز ہے۔ جب انسان کوئی خاص نیکی کرتا ہے جو اللہ کو بہت پسند آئے تو اللہ پاک جنت کے علاوہ اپنی رحمت کے خزانوں سے اسے اور انعامات عنایت کرتے ہیں۔

ہر انسان کی قسمت کا ایک ستارہ آسمان پر ہے۔ جب انسان نیک اعمال کر کے اپنی قسمت سنوارتا ہے تو مرنے کے بعد قبر میں ہی ایک فرشتہ آکر اس کی ہتھیلی میں نہایت ہی روشن ستارہ رکھ دیتا ہے جسے قبر کا اندھیرا دور ہو کر اُجالا پھیل جاتا ہے اور آسمانوں تک کاراستہ بھی روشن ہو جاتا ہے اور فرشتے دور سے پہچان لیتے ہیں کہ یہ جنتی آدمی ہے۔ جب انسان زندگی میں صبر کرتا ہے تو مرنے کے بعد اس کو قبر میں جنت کے دروازے کی کنجی دی جاتی ہے۔ یہ دروازہ سب سے زیادہ خوبصورت اور اس کا راستہ سب سے زیادہ حسین اور اسی راستے سے اس کو جنت میں لایا جاتا ہے۔ یہ تمام چیزیں اللہ کی رحمت ہی سے ملتی ہیں اور اللہ کی رحمت کے انعام کے طور پر دی جاتی ہیں۔ جو شخص اللہ کے علم کا متلاشی رہتا ہے اور اپنی زندگی میں خدا کی ہستی پر غور و فکر کرتا ہے مرنے کے بعد اللہ اُس کو اپنی رحمت سے ایک موتی دیتا ہے یہ نہایت ہی روشن اور خوبصورت موتی ہے اس کا ہار اس کے گلے میں پہنایا جاتا ہے یہ ہار پہن کر وہ کائنات کے کسی بھی حصے میں جانا چاہے جاسکتا ہے اور سمندر کی گہرائیوں میں بھی جھانک سکتا ہے۔ آسمان پر ایک سمندر ہے، یہ سمندر بہت ہی خوبصورت ہے اور اس کی گہرائیوں میں ایسی ایسی چیزیں ہیں جو انسانی عقل سے بعید ہیں اور جب انسان کو موتی کا یہ ہار پہنایا جائے گا تب ہی وہاں جاسکے گا اور اس کی گہرائیوں میں سانس لے سکے گا۔

جب اللہ کو کسی شخص کی محنت پسند آتی ہے تو وہ آخرت میں اپنی رحمت کے خزانے سے اس کو ایک کنجی عنایت کرتا ہے یہ کنجی ایک کنویں کی ہے جب وہ شخص اس کنویں کے دروازے پر جائے گا تو یوں سوچے گا کہ چھوٹا سا کنواں ہے بھلا اس میں کیا ہو سکتا ہے مگر دروازہ کھولتے ہی اس کی آنکھیں چکا چوند ہو جائیں گی وہ بار بار اپنی آنکھیں ملے گا یہاں انسانی عقل سے بعید چیزیں اس کو ملیں گی۔ آسمانوں میں رحمت کے خزانوں میں ایک پرندہ ہے یہ ایک حسین درخت پر بیٹھا ہے یہ جنت کے تمام پرندوں سے افضل ہے جو شخص دنیا کے لہو و لہب سے بچا رہتا ہے اس کو اللہ اس جگہ کی سیر کراتے ہیں، یہ بہت حسین مقام ہے اور یہ مقام جنت سے الگ ہے۔ یہ پرندہ ہر وقت راگ سنتا ہے اور ہر راگ کی تان، آواز سب کچھ مختلف ہوتی ہے۔ اس نے آج تک کوئی راگ دوسری مرتبہ نہیں گایا اس کی آواز ایسی ہوگی کہ انسان مست ہو جائے گا۔

اللہ کی رحمت کا ایک درخت ہے یہ بہت ہی حسین مقام پر ہے یہ بھی اللہ کے عجائبات میں سے ہے اس کی خاصیت یہ ہے کہ اس درخت میں ہمیشہ نیا پھل لگتا ہے اور ہر پھل دوسرے سے مختلف ہوتا ہے اور بیک وقت اس درخت میں کروڑ ہا پھل لگتے ہیں مگر سب ایک دوسرے سے مختلف ہوتے ہیں، شکلوں میں اور ذائقے میں بھی۔ اللہ جس کو چاہے گا اپنی رحمت کے خزانے سے اس مقام کی چابی اس کو عنایت کرے گا اور یہاں کے پھل چکھنے کی اجازت دے گا۔

رحمت کے خزانوں میں ایک بہت بڑا پہاڑ ہے اس پہاڑ کی چوٹی پر ایک محل ہے یہ بھی اللہ کے عجائبات میں سے ہے۔ جب انسان ہمت سے کام لیتا ہے اور اللہ اسے پسند کرتا ہے تو مرنے کے بعد اس کو ایک چھتری دی جاتی ہے اس چھتری کی مدد سے وہ عظیم پہاڑ پر چڑھتا ہے اور محل میں داخل ہوتا ہے، یہ محل بہت ہی بڑا ہے اور اللہ کی کاریگری کا نمونہ ہے، انسانی عقل اسے بیان کرنے سے قاصر ہے۔



نماز اور مراقبہ

خواجہ شمس الدین عظیمی

منجانب عظیمیہ سلسلہ

۱- ڈی-۷/۱۱ ناظم آباد کراچی ۱۸

عالم رنگ و بو میں جتنی اشیاء موجود ہیں وہ سب روشنیوں کے تانے بانے پر نقش ہیں اور اس نقش کی مثال یہ ہے جیسے کپڑے پر کوئی پرنٹ اور قالین میں کوئی تصویر بنی ہوتی ہے جس طرح کسی کپڑے کو دیکھنے کے بعد اس کے اوپر رنگ اور نقش و نگار ہمیں نظر آتے ہیں اور تانے بانے کے جن تاریک تاروں سے کپڑا بنا ہوا ہے وہ ہمیں نظر نہیں آتا، اسی طرح انسان بھی مختلف رنگوں اور روشنیوں سے بنا ہوا ہے۔ مادے سے بنا ہوا گوشت پوست ہمارے سامنے ہے مگر یہ گوشت پوست کس بساط پر قائم ہے یہ ہماری ظاہری آنکھ نہیں دیکھ سکتی۔ اگر مادہ کی شکست و ریخت کو انتہائی حدود تک پہنچا دیا جائے تو محض رنگوں کی جداگانہ شعاعیں باقی رہ جائیں گی۔ تمام مخلوقات اور موجودات کی مادی زندگی ایسے ہی کیمیائی عمل پر قائم ہے۔ فی الحقیقت لہروں کی مخصوص مقدا روں کے ایک جگہ جمع ہو جانے سے مختلف مراحل میں مختلف نوعیں بنتی ہیں۔ اس فارمولے کو بیان کرنے سے منشاء یہ ہے کہ آدمی کی اصل مادہ نہیں ہے بلکہ آدمی کی اصل لہروں کے تانے سے بنی ہوئی ایک بساط ہے۔ ایک طرف یہ لہریں انسانی جسم کو مادی جسم میں پیش کرتی ہیں اور دوسری طرف یہ لہریں انسان کو روشنیوں کے جسم سے متعارف کراتی ہیں۔ جب تک کوئی آدمی مادے کے اندر قید رہتا ہے اس وقت تک وہ قید و بند اور صعوبت کی زندگی گزارتا ہے اور جب وہ اپنی اصل یعنی روشنی کے جسم سے واقف ہو جاتا ہے تو قید و بند، آلام و مصائب، پیچیدہ و لاعلاج بیماریوں سے نجات حاصل کر لیتا ہے۔ اصلی آدمی یعنی روشنیوں کے آدمی سے واقفیت زمان و مکان سے آزاد ہونے کی علامت ہے۔ یہ وہی زندگی ہے جہاں غیبی علوم منکشف ہوتے ہیں اور قدم قدم اللہ کے عرفان کے دروازے کھل جاتے ہیں۔

اللہ تعالیٰ نے اپنی قربت اور اپنا عرفان حاصل کرنے کے لیے قوانین اور ضابطے بنائے ہیں جو لوگ قوانین اور ضابطوں پر عمل کرنے میں کامیاب ہو جاتے ہیں بلاشبہ وہ لوگ اللہ کے دوست ہیں۔ اللہ کی دوستی حاصل کرنے کے لیے قرآن مجید نے جس پروگرام کا تذکرہ کیا ہے اس میں دو باتیں بہت اہم اور ضروری ہیں۔ ”قائم کرو صلوٰۃ اور ادا کرو زکوٰۃ“۔ قرآنی پروگرام کے یہ دونوں اجزاء نماز اور زکوٰۃ روح اور جسم کا وظیفہ ہیں۔ وظیفہ سے مراد وہ حرکت ہے جو زندگی کی حرکت کو قائم رکھنے کے لیے لازم ہے۔ حضور ﷺ کا ارشاد مبارک ہے ”جب تم نماز میں مشغول ہو تو یہ محسوس کرو کہ تم اللہ کو دیکھ رہے ہو یا یہ محسوس کرو کہ اللہ تمہیں دیکھ رہا ہے“۔ اس ارشاد کی تفصیل پر غور کیا جائے تو یہ حقیقت منکشف ہوتی ہے کہ نماز میں وظیفہ اعضاء کی حرکت کے ساتھ اللہ تعالیٰ کی جانب رجوع رہنے کی عادت ہونی چاہیے۔ ذہن کا اللہ تعالیٰ کی جانب رجوع ہونا روح کا وظیفہ ہے۔ اور اعضاء کا حرکت میں رہنا جسم کا وظیفہ ہے۔ قیام صلوٰۃ کے ذریعے کوئی بندہ اس بات کا عادی ہو سکتا ہے کہ اس کے اوپر زندگی کے ہر شعبے میں اللہ کی طرف متوجہ رہنے کا عمل جاری و ساری رہے۔ اس کتابچے میں سوال و جواب کے آسان طریقے پر یہ بتانے کی کوشش کی گئی ہے کہ ہم اللہ تعالیٰ کا عرفان کس طرح حاصل کر سکتے ہیں۔

سوال: ایسی نماز جس میں حضور علیہ الصلوٰۃ والسلام کے ارشاد کے مطابق حضورِ قلب حاصل ہو اور خواہشات، منکرات سے روک دے۔ کس طرح ادا کی جائے؟

جواب: نماز کی فرضیت ہمیں حضور علیہ الصلوٰۃ والسلام سے منتقل ہوئی ہے۔ دیکھنا یہ ہے کہ حضور پاک ﷺ پر نماز کب فرض ہوئی۔ اللہ تعالیٰ نے حضور علیہ الصلوٰۃ والسلام کو نبوت سے پہلے ہی ایسا ذہن عطا فرمایا تھا جس کا رخ نورانی دنیا کی طرف تھا اور نورانی دنیا کی طرف متوجہ ہونے کے لیے حضور پاک علیہ الصلوٰۃ والسلام ﷺ نے وہ تمام اعمال و اشتغال ترک فرمادیئے تھے جن سے ذہن کثیف دنیا کی طرف زیادہ مائل رہتا تھا۔ حضور پاک صلی اللہ علیہ وآلہ وسلم ﷺ کی مقدس زندگی ہمارے سامنے ہے۔ آپ ﷺ نے کبھی جھوٹ نہیں بولا، کبھی خیانت نہیں کی۔ آپ ﷺ سے کبھی کوئی ایسا عمل سرزد نہیں ہوا جو بے حیائی کے زمرے میں آتا ہو۔ آپ ﷺ نے

ہمیشہ بے کسوں کی دستگیری کی اور اس کے ساتھ ہی ساتھ گوشہ نشین ہو کر اور ہر طرف سے ذہن ہٹا کر اللہ تعالیٰ کی طرف متوجہ رہے اور آپ ﷺ نے اپنی توجہ اللہ طرف کی اتنی زیادہ مرکوز فرمائی کہ قربت سے سرفراز ہوئے اور معراج میں اللہ تعالیٰ سے ہم کلام ہوئے۔ اللہ تعالیٰ فرماتے ہیں، ”ہم نے بندے سے جو دل چاہا باتیں کیں اور جو کچھ دل نے دیکھا جھوٹ نہیں دیکھا۔“

نماز میں حضور قلب کے لیے ضروری ہے کہ سیدنا حضور علیہ الصلوٰۃ والسلام کے اسوہ حسنہ پر عمل کیا جائے۔ جس حد تک حضور پاک علیہ الصلوٰۃ والسلام ﷺ کے اسوہ حسنہ پر کسی امتی کا عمل ہو گا اسی مناسبت سے نماز میں حضوری قلب نصیب ہو جائے گی۔ قلب میں جلا پیدا کرنے کے لیے ان چیزوں سے دوری پیدا کرنی ہوگی جو ہمیں پاکیزگی، صفائی اور نورانیت سے دور کرتی ہیں۔ ہمیں اس دماغ کو رد کرنا ہوگا جو ہمارے اندر نافرمانی کا دماغ ہے۔ اس دماغ آشنائی حاصل کرنا ہوگی جو جنت کا دماغ ہے۔ جس میں تجلیات کا نزول ہوتا ہے۔ یہ دماغ روح کا دماغ ہے۔ آسان الفاظ میں یوں کہنا چاہیے جب تک کوئی بندہ اپنی روح سے وقوف حاصل نہیں کر لیتا اس وقت تک نماز میں حضوری قلب نصیب نہیں ہوگی۔

سوال: روح کا عرفان کیسے حاصل کیا جائے۔۔؟

جواب: حضور پاک علیہ الصلوٰۃ والسلام ﷺ نے نبوت کے اعلان سے پہلے دنیاوی دلچسپیوں سے عارضی طور پر تعلق خاطر ختم کر کے بستی سے باہر بہت دور ویرانے میں گوشہ نشینی اختیار کر کے غارِ حرا میں اپنی تمام ذہنی صلاحیتوں کو ایک نقطہ پر مرکوز فرمایا۔

قانون: روح سے واقفیت حاصل کرنے کے لیے دنیاوی دلچسپیاں کم کر کے زیادہ سے زیادہ وقت ذہن کو اللہ کی طرف متوجہ رکھا جائے۔ روحانیت میں ایک نقطہ پر توجہ کو مرکوز کرنے کا نام مراقبہ ہے یعنی خود آگاہی اور روح سے واقفیت حاصل کرنے کے لیے مراقبہ کرنا ضروری ہے۔ مراقبہ کا مطلب یہ ہے کہ ہر طرف سے توجہ ہٹا کر ایک ذاتِ اقدس و اکبر سے ذہنی رابطہ قائم کر لیا جائے۔

جب کسی بندے کا رابطہ اللہ تعالیٰ سے قائم ہو جاتا ہے اور اس کے اوپر سے مفروضہ حواس کی گرفت ٹوٹ جاتی ہے تو وہ مراقبہ کی کیفیت میں داخل ہو جاتا ہے۔ مراقبہ ایسے عمل کا نام ہے جس میں کوئی بندہ بیداری کی حالت میں رہ کر بھی اس عالم میں سفر کرتا ہے جس کو ہم روحانی دنیا کہتے ہیں۔ روحانی دنیا میں داخل ہونے کے بعد بندہ اس خصوصی تعلق سے واقف ہو جاتا ہے جو اللہ اور بندے کے درمیان بحیثیت خالق و مخلوق ہر لمحہ اور ہر آن موجود ہے۔

سوال: مخلوق کو کیوں پیدا کیا گیا؟

جواب: اللہ تعالیٰ ایک چھپا ہوا خزانہ تھا۔ اُس کا دل چاہا کہ پہچانا جائے، سو اس نے محبتِ خاص سے مخلوق کو پیدا کیا۔ (حدیثِ قدسی)۔

سوال: اللہ تعالیٰ کو پہچاننے کا طریقہ کیا ہے؟

جواب: پہلے یہ ضروری ہے کہ ہم خود کو پہچانیں اور ہمیں یہ بات معلوم ہو کہ ہم مخلوق ہیں اور ہمارا پیدا کرنے والا اللہ ہے اور جو آدمی پیدا ہوتا ہے بالآخر مر جاتا ہے۔ جب مر جاتا ہے تو گوشت پوست کے جسم کی حیثیت کچھ نہیں رہتی۔ مطلب یہ ہے کہ خود کو پہچانا اس وقت ممکن ہے جب ہمیں اس بات کا یقین ہو جائے کہ گوشت پوست کا جسم فکشن اور مفروضہ ہے۔ گوشت پوست کے آدمی کا دماغ دو حصوں سے مرکب ہے۔ ایک دماغ سیدھی طرف اور دوسرا الٹی طرف۔ سیدھی طرف کے دماغ کا نام لاشعور اور الٹی طرف کے دماغ کا نام شعور ہے۔ سیدھی طرف کے دماغ میں وہ علوم محفوظ ہیں جو اللہ تعالیٰ نے آدم کو سیکھائے اور الٹی طرف کے دماغ میں وہ علوم محفوظ ہیں جو نافرمانی کے ارتکاب سے وجود میں آتے ہیں۔ اللہ تعالیٰ کا ارشاد ہے ”اور جب تیرے رب نے فرشتوں سے کہا میں زمین میں ایک نائب بنانے والا ہوں تو فرشتوں نے کہا کیا آپ زمین میں ایسے شخص کو نائب بنانا چاہتے ہیں جو فساد پھیلائے اور خون بہائے، حالانکہ ہم تیری حمد کے ساتھ

تقاضے ہیں۔ روحِ انسانی کے تحت احساسات و کیفیات کو ہم خواب کے نام سے بھی جانتے اور پہچانتے ہیں۔ جب ہم سوتے ہیں تو روحِ حیوانی کے اوپر نیند طاری ہو جاتی ہے اور روحِ انسانی بیدار ہو جاتی ہے۔ روحِ انسانی کے لیے **Time and Space** کا ٹھکانہ نہیں بنتے یعنی جب ہم روحِ انسانی میں زندگی گزارتے ہیں تو ہمارے لیے ہزاروں میل کا سفر کرنا اور دیوار میں سے پار ہو جانا یا ہزاروں میل کے فاصلے پر کوئی چیز دیکھ لینا، دوسروں تک اپنے خیالات پہنچا دینا، مخاطب کے خیالات پڑھ لینا، جنات اور فرشتوں سے ملاقات کرنا اور مرے ہوئے لوگوں کی روحوں سے ملاقات کرنا ممکن ہو جاتا ہے۔

روحِ حیوانی کے اندر رہتے ہوئے ہم ہر قدم پر مجبور ہیں، پابند ہیں، لیکن روحِ انسانی ہمارے اوپر آزادی کا دروازہ کھول دیتی ہے، ایسا دروازہ جس میں ہمارے اوپر سے کششِ ثقل ختم ہو جاتی ہے۔ روحِ حیوانی کے حواس میں ہم دیوار کے پیچھے نہیں دیکھ سکتے بلکہ حواس اتنے کمزور ہوتے ہیں کہ اگر ہماری آنکھوں کے سامنے کوئی باریک کاغذ بھی رکھ دیا جائے تو ہم یہ نہیں دیکھ سکتے کہ کاغذ کی دوسری طرف کیا ہے۔ اس کے برعکس روحِ انسانی میں ہمارے حواس اتنے طاقتور ہوتے ہیں کہ ہم زمین کی حدود سے باہر دیکھ لیتے ہیں۔ اللہ تعالیٰ نے سورۃ الرحمن میں فرمایا ہے کہ ”اے گروہِ جنات اور گروہِ انسان! تم زمین اور آسمان کے کناروں سے نکل کر دکھاؤ۔ تم نہیں نکل سکتے مگر سلطان سے۔“ تصوف میں سلطان کا ترجمہ روحِ انسانی ہے یعنی انسان کے اندر جب روحِ انسانی کے حواس کام کرنے لگتے ہیں تو وہ زمین اور آسمان کے کناروں سے نکل جاتا ہے۔

سوال: روحِ انسانی سے آشنا ہونے کا طریقہ کیا ہے؟

جواب: ہمارا روزمرہ کا مشاہدہ ہے کہ ہم جب پوری توجہ کے ساتھ کسی طرف متوجہ ہو جاتے ہیں تو باقی دوسری باتیں عالمِ بے خیالی میں چلی جاتی ہیں۔ کسی ایک بات پر ہماری توجہ مستقل مرکوز رہے تو وہ بات پوری ہو جاتی ہے مثلاً جب ہم کسی دوست یا رشتے دار کے بارے میں سوچتے ہیں اور اس طرح سوچتے ہیں کہ ہمارا ذہن ہر طرف سے ہٹ کر اس کی شخصیت میں جذب ہو جائے تو ہمارے سامنے آ موجود ہوتا ہے۔

روحِ اعظم میں وہ علوم مخفی ہیں جو اللہ تعالیٰ کی تجلی، مشیت اور حکمت سے متعلق ہیں۔ اس دائرے سے متعارف بندہ اللہ تعالیٰ کی ذات کا عارف ہوتا ہے یعنی برگزیدہ بندہ ہے جن کے بارے میں اللہ تعالیٰ نے فرمایا ”میرا بندہ اپنی اطاعتوں سے مجھ سے اتنا قریب ہو جاتا ہے کہ میں اس سے محبت کرنے لگتا ہوں یہاں تک کہ میں وہ آنکھ بن جاتا ہوں جس سے وہ دیکھتا ہے، وہ کان بن جاتا ہوں جس سے وہ سنتا ہے اور وہ ہاتھ بن جاتا ہوں جسکے ذریعے وہ پکڑتا ہے۔“ اللہ تعالیٰ سے قربت غیب کی دنیا میں داخل ہوئے بغیر ممکن نہیں۔ غیب کے عالم میں داخل ہونا یا زمان و مکان سے ماوراء کسی چیز کو دیکھنا اس وقت ممکن ہے جب آدمی زمان و مکان سے آزاد ہونے کے طریقے سے واقف ہو۔ انہیں تلاش کریں کہ آدمی کے حواس زمان و مکان کی گرفت سے کیسے آزاد ہوتے ہیں۔

مثال: ہم کسی ایسی کتاب کا مطالعہ کرتے ہیں جو اتنی دلچسپ ہے کہ ہم ماحول سے بے خبر ہو جاتے ہیں۔ کتاب ختم کرنے کے بعد ہم یہ دیکھتے ہیں کہ کئی گھنٹے گزر گئے ہیں اور ہمیں وقت گزرنے کا احساس نہیں ہوا، تو بڑی حیرت ہوتی ہے کہ اتنا طویل وقت کیسے گزر گیا۔ اسی طرح جب ہم نیند کی آغوش میں چلے جاتے ہیں تو وقت کا احساس ختم ہو جاتا ہے۔ قرآنِ پاک کے مطابق نیند رات ہے، بیداری دن ہے۔

ہم داخل کرتے ہیں رات کو دن میں اور داخل کرتے ہیں دن کو رات میں۔ (القرآن)

دوسری جگہ ارشاد ہے ”ہم نکالتے ہیں رات کو دن میں سے اور دن کو رات میں سے۔“ (القرآن)

تیسری جگہ ارشاد ہے ”ہم اڑھٹ لیتے ہیں رات پر سے دن کو اور دن پر سے رات کو۔“ (القرآن)

اللہ تعالیٰ کے ان ارشادات میں تفکر کرنے سے یہ بات سامنے آتی ہے کہ رات اور دن دو حواس ہیں یعنی ہماری زندگی دو حواسوں میں مقیم ہے یا ہماری زندگی دو حواسوں میں سفر کرتی ہے۔ ایک کا نام دن ہے اور دوسرے کا نام رات ہے۔ دن کے حواس میں ہمارے اوپر زمان و مکان کی جکڑ بندیاں مسلط ہیں اور رات کے حواس میں ہم زمان و مکان کی قید سے آزاد ہیں۔

قانون یہ بنا کہ اگر کوئی انسان اپنے اوپر رات اور دن کے وقفے میں رات کے حواس غالب کر لے تو وہ زمان اور مکان کی قید سے آزاد ہو جاتا ہے اور زمان و مکان سے آزادی دراصل غیبی انکشافات کا ذریعہ ہے۔

قرآن پاک نے اس پروگرام اور اس عمل کا نام ”قیام الصلوٰۃ“ رکھا ہے جس کے ذریعے دن کے حواس سے آزادی حاصل کر کے رات کے حواس میں سفر کیا جاسکتا ہے۔ دوسرے الفاظ میں یوں سمجھنا چاہیے کہ نماز قائم کرنے کا لازمی نتیجہ دن کے حواس کی نفی اور رات کے حواس میں مرکزیت حاصل ہونا ہے۔ نماز کے ساتھ لفظ قائم کرنا اسی بات کی طرف اشارہ ہے۔ اگر کوئی نماز اپنی اس بنیادی شرط کو پورا نہیں کرتی کہ وہ کسی شخص کو رات کے حواس سے متعارف کرادے تو وہ حقیقی نماز نہیں ہے۔ آدمی جب مراقبہ کرتا ہے تو اس کے اوپر دن کے حواس کی گرفت کمزور ہو جاتی ہے اور وہ بیدار رہتے ہوئے بھی ٹائم اینڈ اسپیس سے آزاد حواس (رات کے حواس) میں چلا جاتا ہے۔ جو دراصل غیبی انکشافات کا ذریعہ ہیں۔ اس سلسلہ میں حضرت علی کرم اللہ وجہہ کا مشہور واقعہ سامنے لانا بھی نماز کی تشریح اور وضاحت میں معاون ثابت ہوگا۔ کسی جنگ میں دشمن کا ایک تیر حضرت علی کرم اللہ وجہہ کی پنڈلی میں پیوست ہو گیا جب اس تیر کو نکلنے کی کوشش کی گئی تو حضرت علی کرم اللہ وجہہ نے تکالیف محسوس کی اور فرمایا، ”میں نماز قائم کرتا ہوں“۔ حضرت علی کرم اللہ وجہہ نے نیت باندھی اور لوگوں نے تیر کھینچ کر مرمہ پٹی کر دی۔ حضرت علی کرم اللہ وجہہ کو اس بات کا احساس تک نہ ہوا کہ تیر نکال کر مرمہ پٹی کر دی گئی ہے۔

اس واقعے سے یہ بات پوری طرح واضح ہو جاتی ہے کہ قیام الصلوٰۃ میں ان حواس کی نفی ہو جاتی ہے جن میں تکلیف، جراحت اور پابندی موجود ہے۔ حضرت علی کرم اللہ وجہہ نے جب نماز کی نیت باندھی تو وہ دن کے حواس سے نکل کر رات کے ان حواس میں پہنچ گئے جو انسان کو غیب کی دنیا میں لے جاتے ہیں۔

روحانیت کی بنیاد اس حقیقت پر قائم ہے کہ انسان کے اندر دو حواس دو دماغ اور دو زندگیوں سرگرم عمل ہیں، جیسے ایک ورق کے دو صفحات ہوتے ہیں اور صفحے الگ الگ ہونے کے باوجود ورق کی اپنی حیثیت ایک ہی رہتی ہے۔ دو حواس یا دو زندگیوں میں سے ایک کا نام پابندی ہے اور دوسری کا نام آزادی ہے۔ پابندی زندگی دن، بیداری اور شعور ہے اور آزاد زندگی رات، سکون، لطیفان قلب اور لاشعور ہے۔ رات و سکون اور غیب کی دنیا میں داخل ہونے کے لیے ضروری ہے کہ ہمارے اندر اس دنیا میں موجودگی کا یقین ہو۔ یقین ہونا اس لیے ضروری ہے کہ بغیر یقین کے ہم کسی چیز سے استفادہ نہیں کر سکتے۔ پانی پینے سے پیاس اس لیے بجھ جاتی ہے کہ ہمارے یقین کے اندر یہ بات راسخ ہے کہ پانی پیاس بجھا دیتا ہے۔ ہم زندہ اس لیے ہیں کہ ہمیں اس بات کا یقین حاصل ہے کہ ہم زندہ ہیں۔ جس وقت جس لمحے اور جس آن زندگی سے متعلق یقین ٹوٹ جاتا ہے، آدمی مر جاتا ہے۔ کسی آدمی کے ذہن میں یہ بات آجائے اور یقین کا درجہ حاصل کر لے کہ اگر میں گھر سے باہر قدم نکالوں گا تو میرا ایکسیڈنٹ ہو جائے گا تو وہ گھر سے باہر نہیں نکلے گا۔ اسی طرح اگر کسی آدمی کے اندر یہ بات یقین کا درجہ حاصل کر لے کہ کھانا کھانے کے بعد وہ بیمار ہو جائے گا تو وہ کھانا نہیں کھائے گا۔ زندگی کا محاسبہ کیا جائے تو زندگی کے کسی بھی عمل میں ہم اللہ تعالیٰ کی موجودگی اور ربوبیت کا انکار نہیں کر سکتے۔ اس یقین کو مشاہدہ بنانے کے لیے قرآن نے قیام الصلوٰۃ کا حکم دیا ہے۔ مقام تفکر ہے کہ غارِ حرا میں یکسوئی کے ساتھ عبادت و ریاضت مراقبہ میں مشغول رہنے کے بعد نماز فرض ہوئی۔ اس سے پہلے امتِ محمدیہ پر نماز

فرض نہیں تھی۔ حضور پاک علیہ الصلوٰۃ والسلام ﷺ کے وارث اولیاء اللہ غارِ جرا کی زندگی سامنے رکھ کر مراقبہ کی تلقین کرتے ہیں۔ مراقبہ اس عمل اور کوشش کا نام ہے جس سے انسان کے اندر یقین کی وہ دنیا روشن ہوتی ہے جس پر غیب کی دنیا سے متعارف ہونے کا دار و مدار ہے۔ مراقبہ وہ پہلی سنت ہے جس کے بعد میں قرآن نازل ہوا اور اللہ تعالیٰ نے حضور خاتم النبیین صلی اللہ علیہ وسلم ﷺ پر اپنی نعمتیں پوری فرمائیں۔ اللہ کو یکتا اور اللہ کے حبیب ﷺ کو اللہ کا سچا رسول ماننے والا جب کوئی بندہ مراقبہ کی کیفیات میں صلوٰۃ قائم کرتا ہے تو اس کے اوپر غیب منکشف ہو جاتا ہے۔

سوال: مراقبہ کیا ہے؟

جواب: ہم یہ بات بتا چکے ہیں کہ انسان کے اندر دو دماغ کا کرتے ہیں۔ ایک دماغ جنت کا دماغ ہے یعنی اس کے ذریعے کوئی بندہ جنت سے آشنا ہوتا ہے اور جنت کی زندگی گزارتا ہے۔ دوسرا دماغ وہ دماغ ہے جو آدم کی نافرمانی کے بعد وجود میں آیا اور آدم نے نافرمانی کے بعد محسوس کیا کہ میں ننگا ہوں۔ ان محسوسات اور نافرمانی کے نتیجے میں جنت نے آدم کو رد کر دیا اور آدم زمین پر پھینک دیا گیا۔ تصوف میں جتنے اسباق اور اوراد و وظائف اور اعمال و اشغال اور مشقیں رائج ہیں ان سب کا منشاء یہ ہے کہ آدم زاد اپنا کھویا ہوا وطن واپس حاصل کرے۔ سیدنا حضور علیہ الصلوٰۃ والسلام نے ان تمام اوراد و وظائف اور اعمال و اشغال اور مشقوں کو نماز میں سمو دیا۔ ہم جب دنیا کی حقیقت اور نماز کے ارکان پر غور کرتے ہیں تو ہمارے سامنے یہ بات واضح ہو جاتی ہے کہ نماز میں زندگی کے ہر عمل کو سمو دیا گیا ہے۔ چونکہ قیام الصلوٰۃ کا ترجمہ ربط قائم کرنا ہے اس لیے ضروری ہوا کہ کوئی ایسا عمل تجویز کیا جائے جس عمل میں زندگی کی تمام حرکات و سکنات موجود ہوں اور ہر عمل اور ہر حرکت کے ساتھ آدمی کا رابطہ اللہ کے ساتھ قائم ہو۔

مراقبہ کے معنی ہیں کہ تمام طرف سے ذہن ہٹا کر ایک نقطہ پر اپنی پوری توجہ مرکوز کرنا اور یہ مرکزیت اللہ تعالیٰ کی ذات اقدس ہے۔ جب تک کہ کوئی بندہ ذہنی مرکزیت کے قانون سے واقف نہیں ہوتا، وہ اللہ کے ساتھ ربط قائم نہیں کر سکتا۔ ربط و تعلق قائم کرنے کے لیے مراقبہ ضروری ہے۔ مراقبہ حضور علیہ الصلوٰۃ والسلام ﷺ کی وہ پہلی سنت ہے جس کے بعد قرآن نازل ہوا۔

سوال: مراقبہ کیسے کیا جائے؟

جواب: حضور علیہ الصلوٰۃ والسلام کا ہر امتی یہ بات جانتا ہے کہ ہمارے پیارے نبی پاک علیہ الصلوٰۃ والسلام ﷺ نے غارِ حرا میں طویل عرصے تک عبادت و ریاضت کی ہے۔ دنیوی معاملات، بیوی بچوں کے مسائل، دوست احباب کے تعلقات سے عارضی طور پر رشتہ منقطع کر کے کسی گوشے میں بیٹھ کر اللہ کی طرف متوجہ ہونا مراقبہ ہے۔ صاحبِ مراقبہ کے لیے ضروری ہے کہ جس جگہ مراقبہ کیا جائے وہاں شور و شغب نہ ہو، اس جگہ اندھیرہ ہو۔ جتنی دیر اس جگہ گوشے میں بیٹھا جائے اپنی تمام تر صلاحیتوں کے ساتھ ذہن کو اللہ تعالیٰ کی طرف متوجہ رکھے۔ بند آنکھوں سے یہ تصور کرے کہ مجھے اللہ دیکھ رہا ہے۔

پرہیز و احتیاط!

مٹھاس کم سے کم استعمال کی جائے۔

کوشش کی جائے کہ کسی قسم کا نشہ استعمال نہ کیا جائے اور اگر عادت ہے تو کم سے کم استعمال میں آئے۔

کھانا آدھا پیٹ کھایا جائے۔

ضرورت کے مطابق نیند پوری کی جائے اور زیادہ دیر بیدار رہے۔

بولنے میں احتیاط کجائے، صرف ضرورت کے مطابق بولا جائے۔

عیب جوئی اور غیبت کو اپنے قریب نہ آنے دیں۔
جھوٹ کو اپنی زندگی سے یکسر خارج کر دیں۔
مراقبہ کے وقت کانوں میں روئی رکھیں۔

مراقبہ ایسی نشست سے کریں جس میں آرام ملے لیکن ضروری ہے کہ کمر سیدھی رہے، اس طرح سیدھی رہے کہ ریڑھ کی ہڈی میں تناؤ واقع نہ ہو۔

مراقبہ کرنے سے پہلے ناک کے دونوں نٹھوں سے آہستہ آہستہ سانس لیا جائے اور سینے میں روکے بغیر خارج کر دیا جائے۔
سانس کا یہ عمل سکت اور طاقت کے مطابق 5 سے 21 بار تک کرے۔
سانس کی مشق شمال رخ بیٹھ کر کی جائے۔

پانچ وقت نماز ادا کرنے سے پہلے مراقبہ میں بیٹھ کر یہ تصور قائم کیا جائے کہ مجھے اللہ دیکھ رہا ہے۔ آہستہ آہستہ یہ تصور اتنا گہرا ہو جاتا ہے کہ آدمی اپنی زندگی کے ہر عمل اور ہر حرکت میں یہ دیکھنے لگتا ہے کہ اسے اللہ تعالیٰ دیکھ رہا ہے۔
مراقبہ کی یہ کیفیت مرتبہ احسان کا ایک درجہ ہے۔ جب کوئی بندہ اس کیفیت کے ساتھ نماز ادا کرتا ہے تو اس کے اوپر غیب کی دنیا کے دروازے کھل جاتے ہیں اور وہ بتدریج ترقی کرتا رہتا ہے۔ فرشتے اس سے ہم کلام ہوتے ہیں۔

بندہ یہ بھی دیکھتا ہے کہ رکوع اور سجدہ میں فرشتے اس کے ساتھ ہیں۔ عالم خواب اور عالم بیداری میں جنت کی خوبصورت وادی، جنت کے خوش نما باغ، وہاں موجود حور و غلام اس کے سامنے آ جاتے ہیں۔ نماز اور مراقبہ کے ذریعے جب کوئی بندہ غیب کی دنیا میں داخل ہو جاتا ہے تو اس کے اندر خشوع و خضوع اور گداز اتنا زیادہ ہو جاتا ہے کہ وہ خود کو عرش کے نیچے اللہ کے سامنے سر بسجود دیکھتا ہے۔ یہی وہ یقینی عمل ہے جس کے ذریعے ہمارے اسلاف اولیاء اللہ نے ہادی برحق رسول اللہ صلی اللہ علیہ وسلم ﷺ کی امامت میں نماز ادا کی ہے۔ یہی وہ صلوٰۃ (مراقبہ) ہے جو حضور علیہ الصلوٰۃ والسلام کے ارشاد کے مطابق ”مومن کی معراج ہے“۔